

اُصولِ فتی کی معرفت اور
اسکی تعلیم و تعلم کو آسان کرنے کے سلسلے میں ایک مفید تحریر

بنام

اُصولِ اَحکام

مؤلف

پہرہ اہل سنت
حضرت علامہ سیّد محمد اَحکام مدنی

مکتبۃ الفرقان

اُصولِ فہم کی معرفت
اول
اسکی تعلیم و تعلم کو آسان کرنے کے سلسلے میں ایک مفید تحریر

بنام اُصولِ اکمل

مؤلف

پہر طریقت
حضرت علامہ سی محمد اکمل مدنی

ناشر

مکتبۃ الفرقان

صلی اللہ علی محمد النبی العظیم وعلی الہ واصحابہ وبارک وسلم
جملہ حقوق بحق مصنف محفوظ ہیں

نام کتاب	:	أَصُولِ الْكَمَلِ
مؤلف	:	پیر طریقت
	:	حضرت مفتی محمد اکمل مدنی
طباعت (بار اول)	:	۲۸ اپریل ۲۰۱۶ء
قیمت	:	500/=

نوٹ:- درج شدہ قیمت پر 50% تک رعایت طلب فرمائیں

حصول کتب کے سلسلے میں رابطے کے لئے

مکتبہ الفرقان

الفرقان اسکالرز اکیڈمی لاکھانی ٹیرس لیاقت مارکیٹ سو لجر بازار نزد چھپا ہال کراچی

E.Mail: maktaba.alfurqan92@gmail.com

www.facebook.com/MaktabaAlFurqan

﴿ DISTRIBUTOR ﴾

Muhammad Ajmal

0300-8842540

042-37247301

Contact no : 00922132242226

Madani Raza : 03208261006 ☎

Junaid Siddique : 03132210498 ☎

﴿ فهرست مضامین ﴾

صفحہ نمبر	عنوان	نمبر شمار
4	تقریظ اول	1
6	تقریظ ثانی	2
7	عرض مؤلف	3
9	سبق نمبر 1 (اصول فقہ کی تعریف و موضوع و غرض)	4
12	سبق نمبر 2 (اصول فقہ کی تعداد و دلائل سمعیہ کی اقسام)	5
17	سبق نمبر 3 (کتاب اللہ ﷻ اور اس سے متعلقہ ضروریبحاث)	6
19	بحث نمبر 1 (قرآن کی تعریف)	7
20	بحث نمبر 2 (کلم قرآنی کی تقسیمات بمع و بیہ حصر)	8
23	بحث نمبر 3 (استدلال کی اقسام)	9
24	بحث نمبر 4 (20 اقسام کی اجمالی معرفت)	10
25	بحث نمبر 5 (تباہ کا بیان)	11
27	بحث نمبر 6 (خاص کا بیان)	12
34	بحث نمبر 7 (عام کا بیان)	13

صفحہ نمبر	عنوان	نمبر شمار
47	بحث نمبر 8 (مشترک کا بیان)	14
54	بحث نمبر 9 (موول کا بیان)	15
57	بحث نمبر 10 (حقیقت کا بیان)	16
75	بحث نمبر 11 (مجاز کا بیان)	17
84	بحث نمبر 12 (صریح کا بیان)	18
85	بحث نمبر 13 (کنایہ کا بیان)	19
87	بحث نمبر 14 (ظاہر کا بیان)	20
91	بحث نمبر 15 (نص کا بیان)	21
94	بحث نمبر 16 (مفسر کا بیان)	22
98	بحث نمبر 17 (محکم کا بیان)	23
104	بحث نمبر 18 (باعتبار ظہور، چاروں اقسام میں باہم فوقیت)	24
108	بحث نمبر 19 (خفی کا بیان)	25
112	بحث نمبر 20 (مشکل کا بیان)	26
118	بحث نمبر 21 (جمل کا بیان)	27
126	بحث نمبر 22 (تثابہ کا بیان)	28
127	سبق نمبر 4 (امر کا بیان)	29

صفحہ نمبر	عنوان	نمبر شمار
161	سبق نمبر 5 (نہی کا بیان)	30
178	سبق نمبر 6 (بیانات کی اقسام)	31
188	سبق نمبر 7 (عزیمت و رخصت کا بیان)	32
200	سبق نمبر 8 (مطلق و مقید کا بیان)	33
208	سبق نمبر 9 (سنت رسول ﷺ کا بیان)	34
258	سبق نمبر 10 (اجماع کا بیان)	35
280	سبق نمبر 11 (قیاس کا بیان)	36
300	سبق نمبر 12 (اتحسان کا بیان)	37
309	سبق نمبر 13 (احکام اور ان سے متعلقہ امور، سبب، علت اور شرط)	38
326	سبق نمبر 14 (تعارض کا بیان)	39
350	سبق نمبر 15 (نسخ کا بیان)	40
373	سبق نمبر 16 (مفہوم کا بیان)	41
381	الفرقان اسکالرز اکیڈمی (تعارف)	42

أصول
الحکم

لہجہ سبب مضامین

﴿تقریظ اول﴾

حضرت علامہ مفتی محمد اشفاق

رضوی دامت برکاتہم العالیہ

نحمدہ ونصلی ونسلم علی رسولہ الکریم وعلی آلہ واصحابہ وعلما امتہ اجمعین الی یوم الدین

بسم اللہ الرحمن الرحیم۔ یرفع اللہ الذین آمنوا والذین اتوا العلم درجات

بلاشک وشبہ مؤمنین اور ان میں بالخصوص علماء کی رفعت وبلندی، منصوص من اللہ ﷻ

ہے اور علوم سے مراد علوم دینیہ ہیں۔ کیونکہ (علمی کہ راہ سخن عمائد جہالت است) اور تمام علوم دینیہ

میں ارفع اور اہم، علم فقہ ہے۔ من یرد اللہ خیراً یفقیہ فی الدین اور علم شریعت جو کہ

حلال و حرام، جائز و ناجائز اور صواب و ناصواب کے جاننے کا ذریعہ اور مقصد حیات انسانی کی

بنیاد و اساس ہے، اس کا منبع و مخزن قرآن و حدیث اور کتاب و سنت ہے۔ ولا رطب ولا یابس

الافی کتاب مبین .. اور... وما اتاکم الرسول فخذوه وما نہاکم عنہ

فاتھموا۔ اور جن قواعد و ضوابط کے ذریعے قرآن و حدیث سے قیامت تک رونما ہونے والے

واقعات اور حوادث کا حکم شرعی معلوم ہو سکے، ان کے علم کو علم اصول فقہ کہتے ہیں۔ خداوند تعالیٰ

ہمارے اسلاف ﷺ پر بے شمار رحمتیں نازل فرمائے کہ انہوں نے پوری محنت و جانفشانی سے تمام

ترخداد و اصلاحیتیں بروئے کار لاتے ہوئے ان اصول کو باقاعدہ مرتب اور مدوّن فرمایا، تاکہ امت

کو قیامت تک پیش آنے والے تمام امور کا حکم شرعی باسانی معلوم ہو سکے اور ثابت ہو جائے کہ

شریعت مطہرہ ایسا عالم گیر اور وسیع راستہ ہے، جس پر چلنے والا تمام قدیم و جدید مسائل کا حکم جان

سکتا ہے اور یہ کہ دین مصطفویٰ ایک مکمل ضابطہ حیات ہے۔

اسی عظمت اور اہمیت کے پیش نظر علماء کرام ﷺ نے علم اصول فقہ کو فرض کفایہ قرار دیا

ہے اور شارع ﷺ نے اس علم کو حاصل کر کے اس پر عمل کرنے والے پر خوش ہو کر اللہ ﷻ کا شکر ادا

أصول
الحکم
تقریظات

ادا کرتے ہوئے اپنی زبان اقدس سے الحمد للہ فرمایا، جیسا کہ حدیث معاذ بن جبل سے واضح ہے۔ اس فن میں ائمہ مجتہدین کی کوشش و کاوش مخفی نہیں، جس کا اندازہ اصول فقہ کی کسی بھی کتاب کے مطالعہ سے ہو سکتا ہے۔ خصوصاً امام الائمہ کا شرف الغمہ سراج الامۃ امام ابو حنیفہ نعمان بن ثابت نے ایسے اصول فقہ کی بنیاد رکھی کہ مجتہدین میں امام اعظم کہلائے۔ بعد ازاں ہر دور، اس موضوع میں، طویل و قصیر کتابیں، عربی میں لکھی گئیں جن سے علماء اور طلباء استفادہ کر رہے ہیں۔ اردو زبان میں ان کے ترجمے بھی کئے گئے، تاکہ عربی میں مہارت نہ رکھنے والے بھی ان سے استفادہ کر سکیں۔ مگر ہر گل رارنگ و بوئے دیگر است۔ جامع المعقول و المنقول عمدۃ الفقہا زبدۃ الازکیا حضرت علامہ مفتی محمد اکمل صاحب (اطال اللہ حیالہ و ادام اللہ فیوضہ) کو **پسروا ولا تعسروا** کے مطابق، مشکل و مغلق تر مسائل کو نہایت سہل اور مختصر انداز میں دوسروں کے دل و دماغ میں اتار دینے کی مثالی صلاحیت، من جانب اللہ، ودیعت ہے۔ جن کی تقریر و تحریر اور تربیت و تدریس سے استفادہ کرنے والا ایک عالم اس حقیقت کا معترف ہے اور یہ اس امت پر انعام الہی ہے کہ ہر دور میں اذکیاء اور انبیاء ہر قسم کے لوگوں کو فیض یاب کرنے کے لیے اللہ اپنے بعض صالح بندوں کو چن لیتا ہے (ہر کے راہر کارے ساتھ) یہ سب انکی محنت، شاکہ، تقویٰ و طہارت، بڑوں کے ادب و احترام اور ان کی دعاؤں کا صلہ ہے۔ ان تمام کمالات میں اکمل ہونے کے باوجود، عجز و انکساری کا پیکر ہیں۔ **نہد شاخ پرمیوہ سر بر زمین**۔ انہی صفات سے متصف آپ کی یہ تالیف **اکمل الاصول لاحکام الشرع الرسول**، بھی **کلام الملوک ملوک الکلام** کا مظہر اتم ہے۔ اللہ اپنے حبیب لیب کے صدقے، اسے مقبولیت تامہ عطا فرمائے اور استفادہ وافرہ کا ذریعہ بنائے اور موصوف و مدوح کو نظر بد سے بچائے اور مزید ارتقا و ارتقاء سے نوازے۔

آمین بجاو الہی الکریم

دعا گو فقیر محمد اشفاق احمد غفرلہ

اسلامک سنٹر ٹونگھم یو کے، 16 شوال المکرمہ 1436ھ

﴿تقریظ ثانی﴾

حضرت علامہ مفتی محمد الیاس رضوی

دامت برکاتہم العالیہ

الحمد لله المطلاع على الظواهر والسرائر الغافر لمن شاء من الكبار والصغائر والصلاة والسلام على نور الابصار والبصائر وعلى اله وصحبه نجوم الدوائر ورحوم الزواجر وبعد فان التفاهم النطق والبيان وانما يكون بين الحاضرين وامابالنسبة الى من غاب وبعد من اهل عصر واحد من اهل الزمان الاتي فانما يكون بالكتابة لان ماتتبه الاقلام باق على الايام وبيان اللسان تدريبه الاعوام. الاخ في الله ذووالمجدو الحاه عبدالصمد حفظه الله الصمداتى الكتاب المسمى باصول اكمل بقلم الفاضل المفتى محمداكمل القادرى حفظه الله القوى. نظرت الى هذا الكتاب فملا من عيني لانه حرر المصنف الفائق كتابه الراق في اصول الفقه مع الملاحظات المفيدة والتصريحات النافعة. طالعت هذا الكتاب المستطاب بالاستيعاب وحدثه مفيدوا نافعاً للمبتدئين من الطالبين والطالبات بل للمدرسين و المدرسات لاحاجة لذلك الى الدال لان لسان الحال ابين من لسان المقال والعيان لا يحتاج الى البيان اسأل الله رب العلمين ان ينفع بمصنفه المفيد كل قارئه من الطالبات والطالبين. وجزى الله المصنف احسن الجزاء بجاه نبيه المصطفى عليه التحية والثناء.

العبد الضعيف محمد الیاس رضوی الاشرفى

جامعة نضرة العلوم كراتشى جمهورية باكستان الاسلامیة

۲۰۱۵/۷/۱۲



أصول
أكمل

تقریظات

﴿ عرض مؤلف ﴾

الحمد لله ﷻ، فقیر عرصہ دراز سے تدریسی شعبے سے وابستہ ہے، جس کے باعث، اساتذہ و تلامذہ کی، تعلیم و تعلم کے سلسلے میں مشکلات مخفی نہیں۔ اصول فقہ کے سلسلے میں بھی عموماً مبتدی طلبہ و طالبات اور اساتذہ کرام، اصول الشاشی پڑھتے پڑھاتے ہوئے، کافی دقت محسوس کرتے ہیں، کیونکہ ان درجات میں پہنچنے والے اکثر طلاب، عبارت کو مکمل طور پر سمجھنے کی صلاحیت سے محروم ہوتے ہیں، لہذا دوران تکمیل کتاب ہذا، زیادہ وقت تو حیل عبارات میں ہی صرف ہو جاتا ہے۔ پھر اصطلاحات کے ضمن میں بغرض توضیح دی گئی کثیر فقہی امثلہ کی شرح و وضاحت میں اصول کی طرف توجہ کم اور فقہ کی جانب زیادہ ہو جاتی ہے۔ نیز کئی مقامات پر اسباحث کا ادق ہونا، کمزور طلباء کو تقریباً یابوس اور ذہین کو شدید پریشانی و کوفت میں مبتلا کر دیتا ہے۔ پھر اس کی شروحات کا، فہم کتاب کے سلسلے میں، اپنی ضخامت اور مشکل طرز تحریر کی بناء پر نا کافی ہونا بھی بالکل ظاہر ہے۔ چنانچہ نتیجہ یہ نکلتا ہے کہ فن کی پہلی کتاب سے مضمون کے بارے میں جو معرفت حاصل ہونی چاہیے تھی، اس کے ایک مختصر حصے کی ہی تحصیل ممکن ہو پاتی ہے۔ غالباً اس حقیقت کا کوئی بھی منکر نہ ہوگا کہ کسی بھی فن کی قابل ذکر معرفت کے لئے، اس کی بنیادی اصطلاحات کی پہچان، از حد ضروری ہے اور اس کے حصول کے لئے استاد کی محنت کے ساتھ ساتھ، اس فن کی پہلی کتاب کا عام فہم ہونا بھی بھرپور کردار ادا کرتا ہے۔ اور یقیناً پہلی منزل میں احسن انداز سے کامیابی، اس فن کی بڑی کتب کو سمجھنے میں بھی آسانی پیدا کر دیتی ہے۔ پس ان تمام امور کو ملحوظ رکھتے ہوئے، مبتدی طلبہ و طالبات کے لئے ایک عام فہم کتاب، بنام **اصول اکمل** مرتب کرنے کی سعادت حاصل ہوئی، جسے ادارے میں درسی کتاب کا درجہ دے دیا جائے، تو ان شاء اللہ ﷻ نہ صرف طالبین علم اصول فقہ، راحت و آسانی محسوس کریں گے، بلکہ اساتذہ کے لئے بھی تفہیم و تدریس، بے حد سہل ہو جائے گی۔ مجھے یقین ہے کہ بعد مطالعہ، قارئین کے اذہان و قلوب اقرار کریں گے کہ کتاب کی ترتیب و تسہیل میں بہت محنت سے کام لیا گیا ہے۔ جہاں طلباء کے

پڑھنے کے دوران، اعرابی غلطی میں مبتلا ہونے کا گمان تھا، وہاں ان کا اہتمام، مزید آسانی فراہم کریں گے۔ نیز متعلقہ کتب و شروحات سے حاصل شدہ مواد و حوالہ جات و متن کو، اصل ماخذ کے مطالعے کے بعد، اکثر مقامات پر، بحوالہ درج کیا گیا ہے۔ گمان غالب ہے کہ اگر عینکِ تعصب کے بغیر اور تنگ نظری و بے جا تنقید سے دور رہتے ہوئے، مطالعہ کیا جائے، تو ان شاء اللہ ﷻ یہ کتاب، ترقی علم کے سلسلے میں بے حد معاون محسوس ہوگی اور اس فن کی دیگر ابتدائی کتب سے بے نیاز کر دے گی۔ خوفِ طوالت کے باعث، فہرست میں پیشتر ضمنی مضامین کا ذکر نہ کیا جاسکا، لہذا اہم اسباحث پر نظر کی غرض سے، کم از کم ایک بار پوری کتاب کا سرسری جائزہ ضرور لے لیا جائے۔ نیز اگر آپ کتاب ہذا کو اصولی فقہ کی معرفت کے سلسلے میں بہتر محسوس فرمائیں، تو دوسروں کو بھی پڑھنے اور اداروں میں رائج کرنے کی ترغیب ضرور دیجئے۔ ان شاء اللہ ﷻ عظیم ثواب جاریہ کی امید ہے۔

معلمینِ اصول پر مخفی نہیں کہ اس فن کی اکثر کتب میں، نظم قرآنی کی چار (4)

تقسیمات کے تحت، بیس (20) اقسام ذکر کی گئی ہیں۔ لیکن نظر راقم میں، فقط پہلی تین (3) تقسیمات کو، نظم قرآنی کی جانب منسوب کرنا، انسب معلوم ہوا۔ لہذا کتاب مذکور میں، پہلی تین (3) تقسیمات سے حاصل ہونے والی سولہ (16) اقسام کو نظم کی اور آخری تقسیم کے تحت آنے والی چار (4) اقسام کو نظم کے بجائے، فقط استدلال یا حکم کی اقسام قرار دینے کی جسارت کی گئی ہے۔ نیز ہو سکتا ہے کہ بعض اسباحث، مبتدی طلباء کے لئے قبل از وقت محسوس ہوں، تو ان کو فی الوقت ترک کر کے اگلے کسی سال میں بڑی کتب کے آغاز سے قبل سمجھا دیا جائے۔ لیکن نظر فقیر میں، اپنے طرزِ تعلیم کے مطابق، تمام اسباحث کا پڑھانا اور سمجھانا، ممکن و آسان ہے۔

خادم العلم والعلماء
فقیر محمد اکمل مدنی

۲۸ اپریل ۲۰۱۶



أصول
اکمل
عرض مؤلف

أُصُولِ فِقْهِ كُمِّي تَعْرِيفُ ، مَوْضُوعٍ أَوْ غَرَضٍ

تَعْرِيفُ:-

اس کی تعریف دو طرح کی جاتی ہے۔

(i) حَدِّ اِضَافِي - (ii) حَدِّ لَقْبِي - 1

(i) حَدِّ اِضَافِي:-

اصول فقہ کی حد اضافی سے مراد، مضاف اور مضاف الیہ کی،

الگ الگ تعریف ہے۔ چنانچہ

أُصُولُ، اصل کی جمع ہے۔ لغوی اعتبار سے اس کا مطلب ہے، **مَا يَتَعَيَّنُ عَلَيْهِ الْغَيْرُ**۔ یعنی جس پر کسی دوسری چیز کی بنیاد رکھی جائے۔ اور اصطلاحی اعتبار سے

دلیل کو اصل کہتے ہیں۔ یہاں یہی مراد ہے۔

اور امام اعظم رحمہ اللہ کے نزدیک، فقہ کی تعریف یہ ہے،

الْفِقْهُ مَعْرِفَةُ النَّفْسِ مَالِهَا وَمَا عَلَيْهَا۔ یعنی مکلف کا ان مسائل

وجزئیات کو (دلیل کے ساتھ) جاننا، جو اس کے لئے، اخروی اعتبار سے باعثِ نفع یا سبب

حاشیہ 1:- حد، جامع و مانع یعنی کامل تعریف کو کہتے ہیں۔

ضرر ہوں، فقہ (کہلاتا ہے)۔ (التوضیح والتلویح - صفحہ 16 - المکتبۃ الشاملۃ)

خلاصہ کلام یہ کہ امام اعظم رحمۃ اللہ علیہ کے نزدیک، عقائد جیسے اللہ تعالیٰ کی ذات و صفات، نبوت و رسالت، آسمانی کتابیں، جنت و دوزخ، جن و فرشتے، تقدیر و آخرت سے متعلقہ عقائد ضروریہ، اخلاق باطنہ جیسے اخلاص و ریا، عاجزی و تکبر، سخاوت و بخل، حسن ظن و بدگمانی وغیرہا اور اعمال صالحہ جیسے نماز و روزہ و حج و زکوٰۃ وغیرہا، نیز فرض و واجب و سنت و نفل و مستحب و مباح و مکروہ و تحریمی و اساءت و مکروہ و تنزیہی و خلاف اولیٰ کو، دلیل کے ساتھ پہچاننا، فقہ کہلاتا ہے۔ جب کہ کثیر علماء یہ تعریف بھی کرتے ہیں،

هُوَ عِلْمٌ بِالْأَحْكَامِ الشَّرِيعَةِ عَنْ أَدْلَتِهَا التَّفْصِيلِيَّةِ۔ یعنی فقہ، احکام شریعہ کو ان کے تفصیلی دلائل کے ساتھ جاننا ہے۔ (مسلم الثبوت - صفحہ 10)

(II) **حَدِّ لَقْبِي**۔

ایک علم کا لقب ہونے کے اعتبار سے اس کی تعریف، **حَدِّ لَقْبِي** کہلاتی ہے۔ اس میں مضاف و مضاف الیہ کے مجموعے کی ایک ساتھ تعریف کی جاتی ہے۔ چنانچہ اس بنیاد پر اس کی تعریف یہ ہے کہ

عِلْمٌ أَصُولِ الْفِقْهِ الْعِلْمُ بِالْقَوَاعِدِ الْكُلِّيَّةِ الَّتِي يَتَوَصَّلُ بِهَا إِلَى اسْتِبْطَاطِ الْمَسَائِلِ الْفِقْهِيَّةِ مِنْ دَلَالِهَا۔ یعنی علم اصول فقہ، ایسے قواعد کلیہ کو جاننے کا نام ہے، جن کے ذریعے فقہی مسائل کو، ان کے دلائل سے حاصل کیا جاسکے۔ (مسلم الثبوت - صفحہ 24)



أَصُولُ
أَكْمَلُ

تعریف، موضوع، غرض

نوٹ :- قواعد، قاعدہ کی جمع ہے، جس کا مطلب ہے، **حُكْمٌ كَلِمَةٌ يَنْطَبِقُ عَلَى جُزْئِيَّاتِهِ لِيَتَعَرَّفَ أَحْكَامُهَا مِنْهُ**۔ یعنی قاعدہ، ایک ایسے حکم کلی کا نام ہے، جو اپنی جزئیات پر بولا جاسکتا ہو، تاکہ اس سے ان جزئیات کا حکم جانا جاسکے۔
(التوضیح والتلویح۔ صفحہ 34۔ المکتبۃ الشاملۃ)

مثال :-

نحو کا مشہور قاعدہ ہے کہ **الْفَاعِلُ مَرْفُوعٌ أَبَدًا**۔ یعنی فاعل ہمیشہ مرفوع ہوتا ہے۔ اس قاعدے کی رو سے، کلام عرب میں فاعل کے طور پر استعمال ہونے والا ہر کلمہ، مرفوع ہوگا۔

مَوْضُوعٌ :-

اس کا موضوع **أَدِلُّهُ** اور **أَحْكَامٌ** دونوں ہیں۔ لیکن دلائل اس اعتبار سے کہ ان سے احکام ثابت کئے جائیں اور احکام اس لحاظ سے کہ انہیں دلائل سے ثابت کیا جائے۔

عَرَضٌ :-

احکام شرعیہ کو ان کے دلائل سے جاننا اور پھر اس معرفت کو سعادتِ ابدیہ کے حصول کے لئے وسیلہ و ذریعہ بنانا۔



أَصُولُ
الْحَمَلِ

تعریف، موضوع، غرض

أُصُولِ فِقْهِ كِي تَعْدَاد

انہیں اصولِ اربعہ، اصولِ شرع، دلائلِ اربعہ اور دلائلِ شرعیہ بھی کہتے

ہیں۔ یہ چار ہیں۔

(i) **کتاب اللہ** ﷻ (یعنی احکام سے متعلقہ تقریباً 500 آیات قرآنیہ)۔

(ii) **سُنَّتِ رَسُوْلِ** ﷺ (یعنی احکام سے متعلقہ تقریباً 3000 احادیث)۔

(iii) **اَجْمَاع**۔

(iv) **قِيَاس**۔

وجہ حصر:-

دلیل دوحال سے خالی نہ ہوگی۔ وحی ہوگی یا غیر وحی۔ وحی ہو، تو

پھر دوحال سے خالی نہیں۔ اس کی تلاوت کے ساتھ نماز درست ہوتی ہے یا نہیں۔ پہلی

صورت میں قرآن اور دوسری صورت میں سنت ہے۔ اور دلیل، غیر وحی ہو، تو پھر

دوحال سے خالی نہیں۔ وہ امتِ سرکار ﷺ کے، ایک زمانے کے، تمام علمائے حق

کا قول ہوگا یا بعض کا۔ پہلی صورت میں اجماع اور دوسری صورت میں قیاس ہے۔

نوٹ:-

قرآن وحدیث واجماع و قیاس، اصل اور مسائلِ فقہیہ، ان کی فرع ہیں۔

کیونکہ اصل کی تعریف ہے، **هُوَ مَا يُبْتَنَى عَلَيْهِ غَيْرُهُ**۔ یعنی وہ شے، جس پر اس

کے غیر کی بنیاد رکھی جائے۔ اور فرع کی تعریف ہے، **هُوَ مَا يُبَيِّنُ عَلَى غَيْرِهِ**۔
یعنی وہ شے، جس کی اس کے غیر پر بنیاد رکھی جائے۔

دلایلِ سَمْعِيَّةِ كِي اَقْسَامِ وَاَحْكَامِ

قرآن و سنت، دلائلِ سمعیہ کہلاتے ہیں، کیونکہ ان کے ثبوت کا تعلق، فقط
سمع سے ہے۔ قیاس کو اس سلسلے میں کوئی عمل دخل حاصل نہیں۔
ان کی چار اقسام ہیں۔

﴿١﴾ قَطْعِي الثَّبُوتِ وَقَطْعِي الدَّلَالَةِ:-

وہ دلیل، جو ایسے ذریعے سے ثابت ہو، جس میں شک کی کوئی
گنجائش نہ ہو اور اس کی اپنے مقصود پر دلالت بھی اتنی قطعی اور واضح ہو کہ اس سلسلے
میں کسی مجتہد کی تفسیر کی حاجت نہ رہے۔ مثلاً

قرآن کی وہ آیات جو مفسرہ و مُحْكَمَةٌ ہیں۔ جیسے اللہ ﷻ کا فرمان،

اقِيمُوا الصَّلَاةَ وَآتُوا الزَّكَاةَ (یعنی نماز قائم کرو اور زکوٰۃ ادا کرو)

اور ایسی احادیث متواترہ جن کا مفہوم قطعی ہو۔ جیسے رسول اللہ ﷺ کا

فرمان، **مَنْ تَعَمَّدَ عَلَيَّ كَذِبًا فَلَيْتَبَوَّأَ مَقْعَدَهُ مِنَ النَّارِ**۔ یعنی جس نے مجھ

پر جان بوجھ کر جھوٹ باندھا، وہ اپنا ٹھکانا آگ میں بنا لے۔

(اصح للبخاری۔ حدیث نمبر 108)

حکم:-

اس قسم سے فرض و واجب و سنت و حرام و مکروہ و تحریمی و اساءت میں سے ہر چیز ثابت ہو سکتی ہے۔ جیسا کہ مذکورہ آیت سے نماز و زکوٰۃ کی فرضیت ثابت ہو رہی ہے۔

نوٹ:-

مفسرہ سے مراد وہ آیات، جو محتاج تفسیر و وضاحت تھیں اور اللہ ﷻ نے از خود ان کی وضاحت فرمادی ہو۔

مُحْكَمہ سے مراد وہ آیات، جو زمانہ رسول ﷺ میں بھی نسخ کا احتمال نہیں رکھتی تھیں۔ جیسے مختلف اخبار پر مشتمل آیات۔

احادیث متواترہ سے مراد وہ احادیث، جو اتنے کثیر راویوں سے مروی ہوں کہ جن کا جھوٹ پر جمع ہونا، عقلاً محال ہو۔

مفہوم قطعی سے مراد، ایسا واضح مفہوم کہ جس کی وضاحت کے لئے مزید تفسیر کی حاجت نہ رہے۔

﴿2﴾ قَطْعِيُّ الثَّبُوتِ وَظَنِّي الدَّلَالَةِ:-

وہ دلیل، جو ایسے ذریعے سے ثابت ہو، جس میں شک کی کوئی گنجائش نہ ہو، لیکن اس کی اپنے مقصود پر دلالت قطعی نہ ہو یعنی ان کا مقصود، مجتہد کی تفسیر کے بغیر واضح نہ ہو۔ جیسے قرآن عظیم کی آیات مؤولہ۔ جیسے **يَتَرَبَّصْنَ**



أَصُولُ
أَكْمَلُ

اصول فقہی تعداد

بِأَنفُسِهِنَّ ثَلَاثَةَ قُرُوءٍ۔ یعنی (مطلقہ عورتیں) خود کو تین قروء تک روکے رکھیں۔ یہاں لفظ قروء، حیض اور طہر کے معنی میں مشترک ہے۔ امام اعظم رحمہ اللہ کے نزدیک قروء سے مراد، حیض اور امام شافعی رحمہ اللہ کے نزدیک، طہر ہے۔

حکم:-

اس قسم سے واجب و مکروہ تحریمی و اساءت میں سے ہر چیز ثابت ہو سکتی ہے، لیکن فرض و حرام نہیں۔ جیسا کہ مذکورہ آیت سے، طلاق یافتہ عورت کی عدت کا وجوب ثابت ہو رہا ہے۔

﴿3﴾ ظَنُّ الثَّبُوتِ وَقَطْعِي الدَّالَّةِ:-

وہ دلیل، جو ایسے ذریعے سے ثابت ہو، جس میں کسی قسم کا شک ہو، لیکن اس کی اپنے مقصود پر دلالت اتنی قطعی اور واضح ہو کہ اس سلسلے میں کسی مجتہد کی تفسیر کی حاجت نہ ہو۔ جیسے حدیث متواتر کے علاوہ وہ احادیث، جن کا مفہوم بالکل واضح ہو۔ جیسے حضور صلی اللہ علیہ وسلم کا فرمان، **لَا صَلَاةَ لِمَنْ لَمْ يَقْرَأْ بِفَاتِحَةِ**

الْكِتَابِ (یعنی اس شخص کی نماز (کامل) نہ ہوگی، جو سورہ فاتحہ نہ پڑھے)۔

حکم:-

اس قسم سے بھی واجب و مکروہ تحریمی و اساءت میں سے ہر چیز ثابت ہو سکتی ہے، لیکن فرض و حرام نہیں۔ جیسا کہ مذکورہ حدیث سے نماز میں سورہ فاتحہ پڑھنے کا وجوب ثابت ہو رہا ہے۔

﴿4﴾ ظَنِّي الثَّبُوتَ وَظَنِّي الدَّلَالَهَ -

وہ دلیل، جو ایسے ذریعے سے ثابت ہو، جس میں کسی قسم کا شک ہو، نیز اس کی اپنے مقصود پر دلالت قطعی نہ ہو یعنی اس کا مقصود اصلی، مجتہد کی تفسیر کے بغیر واضح نہ ہو۔ جیسے احادیث متواترہ کے علاوہ، غیر واضح مفہوم رکھنے والی احادیث مبارکہ۔ جیسے

حضرت ابن عباس رضی اللہ عنہما کا فرمان ہے،

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ شَرِبَ

لَبَنًا فَمُضْمَصٌ - (یعنی بے شک رسول اللہ نے دودھ پیا، پھر کلی فرمائی)۔

اس فرمان میں دودھ کے بعد کلی کے لازم یا غیر لازم ہونے کے بارے میں، کوئی صراحت نہیں، لہذا اسے سنت قرار دیا جائے گا۔

حکم:-

اس قسم سے فقط سنت و مستحب و مکروہ تنزیہی و خلاف اولیٰ ہی ثابت ہو سکتا ہے، ان سے اوپر درجے کی مزید کوئی چیز نہیں۔ جیسا کہ مذکورہ حدیث سے دودھ پینے کے بعد، کلی کا مسنون ہونا ثابت ہو رہا ہے۔



أَصُولُ
الْحَمَلِ

اصول فقہی تعداد

الاصول الاول

کتابُ اللہ ﷻ

کتاب اللہ ﷻ سے متعلقہ ضروری ابحاث

- 1:- بحث نمبر 1:- قرآن کی تعریف۔
- 2:- بحث نمبر 2:- نظم قرآنی کی تقسیم اور ان کی تفصیل۔
- 3:- بحث نمبر 3:- استدلال کی اقسام۔
- 4:- بحث نمبر 4:- بیس اقسام کی اجمالی معرفت۔
- 5:- بحث نمبر 5:- تباین کا بیان۔
- 6:- بحث نمبر 6:- خاص کا بیان۔
- 7:- بحث نمبر 7:- عام کا بیان۔
- 8:- بحث نمبر 8:- مشترک کا بیان۔
- 9:- بحث نمبر 9:- مؤول کا بیان۔
- 10:- بحث نمبر 10:- حقیقت کا بیان۔
- 11:- بحث نمبر 11:- مجاز کا بیان۔

- بحث نمبر 12:- صریح کا بیان۔
- بحث نمبر 13:- کنایہ کا بیان۔
- بحث نمبر 14:- ظاہر کا بیان۔
- بحث نمبر 15:- نص کا بیان۔
- بحث نمبر 16:- مفسر کا بیان۔
- بحث نمبر 17:- محکم کا بیان۔
- بحث نمبر 18:- ظہور کے اعتبار سے چاروں اقسام کے
ما بین فوقیت کا بیان۔
- بحث نمبر 19:- خفی کا بیان۔
- بحث نمبر 20:- مشکل کا بیان۔
- بحث نمبر 21:- مجمل کا بیان۔
- بحث نمبر 22:- تشابہ کا بیان۔



قرآن کی تعریف

الْقُرْآنُ فَالْكِتَابُ الْمُنَزَّلُ عَلَى رَسُولِ اللَّهِ الْمَكْتُوبُ فِي الْمَصَاحِفِ الْمَنْقُولُ عَنِ النَّبِيِّ عَلَيْهِ السَّلَامُ نَقْلًا مُتَوَاتِرًا بِإِبْلَاءِ شُبُهَةِ -

یعنی قرآن، پس وہ ایک کتاب ہے، جو اللہ ﷻ کے رسول ﷺ پر نازل کی گئی، مصاحف میں لکھی گئی (اور) نبی کریم ﷺ سے نقل متواتر کے ساتھ، بغیر کسی شبہ

کے نقل کی گئی۔ (کشف الاسرار شرح اصول ہر دوی - صفحہ 22 - المکتبۃ الشاملۃ)

وضاحت:-

✽ مصاحف سے مراد، صحابہ کرام ﷺ کے وہ صحیفے ہیں، جن سے ان نفوس قدسیہ نے وحی تملو کو مصحف شریف میں نقل کیا۔

(کشف الاسرار شرح اصول ہر دوی - صفحہ 22 - المکتبۃ الشاملۃ)

✽ نقل متواتر سے مراد، کسی خبر کا، ہر زمانے میں، اتنے کثیر لوگوں کا روایت کرنا کہ جن کا جھوٹ پر جمع ہونا، عقلاً محال ہو۔

نظمِ قرآنی کی تقسیم اور ان کی تفصیل 1

نظم قرآنی کی تین طرح تقسیم کی جاتی ہے۔

- (1) نظم کی معنی کے لئے وضع کے لحاظ سے۔ (2) نظم کے معنی میں استعمال کی بناء پر۔ (3) نظم سے معنی کے ظہور و خفاء کے اعتبار سے۔

نوٹ:-

ان میں پہلی دو کا تعلق، کلمے اور آخری کا، کلام سے ہے۔

ان کی تفصیل

- (1) نظم کی معنی کے لئے وضع کے اعتبار سے چار اقسام ہیں۔

(i) خاص۔ (ii) عام۔ (iii) مُشْتَرَك۔ (iv) مُؤَوَّل۔

وجہ حصر:-

نظم دو حال سے خالی نہ ہوگا۔ وہ باعتبار وضع، ایک معنی پر دلالت کرے گا یا کثیر پر۔ اگر ایک پر دلالت کرے، تو پھر دو حال سے خالی نہ ہوگا۔ افراد سے قطع نظر دلالت کرے گا یا ان کے درمیان اشتراک کے ساتھ۔ پہلی صورت میں خاص

حاشیہ 1:- چونکہ لفظ کا لغوی معنی پھینکنا ہے۔ لہذا ادباً، الفاظ قرآن کے لئے لفظ کے بجائے نظم کا لفظ استعمال کیا جاتا ہے۔ کیونکہ اس کا مطلب لڑی میں موتیوں کو پرونا ہے۔

اور دوسری میں عام ہے۔ اور اگر کثیر معنی پر دلالت کرے، تو پھر دو حال سے خالی نہیں۔ ان میں سے ایک معنی، کسی دلیل شرعی سے، باقی پر ترجیح پا گیا ہے یا نہیں۔ بصورتِ اول، مؤول اور بصورتِ ثانی، مشترک ہے۔



(2) نظم کی معنی میں استعمال کے اعتبار سے بھی، چار اقسام ہیں۔

(i) حقیقۃً - (ii) مجاز - (iii) صریح - (iv) کنایہ۔

وجہ حصر:-

نظم دو حال سے خالی نہ ہوگا۔ اس سے، اس کے معنی مؤضوع لہ (یعنی جس کے لئے اسے وضع کیا گیا) کا ارادہ کیا گیا ہوگا یا اس کے غیر کا۔ پہلی صورت میں، حقیقت اور دوسری میں، مجاز ہے۔ پھر یہ دونوں دو حال سے خالی نہیں۔ اپنے معنی کے انکشاف کے ساتھ استعمال ہوں گے یا اس کی پوشیدگی کے ساتھ۔ بصورتِ اول، صریح اور بصورتِ ثانی، کنایہ ہے۔



(3) نظم کی معنی کے ظہور کے اعتبار سے بھی، چار اقسام ہیں۔

(i) ظاہر - (ii) نص - (iii) مفسر - (iv) محکم۔

وجہ حصر:-

کلام کا مفہوم اگر ظاہر ہو، تو دو حال سے خالی نہ ہوگا۔ اس میں مراد متکلم کی تعیین ہو چکی ہے یا نہیں۔ بصورتِ ثانی، ظاہر ہے۔ بصورتِ اول پھر دو حال سے خالی

نہیں۔ اس میں مراد متکلم کی تعیین، مجتہد کی رائے سے ہے یا خود متکلم کی جانب سے۔
 بصورتِ اول، نص ہے اور بصورتِ ثانی پھر دو حال سے خالی نہیں۔ وہ زمانہ نبوی ﷺ
 میں نسخ کا احتمال رکھتا تھا یا نہیں۔ بصورتِ اول، مفسر اور بصورتِ ثانی، محکم ہے۔



اور خفاء کے اعتبار سے بھی چار اقسام میں منقسم ہے۔

(i) خفی - (ii) مُشکل - (iii) مُجمل - (iv) مُتَشَابِه۔

وجہ حصر:-

کلام کا خفاء، دو حال سے خالی نہ ہوگا۔ خود کلام میں ہے یا کسی خارجی قرینے
 کی بناء پر ہوگا۔ بصورتِ ثانی، خفی ہے۔ بصوتِ اول، پھر دو حال سے خالی نہ ہوگا۔ وہ
 خفاء، مجتہد کے غور و تامل کے ذریعے دور ہو سکتا ہے یا نہیں۔ پہلی صورت میں مشکل
 ہے۔ دوسری صورت، پھر دو حال سے خالی نہیں۔ زمانہ نبوی ﷺ میں، متکلم کی جانب
 سے اس کی وضاحت کے سلسلے میں بیان کی امید تھی یا نہیں۔ بصورتِ اول، مجمل
 اور بصورتِ ثانی، متشابہ ہے۔



اصول
 اعمَل

کتاب اللہ ﷻ

استدلال کی اقسام

نظم قرآنی سے استدلال کی بھی، چار اقسام ہیں۔

- (i) **عِبَارَةُ النَّصِّ** سے استدلال۔ (ii) **اِشَارَةُ النَّصِّ** سے استدلال۔
- (iii) **دَلَالَةُ النَّصِّ** سے استدلال۔ (iv) **اِقْتِضَاءُ النَّصِّ** سے استدلال۔

وجہ حصر:-

نظم دو حال سے خالی نہ ہوگا۔ اس کی عبارت سے استدلال کیا ہوگا یا معنی سے۔ بصورت اول، پھر دو حال سے خالی نہیں۔ وہ عبارت نظم، اخذ کئے جانے والے حکم کے سلسلے میں بالکل ظاہر اور اسی کے لئے نازل بھی کی گئی تھی یا نہیں۔ بصورت اول، عبارت النص اور بصورت ثانی، اشارۃ النص ہے۔

اور معنی سے استدلال کئے جانے کی صورت میں بھی نظم دو حال سے خالی نہیں۔ حکم، نظم کے اس معنی سے حاصل کیا گیا ہوگا، جو اس حکم کے لئے علت اور بلا اجتهاد، عام اہل لسان کے انتقال ذہن کی بناء پر حاصل ہوا ہے یا نہیں۔ بصورت اول دلالت النص سے استدلال ہے۔ صورت ثانی پھر دو حال سے خالی نہیں۔ حکم، نظم کے ایسے معنی کی وجہ سے حاصل ہوا، جس پر اس نظم کی صحت، شرعاً و عقلاً موقوف تھی یا نہیں۔ بصورت اول اقتضاء النص سے استدلال ہے، جب کہ بصورت ثانی، استدلال، فاسد ہے۔

بیس اقسام کی اجمالی معرفت

ماقبل تفصیل سے، درج ذیل 20 اقسام کی اجمالی معرفت حاصل

ہوئی۔

- (1) خاص۔ (2) عام۔ (3) مشترک۔ (4) مؤول۔
- (5) حقیقہ۔ (6) مجاز۔ (7) صریح۔ (8) کنایہ۔
- (9) ظاہر۔ (10) نص۔ (11) مفسر۔ (12) محکم۔
- (13) خفی۔ (14) مشکل۔ (15) مجمل۔ (16) متشابہ۔
- (17) عبارت النص سے استدلال۔ (18) اشارۃ النص سے استدلال۔
- (19) دلالت النص سے استدلال۔ (20) اقتضاء النص سے استدلال۔

نوٹ:-

یہ 20 اقسام، کتاب اللہ ﷺ کی مثل، سنت رسول ﷺ اور عام محاورات میں بھی

جاری ہوتی ہیں۔

تباہین کا بیان

تباہین، دو چیزوں کے باہم ایک دوسرے کے خلاف ہونے کا نام ہے۔
 جیسے جاندار اور بے جان۔ جن دو اشیاء میں تباہین ہو، وہ کبھی ایک جگہ جمع نہیں ہو
 سکتیں۔ چنانچہ ایک چیز، جاندار ہو اور بے جان بھی، ایسا نہیں ہو سکتا۔
 پھر اس کی دو قسمیں ہیں۔

[i] تباہین ذاتی - [ii] تباہین اعتباری۔

[i] تباہین ذاتی :-

جب دو چیزیں اپنی ذات کے اعتبار سے ایک دوسرے سے اس
 طرح مختلف ہوں کہ ایک جگہ کبھی جمع نہ ہو سکیں۔ جیسے انسان اور جن۔

[ii] تباہین اعتباری :-

جب دو چیزیں اپنی ذات کے اعتبار سے نہیں، بلکہ وصف کے
 اعتبار سے ایک دوسرے سے مختلف ہوں۔ یہ ذاتاً تو جمع ہو سکتی ہیں، لیکن وصف کے
 اعتبار سے ہمیشہ مختلف رہیں گی۔ جیسے دو اسماء کا منصرف وغیر منصرف ہونا کہ یہ دونوں
 باعتبار ذات، اسم ہونے میں شریک، لیکن وصف انصراف کے وجود و عدم میں، باہم
 مختلف ہیں۔

یا در کھیں کہ ایک مَقْسَم (یعنی تقسیم کی جانے والی شے) کے تحت آنے والی اقسام میں اکثر، بتاین ذاتی پایا جاتا ہے۔ جیسے وضع کے اعتبار سے، نظم قرآنی کی تقسیم کے نتیجے میں حاصل ہونے والی چاروں اقسام یعنی خاص، عام، مشترک و مؤول میں بتاین، ذاتی ہے۔

لیکن کبھی ان کے مابین بتاین، اعتباری بھی ہوتا ہے۔ جیسے لفظ سے معنی کے ظہور کے اعتبار سے حاصل ہونے والی چاروں اقسام یعنی ظاہر و نص و مفسر و محکم میں بتاین، اعتباری ہے۔ یہی وجہ ہے کہ ایک کلام، ظاہر و نص و مفسر و محکم، سب ہو سکتا ہے، لیکن باعتبار اوصاف، جو وجہ حصر میں مذکور ہوئے، ہر ایک، دوسرے سے جدا ہے۔

اور کبھی ان کے مابین دونوں قسم کے بتاین پائے جاتے ہیں۔ جیسے لفظ کے معنی میں استعمال کے لحاظ سے حاصل ہونے والی اقسام یعنی حقیقت، مجاز، صریح و کنایہ میں سے حقیقت و مجاز۔ اور صریح و کنایہ میں باہم بتاین، ذاتی ہے۔ یعنی ایک لفظ حقیقت بھی ہو اور مجاز بھی یہ نہیں ہو سکتا، یہی معاملہ صریح و کنایہ کے مابین ہے۔ لیکن حقیقت اور مجاز، صریح و کنایہ کے ساتھ جمع ہو سکتے ہیں۔ اس صورت میں ان کے مابین بتاین، اعتباری ہوگا۔



أصول
الکامل

کتاب اللہ

خاص کا بیان

ہر وہ لفظ ہے، جو کسی ایک معلوم و معین ذات یا مفہوم کے لئے وضع کیا گیا ہو۔ جیسے ذات زید کے لئے لفظ زید، مفہوم انسان کے لئے لفظ انسان اور مفہوم رجل کے لئے لفظ رجل۔

اس کی اقسام:-

لفظ خاص، تین اقسام میں منقسم ہوتا ہے۔

(i) خاص الفرد۔ (ii) خاص النوع۔ (iii) خاص الجنس۔

(i) خاص الفرد:-

جب لفظ کو کسی معلوم و معین ذات کے لئے وضع کیا گیا ہو۔ جیسے لفظ زید، ذات زید کے لئے۔

(ii) خاص النوع:-

جب لفظ کو کسی ایسے معین و معلوم مفہوم کے لئے وضع کیا گیا ہو، جو ایک جیسی اغراض رکھنے والے کثیر افراد پر صادق آئے۔ جیسے لفظ رجل، مفہوم رجل کے لئے وضع کیا گیا ہے اور یہ ایک جیسی غرض رکھنے والے کثیر افراد پر بولا جاتا ہے۔

نوٹ:-

اس قسم میں وضع کے اعتبار سے خصوص ہے، کیونکہ جب لفظ رجل کو ایک ایسی نوع پر دلالت کے لئے وضع کیا گیا، جو ایک جیسی غرض رکھنے والے کثیر افراد پر صادق آتی ہے، تو اس وقت اس کے ساتھ کوئی اور نوع شریک نہیں تھی اور یہاں یہی ملحوظ ہے۔ نیز اس میں عموم، افراد پر صادق آنے کے اعتبار سے ہے، وضع کے اعتبار سے نہیں، لہذا اسے خاص میں شمار کیا جائے گا۔

(iii) خاص الجنس:-

جب لفظ کو کسی ایسے معین و معلوم مفہوم کے لئے وضع کیا گیا ہو، جو مختلف اغراض رکھنے والے کثیر افراد پر صادق آئے۔ جیسے لفظ انسان، مفہوم انسان کے لئے وضع کیا گیا ہے اور اسے مختلف اغراض رکھنے والے افراد یعنی مرد و عورت دونوں پر بولا جاسکتا ہے۔

حکم:-

(i) احناف کے نزدیک خاص، جس ذات یا معنی پر دلالت کرے، اسے یقینی و قطعی طور پر شامل ہوتا ہے یعنی اس میں کسی غیر کے شامل ہونے کا احتمال باقی نہیں رہتا اور نہ اس دلالت کے سلسلے میں مزید کسی قسم کی وضاحت درکار ہوتی ہے۔ جیسے **زید عالم** میں لفظ زید، ذات زید ہی پر دلالت کرے گا، اس میں کوئی اور شریک نہیں ہو سکتا اور یہاں ذات زید کے مراد ہونے کے سلسلے میں مزید وضاحت بھی درکار نہیں۔

iii) چونکہ یہ قطعی اور خبر واحد و قیاس، اکثر ظنی ہوتے ہیں اور دلیل ظنی، قطعی سے کمزور ہوتی ہے اور ضعیف، قوی کو ختم یا تبدیل کرنے کی صلاحیت نہیں رکھتا، چنانچہ اگر اس کے مقابل، خبر واحد یا قیاس آجائے، تو اولاً دیکھا جائے کہ دونوں پر اس طرح عمل کرنا ممکن ہے کہ خاص کے مفہوم میں کوئی تبدیلی لازم نہ آئے، اگر ممکن ہو، تو دونوں پر عمل لازم ہوگا اور اگر ممکن نہ ہو، اس طرح کہ خبر واحد یا قیاس کے سبب، خاص کے مفہوم میں کوئی تبدیلی واقع ہو رہی ہو... یا... اس کو بالکل یہ چھوڑنا لازم آ رہا ہو، تو ان دونوں کو چھوڑ دیں گے اور خاص کے حکم پر عمل کرنا، واجب ہوگا۔



خاص کے مقابلے میں خبر واحد آنے کی مثال

اللہ ﷻ کا فرمان ہے،

إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ
إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى
الكَعْبَيْنِ۔ یعنی جب تم نماز کی ادائیگی کا ارادہ کرو، تو اپنے چہروں اور دونوں ہاتھوں
کو کہنیوں سمیت دھوؤ اور سر کا مسح کرو اور دونوں پیروں کو ٹخنوں سمیت دھوؤ۔

(المائدہ- آیت 6)

احناف ﷺ کے نزدیک یہاں فَاغْسِلُوا اور وَامْسَحُوا، الفاظ خاص ہیں۔ جو پانی بہانے اور تری پہنچانے کے معنی کو شامل ہیں اور اللہ تعالیٰ نے وضو کی

تکمیل کو ان ہی دو میں منحصر فرمایا ہے۔ لہذا اگر کسی نے تین اعضاء پر پانی بہا لیا اور ایک عضو پر کم از کم تری پہنچائی، تو وضو مکمل ہو جائے گا۔ جب کہ امام شافعی رحمہ اللہ کے نزدیک وضو کے لئے نیت شرط ہے، لہذا اگر ابتداء میں، وضو کی نیت نہ کی گئی، تو وضو ہی نہ ہوگا۔ ان کی دلیل رسول اکرم صلی اللہ علیہ وسلم کا یہ فرمان ہے،

إِنَّمَا الْأَعْمَالُ بِالنِّيَّاتِ۔ یعنی اعمال کا دار و مدار، نیتوں پر ہے۔

(اصح للبخاری۔ حدیث 1)

ان کے مطابق چونکہ وجود اعمال کو، نیت پر موقوف رکھا گیا ہے اور وضو بھی ایک عمل ہے، لہذا یہ بھی بلا نیت نہیں ہو سکتا۔

احناف رحمہم اللہ کے نزدیک، یہ حدیث، خبر واحد ہے۔ اگر اس کے ظاہر پر عمل کیا جائے، تو خبر واحد کے ذریعے، قرآن پاک کے خاص میں تبدیلی لازم آئے گی، کیونکہ مذکورہ آیت کے پیش نظر، اللہ تعالیٰ نے وضو کی تکمیل کو فقط دھونے اور مسح پر موقوف رکھا ہے، جب کہ امام شافعی رحمہ اللہ کی ذکر کردہ دلیل، ان کے بجائے، بظاہر نیت کو اصل قرار دے رہی ہے۔ لہذا ہم نے دونوں دلائل میں اس طرح موافقت پیدا کی کہ قرآن کے خاص پر عمل ہو جائے اور حدیث کو چھوڑنا بھی لازم نہ آئے۔ جس کی تفصیل یہ ہے کہ اگر حدیث کے ظاہری مفہوم کو اخذ کیا جائے، تو ہونا یہ چاہئے تھا کہ نیت کے بغیر کوئی بھی عمل، معرض وجود میں نہ آتا، حالانکہ شریعت، ہزار ہا اعمال کے وجود کو تسلیم کرتی ہے، اگرچہ ہمارے قلب میں پہلے سے ان کی نیت موجود نہیں ہوتی۔ لہذا ہم، حدیث میں اس تاویل کے قائل ہوئے کہ یہاں لفظ اعمال سے پہلے لفظ ثواب، محذوف ہے، چنانچہ اب حدیث، مفہومی اعتبار سے یوں ہوگی، **إِنَّمَا ثَوَابُ**

الْأَعْمَالِ بِالنِّيَّاتِ - یعنی اعمال پر (مرتب ہونے والے اخروی) ثواب کا دار و مدار، نیت پر ہے۔ لہذا نتیجہ یہ نکلا کہ وضو میں غسل و مسح، فرض اور نیت، سنت ہے، لہذا اگر ان دونوں کا لحاظ رکھا جائے، لیکن نیت حصولِ ثواب نہ ہو، تو وضو ہو جائے گا، لیکن اس پر ثواب نہ ملے گا۔



خاص کے مقابلے میں قیاس آنے کی مثال

اللہ ﷻ کا فرمان ہے،

وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ - یعنی مطلقہ

عورتیں خود کو تین قروء تک روک رکھیں۔ (البقرہ - آیت نمبر 228)

اس آیت میں طلاق یافتہ، ان عورتوں کی مدتِ عدت کا بیان ہے، جنہیں

باقاعدہ حیض آتا ہے۔ اس میں موجود لفظ قروء، قروء کی جمع ہے اور یہ لفظ، کلام عرب

میں دو معانی میں استعمال کیا جاتا ہے۔

(i) حیض - (ii) طہر (دو حیضوں کے درمیان پاکی کے ایام)۔

امام اعظم رحمہ اللہ یہاں حیض، جب کہ امام شافعی رحمہ اللہ طہر مراد لیتے ہیں۔

امام شافعی رحمہ اللہ کی دلیل:-

گنتی کا قیاسی قاعدہ ہے کہ تین سے دس تک کے اعداد، مذکورہ

مؤنث ہونے میں، معدود (یعنی گنی جانے والی شے) کے، برخلاف ہوتے ہیں۔ یعنی اگر

معدوم مذکر ہو، تو یہ، مؤنث اور وہ مؤنث ہو، تو یہ، مذکر ہوتے ہیں۔ اب چونکہ طہر، کلام عرب میں مذکر اور حیض، مؤنث استعمال ہوتا ہے اور یہاں **ثَلَاثَةٌ**، مؤنث استعمال ہوا ہے، لہذا قیاسی قاعدے کے مطابق، قروء سے اسے مراد لیا جائے گا، جو مذکر استعمال ہوتا ہے اور وہ، طہر ہے۔

امام اعظم رحمہ اللہ کی دلیل:-

آیت میں لفظ **ثَلَاثَةٌ**، خاص ہے۔ جو چار سے کم اور دو سے زائد معدوم کے لئے وضع کیا گیا ہے۔ اس پر، اسی وقت عمل ہو سکتا ہے، جب قروء سے، حیض مراد لیا جائے۔ کیونکہ طلاق، طہر میں دی جاتی ہے۔ اب اگر اس طہر کو شمار کریں، تو پورے تین نہیں ہوں گے، بلکہ ڈھائی یا سوادیا کم و بیش ہوں گے اور اگر اسے چھوڑ کر اگلے تین شمار کئے جائیں، تو تین سے زائد ہو جائیں گے۔ دونوں صورتوں میں لفظ **ثَلَاثَةٌ** کے مقتضی پر عمل نہیں ہو سکتا۔ چونکہ امام شافعی رحمہ اللہ کے قیاس پر عمل کی وجہ سے قرآن پاک کے خاص پر عمل ممکن نہیں، لہذا یہاں حیض مراد لیا جائے گا اور جس طہر میں طلاق دی، اس کے بعد تین حیض، مدتِ عدت قرار پائیں گے۔

نوٹ:-

ما قبل حکم اس وقت ہے کہ جب طلاق دئے جانے والے طہر میں، زوجہ سے تعلق قائم نہ کیا ہو.. اور.. کیا ہو، تو حمل نہ ٹھہرا ہو، کیونکہ حمل ٹھہرنے کی صورت میں، جب تک بچہ پیدا نہ ہو، مدتِ عدت جاری رہے گی۔

سوال 1:- اگر شوہر، طہر کا آغاز ہوتے ہی طلاق دے دے، تو امام

شافعی رحمہ اللہ کے قول کا رد کیسے ممکن ہوگا؟....

جواب:- یہ صورت، بہت نادر ہے، اکثر وہی صورت وقوع پر زیر ہوتی ہے، جس کا ما قبل ذکر ہوا، لہذا باعتبار اکثر، مذہب احناف رحمہم اللہ کا لحاظ ہی، انسب ہے۔

سوال 2:- اگر کوئی شخص، زوجہ کو حالت حیض میں طلاق دے، تو اب یہ حیض، عدت میں شمار ہوگا یا نہیں؟... بہر حال شمار کریں یا نہ کریں، دونوں صورتوں میں خاص پر عمل ممکن نہیں، ایسی صورت میں احناف رحمہم اللہ کیا کہتے ہیں؟....

جواب:- قرآن میں بیان کردہ شرعی حکم، طہر میں دی گئی طلاق کی جائز صورت سے متعلق ہے، لہذا جب بھی یہ صورت پیش آئے گی، اس کا صل قرآن سے ہی لیا جائے گا، جس کی تمام تر تفصیل ذکر کر دی گئی۔ جب کہ حالت حیض میں دی گئی طلاق، طلاق بدعت اور ناجائز و گناہ ہے اور قرآن، اس کا صل پیش کر ہی نہیں رہا، چنانچہ اس کے لئے کتاب اللہ سے استدلال کے بجائے، اجتہاد کا سہارا لیا جائے گا۔ لہذا اس سلسلے میں علمائے احناف رحمہم اللہ کا موقف یہ ہے کہ اس طلاق کے ساتھ ہی عدت کا آغاز تو ہو جائے گا، لیکن اس حیض کو مدت میں شمار نہ کیا جائے گا، لہذا اسے چھوڑ کر اگلے تین حیضوں پر عدت پوری ہونے کا حکم ہوگا، یوں قرآن کے خاص پر یقیناً عمل ہو سکے گا۔

عام کا بیان

عام سے متعلقہ ضروری اباحت

- بحث اول:- عام کی تعریف۔
- بحث ثانی:- عام کی تقسیم۔
- بحث ثالث:- عام لفظی و معنوی کی تفصیل۔
- بحث رابع:- عام خُصَّ عنہ شیءٌ و عام لم یُخَّصَّ عنہ شیءٌ کی تفصیل۔

عام کی تعریف

ہر وہ لفظ ہے، جو افراد کی ایک جماعت کو علی سبیل الاجتماع یعنی ایک ساتھ شامل ہوتا ہے۔ جیسے مُسْلِمون

وضاحت:-

کسی لفظ سے مراد لی جانے والی چیزوں کو اس کے افراد کہا جاتا ہے۔ پھر لفظ اگر کثیر پر صادق آتا ہو، تو اس کے اپنے افراد کو شامل ہونے کی اکثر دو صورتیں ہوتی ہیں۔

(i) تمام کو ایک ساتھ شامل ہوتا ہے یعنی جب وہ لفظ بولا جائے، تو ایک ساتھ اور ایک وقت میں، اس کے تمام افراد مراد ہوتے ہیں۔ اسے علی سبیل الاجتماع شامل ہونا کہا جاتا ہے۔ ... یا ...

(ii) ایک وقت میں، فقط ایک ہی فرد کو شامل ہوتا ہے، کسی دوسرے کو نہیں۔ چنانچہ اگر کوئی دوسرا فرد مراد لینا ہو، تو کسی دوسرے وقت میں ہی مراد لیا جائے گا۔ اس طرح کے شمول کو علی سبیل البدل کہا جاتا ہے۔ پس عام اپنے افراد کو علی سبیل الاجتماع، جبکہ مُشْتَرَك، اپنے افراد کو علی سبیل البدل شامل ہوتا ہے۔



بحث ثانی :-

عام کی تقسیم

اس کی دو طرح تقسیم کی جاتی ہے۔

(1) لفظِ عام میں جمع کی علامت موجود ہونے یا نہ ہونے

کے اعتبار سے۔

(2) اس پر وارد ہونے والے حکم سے، بعض افراد کے خارج

ہونے یا نہ ہونے کے اعتبار سے۔

﴿پہلی صورت کے اعتبار سے اقسام﴾

☆ پہلی صورت میں اس کی دو قسمیں ہیں۔

(i) عام لفظی۔ (ii) عام معنوی۔

﴿دوسری صورت کے اعتبار سے اقسام﴾

☆ دوسری صورت کے لحاظ سے بھی، اس کی دو قسمیں ہیں۔

(i) عام خُصَّ عَنْهُ شَيْءٌ۔ (ii) عام لَمْ يُخْصَّ عَنْهُ شَيْءٌ۔



أَصُولُ
الْمَكْمَلِ

عام کابیان

بحثِ ثالث :-

عام لفظی و معنوی کی تفصیل

عام لفظی

وہ عام، جس میں جمع کی کوئی ظاہری علامت موجود ہو۔ جیسے **مسلمون** میں

واو اور نون .. اور.. مسلمات میں الف اور تا ۔

عام معنوی

وہ عام، جس میں جمع کی کوئی ظاہری علامت نہ ہو، لیکن اہل لسان اسے

کثیر افراد پر دلالت کے لئے استعمال کرتے ہوں۔ جیسے لفظ **قوم** ، **مَنْ** اور **مَا**

موصولہ۔

أَصُولُ
الْحَمَلِ

عام کا بیان

بحثِ رابع :-

عَامُ خُصَّ عَنْهُ شَيْءٌ أَوْ رَعَامٌ لَمْ يُخَصَّ عَنْهُ شَيْءٌ

کی تفصیل

(i) عَامُ خُصَّ عَنْهُ شَيْءٌ

وہ عام ہے، جس پر وارد ہونے والے حکم سے اس کے بعض افراد کو خاص یعنی خارج کر دیا گیا ہو۔ اسے عَامٌ مَخْصُوصٌ مِنْهُ الْبَعْضُ بھی کہتے ہیں۔ جیسے اللہ ﷻ کا فرمان ہے،

فَإِذَا نَسَلَخَ الْأَشْهُرَ الْحُرُمَ فَاقْتُلُوا الْمُشْرِكِينَ حَيْثُ وَجَدْتُمُوهُمْ - یعنی جب احترام والے مہینے گزر جائیں، تو تم مشرکین کو جہاں پاؤ، قتل کر دو۔ (التوبہ - آیت 5)

اس سے بظاہر تمام مشرکین کے لئے قتل کا حکم ہے۔ لیکن پھر کچھ آگے ارشاد فرمایا،

وَأَنْ أَحَدًا مِنَ الْمُشْرِكِينَ اسْتَجَارَكَ فَاجِرْهُ - یعنی اور (اے رسول!) اگر مشرکین میں سے کوئی آپ سے پناہ طلب کرے، تو اسے پناہ دے دیں۔ (التوبہ - آیت 6)

اس آیت سے معلوم ہو گیا کہ سابقہ آیت کا حکم، تمام افراد مشرکین کے لئے نہ تھا، بلکہ اس حکم سے مُسْتَأْمِنٌ یعنی امن طلب کرنے والے کو خاص کر لیا گیا ہے۔



أصول
اکمل
عام کا بیان

جس سے معلوم ہوا کہ یہ **عَامٌّ مَخْصُوصٌ مِنْهُ الْبَعْضُ** ہے۔

نوٹ: جس دلیل سے عام کے حکم سے بعض افراد کو خاص کیا جائے، اسے

دلیل **خُصُوصٍ** یا **مُخَصِّصٍ** کہتے ہیں۔ جمہور احناف رحمہم اللہ کے نزدیک یہ کلام مستقل

ہوتا ہے یا غیر کلام، جیسے عقل و عادت وغیرہ۔ کلام مستقل سے مراد ہر وہ کلام ہے، جو اپنا مکمل

مفہوم دینے کے سلسلے میں کسی اور کلمے یا کلام کا محتاج نہ ہو۔ جیسے **زید قائم**۔ چنانچہ کلام

غیر مستقل، جیسے شرط، استثناء اور صفت وغیرہ **مُخَصِّصٍ** بننے کی صلاحیت نہیں رکھتے۔

پھر اس کی مزید دو صورتیں ہیں۔

﴿**أَوَّلٌ**﴾ جن افراد کو خارج کیا جاتا ہے، وہ معلوم ہوتے ہیں۔ جیسے مذکورہ

مثال میں **مُسْتَأْمِنٌ**۔

﴿**ثَانِيٌ**﴾ وہ خارج شدہ افراد، مجہول ہوتے ہیں۔ جیسے

اللہ تعالى کا فرمان عالیشان ہے،

وَاحِلُّ اللّٰهُ الْبَيْعَ وَحَرَّمَ الرِّبَا۔ یعنی اللہ تعالى نے بیع کو حلال

اور ربا کو حرام فرمایا ہے۔ (البقرہ۔ آیت نمبر 275)

اس آیت کریمہ میں پہلے اللہ تعالى نے تمام بیوع کو حلال قرار دیا، کیونکہ

ال**بَيْعِ** پر الف لام، جنسی یا استغراقی ہے۔ پھر بطور **مُخَصِّصٍ**، **حَرَّمَ**

ال**رِّبَا** فرمایا۔ **رَبَا**، کلام عرب میں مطلقاً زیادتی کو کہتے ہیں۔ اب بیع کی

حلت، تقاضا کر رہی ہے کہ اس سے حاصل شدہ نفع، حلال ہونا چاہیے اور اکثر خرید و

فروخت سے مقصود بھی یہی ہوتا ہے۔ جب کہ **مُخَصِّصٍ** نفع کے حرام ہونے

کونوا ہر کر رہا ہے، کیونکہ نفع ایک زائد شے اور اصل مال پر ایک زیادتی کا نام ہے۔ اس سے بظاہر، مذکورہ دونوں کلاموں میں تعارض نظر آ رہا ہے، جب کہ حکیم مطلق کے کلام میں حقیقتاً ایسا ممکن نہیں۔ چنانچہ معلوم ہوا کہ یہاں مطلقاً زیادتی مراد نہیں، بلکہ کوئی نفع خاص ملحوظ ہے، جس سے منع کیا جا رہا ہے۔ لیکن وہ کون سا نفع ہے، وہ یہاں مجہول ہے۔

حکم:-

یہ عام ظنی ہوتا ہے، قطعی نہیں۔ اس کی وجہ یہ ہے کہ اگر معلوم افراد کو حکم سے خارج کیا گیا، جیسے پہلی مثال میں متامن کفار کو، حکم قتل سے نکالا گیا ہے، تو ان کے خروج کی کوئی نہ کوئی علت ضرور ہوگی، ورنہ انہیں حکم عام سے مُسْتَثْنٰی قرار نہ دیا جاتا۔ چنانچہ سب سے پہلے اس علت کی تلاش لازم ہے۔ مطلع ہونے کے بعد، اسے عام کے تحت باقی رہ جانے والے باقی افراد میں تلاش کیا جائے گا۔ چنانچہ جس جس فرد میں علت پائی جائے، وہ بھی حکم عام سے خارج ہوگا۔ مثلاً مذکورہ مثال میں قتل مشرکین کے حکم سے، متامن کفار کو خارج کیا گیا ہے۔ اس کی علت تلاش کی جائے، تو معلوم ہوگا کہ چونکہ متامن، مسلمانوں کے حق میں بے ضرر ہوتا ہے، لہذا شریعت نے اس کے قتل سے اعراض کا حکم فرمایا۔ پس متامن کے علاوہ بھی، اگر کسی کافر میں بے ضرر ہونے والی علت پائی جائے، تو اسے قتل سے مُسْتَثْنٰی رکھا جائے گا، چنانچہ اسی علت کی وجہ سے، کفار کے بچوں، عورتوں اور بوڑھوں کو بھی قتل نہیں کیا جائے گا، چاہے وہ، متامن نہ ہوں۔

عام لفظی میں، علت کی موجودگی کی وجہ سے افراد کو اس حد تک ہی نکالا جائے گا کہ عام کے حکم کے تحت کم از کم 3 افراد ضرور باقی رہ جائیں۔ اس سے زیادہ کا استثناء جائز نہیں، کیونکہ عام لفظی میں ظاہر اُجمع کی علامت موجود ہوتی ہے، جس کا تقاضا ہے کہ اس کے تحت کم از کم تین افراد ضرور باقی رہیں، کیونکہ جمع کا اطلاق، کم از کم تین افراد پر ضرور ہوتا ہے، چنانچہ اگر ایسا نہ کیا جائے، تو اللہ تعالیٰ کی جانب سے، لفظ جمع نازل فرمانے کی حکمت کو باطل کرنا لازم آئے گا، جو یقیناً جائز نہیں۔ اور اگر عام، معنوی ہے، تو عام کے حکم کے تحت ایک فرد کے باقی رہ جانے تک بھی تخصیص، جائز ہے۔

اور اگر مستثنیٰ قرار دیئے جانے والے افراد مجہول ہوں، جیسے دوسری مثال میں بیچ کے وہ افراد، جن میں ربا کا معنی پایا جاتا ہے، تو اولاً ان مجہول افراد کی جہالت کو ختم کیا جائے گا یعنی معلوم کیا جائے گا کہ وہ کون سے افراد ہیں۔ جب کسی دلیل شرعی سے ان کی معرفت حاصل ہو جائے، تو وہی تمام عمل دہرایا جائے گا، جو معلوم افراد کے سلسلے میں، اوپر مذکور ہوا۔ چنانچہ ذکر کردہ مثال میں موجود ربا کے افراد کو معلوم کرنے کے لئے بطور بیان، درج ذیل حدیث ہے۔

رسول اللہ ﷺ کا فرمان ہے،

لَا تَبَيْعُوا الذَّهَبَ بِالذَّهَبِ وَلَا الْوَرِقَ بِالْوَرِقِ وَلَا الْبُرَّ بِالْبُرِّ وَلَا الشَّعِيرَ بِالشَّعِيرِ وَلَا التَّمْرَ بِالتَّمْرِ وَلَا الْمَلْحَ بِالْمَلْحِ إِلَّا سَوَاءً بِسَوَاءٍ عَيْنًا بَعَيْنٍ مَنْ زَادَ أَوْ زَادَ فَقَدْ أَرْبَى - یعنی تم سونے کو سونے کے، چاندی کو چاندی کے، گندم کو گندم کے، جو کو جو کے، کھجور کو کھجور کے اور نمک کو نمک کے بدلے میں، فقط برابر برابر اور نقد بیچو، جس نے زیادتی کی، تو بے شک

اس نے سود لیا۔ (شرح معانی الآثار - حدیث 5482)

اس حدیث میں رحمتِ عالم ﷺ نے 6 چیزوں کی، ان کی ہم جنس کے ساتھ بیچنے کی، جوازی وغیر جوازی صورت کا ذکر فرمایا ہے۔ ان میں سے سونے، چاندی کی وزن اور باقی چار کی کیل یعنی ناپ کے ذریعے خرید و فروخت کی جاتی تھی۔ چنانچہ بخوبی معلوم ہو گیا کہ **حَرَمُ الرَّبَا** میں ربا سے مراد وہ زیادتی ہے، جسے دوہم جنس، موزونی یا ملکیتی اشیاء کی بیع کے وقت لیا دیا جائے۔ جیسے 50 من پرانی گندم کو 60 من نئی گندم کے بدلے میں بیچتے ہوئے، 10 من کی زیادتی۔ لہذا معلوم ہو گیا کہ بیع کے جس فرد میں، دوہم جنس موزونی یا ملکیتی اشیاء کی خرید و فروخت، کمی بیشی کے ساتھ کی جا رہی ہو، تو اس سے حاصل ہونے والا نفع ربا یعنی سود و حرام اور ایسی بیع ناجائز ہوگی۔

حکم:

یہ عام ظنی ہوتا ہے، لہذا خبر واحد اور قیاس کے ذریعے اس کے افراد کی مزید تخصیص جائز ہوتی ہے۔ اور اس کے ظنی ہونے کی وجہ یہ ہے کہ چونکہ اس عام کے بعض افراد کو حکم سے خارج کیا گیا ہوتا ہے اور ان کے خروج کی کوئی نہ کوئی علت ضرور ہوتی ہے، لہذا عام کے حکم کے تحت باقی رہ جانے والے ہر فرد میں دو احتمال پیدا ہو جاتے ہیں۔

(i) اس میں بھی وہ علت پائی جا رہی ہے.. یا.. (ii) نہیں پائی جا رہی۔

پہلی صورت میں یہ فرد بھی عام کے حکم سے خارج ہو جائے گا۔ جب کہ دوسری صورت میں عام کے حکم کے تحت باقی رہے گا۔ یوں اس کے حق میں دونوں

أصول
الکامل

عام کا بیان

42

جانب برابر ہو جاتی ہیں۔ اور جب اس کے لئے کوئی ایک جانب یقینی و قطعی طور پر متحقق نہ ہوئی، تو ثابت ہو گیا کہ یہ ظنی ہے۔

(ii) عَامٌ لَمْ يُخَصَّ عَنْهُ شَيْءٌ

وہ عام ہے، جس کے حکم سے اس کے کسی فرد کو خاص نہ کیا گیا ہو۔ اسے

عَامٌ غَيْرٌ مَخْصُوصٌ مِنْهُ الْبَعْضُ بھی کہتے ہیں۔ جیسے

اللہ ﷻ کا فرمان ہے،

وَالسَّابِقُونَ الْأَوْلَىٰ وَمِنَ الْمُهَاجِرِينَ وَالْأَنْصَارِ وَالَّذِينَ

اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ۔ یعنی اور مہاجرین

و انصار میں سے پہلے سبقت لے جانے والے اور وہ لوگ جو اخلاص کے ساتھ ان کی

پیروی کرنے والے ہوئے، اللہ ﷻ ان سب سے راضی ہو گیا اور وہ اللہ ﷻ سے

(التوبہ۔ آیت نمبر 100)

راضی ہو گئے۔

حکم:-

(i) احناف کے نزدیک عَامٌ غَيْرٌ مَخْصُوصٌ مِنْهُ الْبَعْضُ، خاص کی

مثل، اپنے تمام افراد کو یقینی و قطعی طور پر شامل ہوتا ہے یعنی ان پر وارد ہونے والے حکم

سے کوئی فرد خارج نہیں ہوتا اور نہ اس شمول کے سلسلے میں مزید کسی قسم کی وضاحت

درکار ہوتی ہے۔ یہی وجہ ہے کہ اس عام کے ذریعے خاص کا نسخ جائز ہے، کیونکہ نسخ

کا منسوخ سے قوی ہونا یا کم از کم قوت میں برابر ہونا لازم ہے۔

﴿عام کے ذریعے، خاص کے منسوخ ہونے کی مثال﴾

حضرت انس رضی اللہ عنہ سے مروی ہے کہ عُرَيْنَه قبیلے کے کچھ افراد (اسلام قبول کرنے کی غرض سے) مدینے آئے، تو انہیں پیٹ کی بیماری لاحق ہو گئی۔ تو رسول کریم صلی اللہ علیہ وسلم نے حکم دیا کہ وہ (بغرض حصول شفاء، صدقے کے) اونٹوں کا دودھ اور پیشاب (ملا کر) پیئیں۔ چنانچہ وہ (مدینے سے باہر موجود صدقے کے اونٹوں کی طرف) چلے گئے۔ پھر جب انہیں صحت حاصل ہو گئی، تو انہوں نے رسول اللہ صلی اللہ علیہ وسلم کے مقرر کردہ محافظ کو قتل کر دیا اور اونٹوں کو ہانک کر لے گئے۔ دن کے آغاز میں حضور صلی اللہ علیہ وسلم تک یہ خبر پہنچ گئی، آپ نے ان کے پیچھے صحابہ کو روانہ کیا، چنانچہ سورج بلند ہونے تک ان کو پکڑ کر لایا گیا، تو آپ نے حکم فرمایا کہ (جیسا انہوں نے چرواہے کے ساتھ کیا، اسی طرح) ان کے بھی ہاتھ پاؤں کاٹے جائیں، ان کی آنکھوں میں گرم سلایاں پھیری جائیں اور انہیں دھوپ میں پھینک دیا جائے (حتیٰ کہ وہ مرجائیں)۔ (اصح للبخاری۔ حدیث نمبر 233)

یہ حدیث، مَاكُوْلُ اللَّحْمِ یعنی جن جانوروں کا گوشت کھایا جاتا ہے، کے پیشاب کے پاک ہونے کے سلسلے میں خاص ہے۔ لہذا معلوم ہوا کہ بالخصوص مَاكُوْلُ اللَّحْمِ جانوروں کا پیشاب پاک ہے، تب ہی نبی اکرم صلی اللہ علیہ وسلم نے اس کے پینے کی اجازت مرحمت فرمائی۔ جب کہ

حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا،
اسْتَنْزِرْهُوَامِنَ الْبَوْلِ فَإِنَّ عَامَّةَ عَذَابِ الْقَبْرِ مِنْهُ۔ یعنی پیشاب سے بچ کر رہو، کیونکہ اکثر عذابِ قبر اسی کی وجہ سے ہوتا ہے۔ (اسنن لدارقطنی۔ حدیث 464)

اس حدیث میں پیشاب کی حرمت کا حکم تمام جانوروں کو عام ہے، چاہے وہ
 مَاكُوْلُ اللَّحْمِ ہوں... یا.. غیر مَاكُوْلُ اللَّحْمِ۔ نیز ان افراد میں سے کسی کو خاص
 بھی نہیں کیا گیا، لہذا یہ عَامٌ لَمْ يُخَصَّ عَنْهُ شَيْءٌ ہو اور ایسے عام سے حدیث
 کے خاص کو منسوخ کرنا جائز ہے، لہذا اس بنیاد پر مَاكُوْلُ اللَّحْمِ جانوروں کا پیشاب
 بھی نجاست میں شمار ہوگا۔

سوال:- اگر مَاكُوْلُ اللَّحْمِ جانوروں کا پیشاب نجس و حرام ہے، تو رسول
 اللہ ﷺ نے اس کے پینے کا حکم کیوں ارشاد فرمایا؟....

جواب:- رحمتِ عالم ﷺ کو، ان لوگوں کے لئے یہ طریقہ علاج، بذریعہ وحی
 بتایا گیا تھا۔ یہی وجہ ہے کہ آپ نے کسی اور کے لئے اسے تجویز نہیں فرمایا۔ اور جب
 اللہ و رسول ﷺ کسی چیز کے استعمال کی اجازت مرحمت فرمادیں، تو اس کے لئے کم
 از کم اباحت کا حکم ہو جاتا ہے، چاہے، وہ اصلاً ناپاک و حرام ہی کیوں نہ ہو، جیسے حالت
 اضطرار میں مردار کا کھانا۔

سوال:- یہ کیسے معلوم ہوا کہ اِسْتَنْزِهُوا مِنَ الْبَوْلِ والی حدیث ناسخ
 ہے؟.... یہ بھی تو ممکن تھا کہ اسے عَامٌ خُصَّ عَنْهُ شَيْءٌ مانا جائے، کیونکہ عُرَيْنَه
 والی حدیث کو اس کا مُخَصَّص قرار دیا جاسکتا ہے۔ اس صورت میں تمام جانوروں
 کا پیشاب حرام اور مَاكُوْلُ اللَّحْمِ جانوروں کا پیشاب، دلیلِ خصوص کی بناء
 پر، حرمت کے حکم سے خارج ہوگا۔

جواب:- نسخ کا اصول ہے کہ منسوخ پہلے اور وقوعِ نسخ اس کے بعد ہوتا

ہے۔ یہاں ایک دلیل سے **اِسْتَنْزَهُوْا مِّنَ الْبَوْلِ** والی حدیث کا مؤخر ہونا ثابت ہوتا ہے۔ دلیل یہ ہے کہ رسول اللہ ﷺ نے ان مُرْتَدِّیْنَ کا مُثْلَہ کر دیا تھا۔ مثلاً کا مطلب ہے، **قصاص کے علاوہ، بطور سزا کسی کے اعضاء کاٹ دینا۔** حالانکہ خود آپ نے اس سے منع فرمایا ہے۔ چنانچہ

حضرت عبداللہ بن یزید انصاری رضی اللہ عنہ فرماتے ہیں کہ **نَهَى النَّبِيُّ صَلَّى اللَّهُ عَلَيْهِ وَسَلَّمَ عَنِ النَّهْبِ وَالْمُثْلَةِ**۔ یعنی رسول اللہ ﷺ نے ڈاکے اور مثلہ کرنے سے منع فرمایا۔ (اصح للبخاری۔ حدیث نمبر 2474)

جس سے یقینی طور پر واضح ہو گیا کہ اونٹوں والا واقعہ، شروع اسلام کا تھا، کیونکہ اس وقت مثلاً، منع نہ تھا، بعد میں رسول اکرم ﷺ نے اس سے منع فرمایا۔ جب کہ حرمت بول والی حدیث کے بارے میں فقط احتمال ہے کہ شاید یہ مُقَدَّم ہو، لیکن اس پر کوئی ٹھوس دلیل موجود نہیں، چنانچہ یقین، احتمال پر غالب رہے گا اور حرمت بول والی حدیث کو ناسخ قرار دینا، بالکل درست ہوگا۔

(ii) چونکہ یہ قطعی اور خبر واحد یا قیاس، اکثر ظنی ہوتا ہے اور دلیل ظنی، قطعی سے کمزور ہوتی ہے اور ضعیف، قوی کو ختم کرنے یا اس میں تخصیص پیدا کرنے کی صلاحیت نہیں رکھتا، چنانچہ خبر واحد یا قیاس کے ذریعے اس کے حکم سے کسی فرد کو خارج کرنا، جائز نہ ہوگا۔

نوٹ:- امام شافعی رضی اللہ عنہ کے نزدیک اس عام پر عمل کرنا، واجب ضرور ہے، لیکن یہ اپنے مدلول کو قطعی طور پر شامل نہیں ہوتا۔



مُشْتَرَك كَابِيَان

مُشْتَرَك سِے مُتَعَلِقَہ ضَرْوَرِي اِبْحَاث

- بحث اول :- مُشْتَرَك كِي تَعْرِيف وَحُكْم -
- بحث ثانی :- اِشْتِرَاك كِي اَقْسَام -
- بحث ثالث :- عَمُوم مُشْتَرَك كَابِيَان -

مُشْتَرَك كِى تَعْرِيف

ہر وہ لفظ ہے، جو متعدد اذواع کے ساتھ، ایک سے زائد معانی یا ذوات کو، عَلَى سَبِيلِ التَّبَدُّل شامل ہوتا ہے۔

وضاحت :-

یہاں معانی سے امورِ ذہنیہ اور ذوات سے، اعیانِ خارجیہ یعنی خارج میں پائی جانے والی ذوات مراد ہیں۔ تعریف کی وضاحت یہ ہے کہ مشترک کی وضع تو ایک سے زائد معانی یا ذوات کے لئے ہوتی ہے، لیکن یہ وضع ایک ساتھ نہیں کی گئی ہوتی، بلکہ مختلف اوقات میں، مختلف وضع کرنے والوں کے باعث ہوتی ہے۔ نیز نہ ان معانی یا ذوات پر ایک ساتھ دلالت نہیں کرتا، بلکہ ایک وقت میں فقط ایک معنی یا ذات واحد ہی مراد ہوتی ہے۔ ہاں جب تک کسی ایک خاص معنی یا ذات کے مراد ہونے پر دلیل قائم نہ ہو جائے، بغیر کسی ترجیح کے، ہر معنی یا ذات، اس بات کا احتمال رکھتی ہے کہ لفظ سے اسی کا قصد و ارادہ کیا گیا ہو۔

حکم :-

تَأْمُلُ كِى شَرْطِ كِى سَاثِہ، جِب تِك شَرْعِى دِلِيلِى اِنْفِسِى صِبْغِہ يَاسِيَاقِ و سَبَاقِ كِى ذَرِيْعِہ، اِس سِى مَرَاذِ لَئِى كَئِى كِى حَاصِى مَعْنِى يَا ذَا تِ كَا تَعْيِيْنِ نَہِيْسِ ہُو جَا تَا، تَوْ قُفِى عِنِى كُوْنِى مَعْنِى يَا ذَا تِ مَرَاذِ لِيْنِى سِى رِكِ جَا تَا، وَا جِب ہِى۔



نوٹ:-

عام اور مشترک کے مابین بنیادی فرق یہ ہے کہ عام، کثیر کو ایک ساتھ شامل ہوتا ہے، جب کہ مشترک، کثیر کو ایک ساتھ شامل نہیں ہوتا، بلکہ ایک سے زیادہ کا، فقط احتمال رکھتا ہے۔ لہذا جب لفظِ مسلمون کہا جائے، تو یہ لفظ، مسلمانوں کی پوری جماعت کو ایک ساتھ شامل ہوگا، لیکن جب لفظِ عین کہا جائے، تو یہ جاسوس، چشمہ اور آنکھ میں سے ہر ایک کا احتمال رکھے گا، نہ کہ تمام کو شامل ہوگا۔ مزید یہ کہ عام، صرف ذوات یعنی خارج میں پائے جانے والے افراد پر دلالت کرتا ہے، معافی پر نہیں، جب کہ مشترک، دونوں پر دلالت کرتا ہے۔



أصول
اکمّل

مشترک کا بیان

بحثِ ثانی :-

اشتراک کی اقسام

اشتراک دو طرح کا ہوتا ہے۔

(1) اشتراک لفظی۔ (2) اشتراک معنوی۔

(1) اشتراک لفظی :-

یہ ہے کہ لفظ کو متعدد اوضاع کے ساتھ دو یا دو سے زائد معانی کے لئے وضع کیا گیا ہو۔ جیسے لفظ عین کو آنکھ اور سونے (Gold) کے لئے وضع کیا گیا ہے۔

(2) اشتراک معنوی :-

یہ ہے کہ لفظ کو کسی معنی کلی کے لئے وضع کیا گیا ہو۔ جیسے لفظ انسان کو حیوان ناطق کے لئے وضع کیا گیا ہے۔



اصول
الحمل

مشترک کا بیان

عُمُومِ مُشْتَرَكِ كَابِيَانِ

لفظِ مشترک سے ایک ہی وقت میں ایک سے زائد معانی مراد لینا، عمومِ مشترک کہلاتا ہے۔ یہ، احناف رحمہم اللہ کے نزدیک ناجائز، جب کہ دیگر علماء رحمہم اللہ کے نزدیک، جائز ہے۔

دیگر علماء رحمہم اللہ کی دلیل

وہ اس کے ثبوت کے لئے بطور دلیل یہ آیت پیش فرماتے ہیں،

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ

آمَنُوا صَلُّوا عَلَيْهِ وَسَلِّمُوا تَسْلِيمًا - یعنی بے شک اللہ اور اس کے

فرشتے، ان نبی پر درود بھیجتے ہیں۔ اے ایمان والو! تم ان پر درود اور خوب سلام بھیجو۔

(الاحزاب - آیت نمبر 56)

وجہ استدلال یہ ہے کہ اس آیت میں لفظ، صلوٰۃ استعمال ہوا ہے۔ اور سب

کے نزدیک یہ بات مسلمہ ہے کہ جب اسے اللہ تعالیٰ کی طرف منسوب کریں، تو رحمت

نازل فرمانا، فرشتوں کی جانب کریں، تو استغفار اور مومنین کی سمت کریں، تو دعائے

رحمت مراد ہوتی ہے۔ ثابت ہوا کہ ایک لفظ، ایک ہی وقت میں، قرآن عظیم میں تین

معانی کے لئے استعمال کیا جا رہا ہے، لہذا عمومِ مشترک، جائز ہے۔

اضافہ کی طرف سے اس دلیل کا جواب

ہماری بحث اس بارے میں ہے کہ لفظ مشترک ایک وقت میں اپنے ایک سے زیادہ معانی موضوعہ میں استعمال ہو سکتا ہے یا نہیں۔ جب کہ یہ آیت اس سلسلے میں مُتَنَازَعِ فِیْہِ بننے کی صلاحیت نہیں رکھتی، کیونکہ جن علماء نے یہاں مذکورہ تین مفہوم مراد لئے ہیں، یہ مرادی اعتبار سے ہیں، نہ کہ وضعی اعتبار سے، یعنی لفظ صلوة کو ان تین مفہومات کے لئے وضع نہیں کیا گیا، بلکہ صحیح ضرورت کی بناء پر، وقتی طور پر، مقام کا لحاظ کرتے ہوئے، مراد لیا گیا ہے، لہذا آیت مذکورہ کو جوازِ عمومِ مشترک کے لئے بطور دلیل پیش کرنا، درست نہ ہوگا۔

اضافہ کا موقف و دلیل

احناف ؑ کے نزدیک لفظ مشترک کو ایک وقت میں، ایک سے زائد معانی کے لئے استعمال کرنا، نہ حقیقۃً صحیح ہے، نہ مجازاً۔ حقیقۃً یہ کہ اس کے دو حقیقی معانی کو ایک ساتھ مراد لیا جائے اور مجازاً یہ کہ ایک ساتھ حقیقی و مجازی معنی، مراد لیا جائے۔

حقیقۃً اس لئے کہ ہر واقع نے اس لفظ کو فقط ایک معنی کے لئے ہی وضع کیا ہوتا ہے۔ کیونکہ وضع کا مطلب، لفظ کو ایک معنی موضوعہ کے ساتھ خاص کر دینا ہے، جس کا لازم نتیجہ یہ ہے کہ یہی معنی، اس لفظ کی مکمل مراد بھی ہو۔ چنانچہ اگر ایک وقت میں اس کے دو حقیقی معنی مراد لئے جائیں، تو پہلا معنی تقاضا کرے گا کہ لفظ سے مکمل طور پر فقط اسی کو مراد لیا جائے، جب کہ دوسرے کا تقاضا بھی یہی ہوگا، گویا کہ ایک کا اعتبار،

دوسرے کے لحاظ کے منافی ہوگا۔ لہذا دونوں کا اجتماع بھی ممنوع ہوگا۔
 اور مجازاً اس لئے کہ احناف ؒ کے نزدیک، حقیقت و مجاز کا اجتماع، باطل
 ہے۔ جیسا کہ عنقریب اپنے مقام پر معلوم ہوگا۔



[Faint, mostly illegible handwritten text in Urdu script, likely bleed-through from the reverse side of the page.]

أَصُولُ
 اكْمَلُ

مشرك كا بيان

مؤول کا بیان

جب مشترک کے موضوعہ لہ معانی یا ذوات میں سے کوئی ایک، غالب رائے یعنی ظن غالب سے ترجیح پا جائے، تو اسے، مؤول کہا جاتا ہے۔ جیسے

اللہ ﷻ کا فرمان ہے،

وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ۔ یعنی

مطلقہ عورتیں خود کو تین قروء تک روکے رکھیں۔ (البقرہ۔ آیت نمبر 228)

اس آیت میں ان طلاق یافتہ عورتوں کی مدتِ عدت کا بیان ہے، جنہیں باقاعدہ حیض آتا ہے۔ اس میں موجود لفظ قروء، قروء کی جمع ہے اور یہ لفظ، کلام عرب میں دو معانی میں استعمال کیا جاتا ہے۔ (i) حیض۔ (ii) طہر (دو حیضوں کے درمیان پاکی کے ایام)۔ امام اعظم ؒ یہاں حیض مراد لیتے ہیں، جب کہ امام شافعی ؒ طہر۔

پس جب تک ان دو معانی میں سے کسی ایک کو مراد نہ لیا جائے، لفظ قروء، مشترک رہے گا، لیکن جب کسی ایک مجتہد کی رائے کے مطابق حیض یا طہر کا معنی مراد لے لیا جائے، تو اب اسے مؤول کہیں گے۔

نوٹ:-

ظن غالب عام ہے، چاہے خبر واحد سے حاصل ہو یا قیاس و قول صحابی و نفس صیغہ



وسیاق کلام میں غور و تفکر سے۔ ہاں یہ ضرور ہے کہ یہاں فقط مجتہد کے ظن غالب کا اعتبار ہوگا، نہ کہ عام اہل لسان کا۔ نیز مجتہد، جب کسی دلیل کی بناء پر حاصل ہونے والی، غالب رائے سے، کسی ایک معنی یا ذات کو ترجیح دیتا ہے، تو اس کا یہ فعل، فعل تاویل کہلاتا ہے۔ لیکن یاد رہے کہ قرآن کی نص سے کسی معنی کو ترجیح حاصل ہو، تو وہ مؤول نہیں، بلکہ اصطلاحاً، **مفسر** کہلاتا ہے۔

سوال:-

نظم کی یہ تقسیم، لفظ کی معنی کے لئے وضع کے اعتبار سے کی گئی تھی۔ لہذا ہر قسم میں یہی مقصد پیش نظر ہونا چاہیے تھا، جب کہ مؤول، باعتبار وضع نہیں، بلکہ تاویل مجتہد کے نتیجے میں معرض وجود میں آتا ہے، تو اسے اس تقسیم کے تحت ذکر کرنا کیسے درست ہو سکتا ہے؟....

جواب:-

اعراض بالکل بجا ہے، لیکن چونکہ اس سے ثابت ہونے والا حکم، فعل تاویل نہیں، بلکہ صیغہ کی جانب ہی منسوب کیا جاتا ہے، لہذا اسے مذکورہ تقسیم کے تحت لانا، بالکل درست ہے۔ کیونکہ حکم کی اضافت، دلیل اقویٰ کی جانب ہی اولیٰ ہوتی ہے اور یہاں تاویل و صیغہ میں سے اقویٰ، صیغہ ہے۔ اسی وجہ سے کسی نص سے ثابت ہونے والے حکم کو علت نہیں، بلکہ نص کی جانب منسوب کیا جاتا ہے۔

حکم:-

غلطی کے احتمال کے ساتھ، اس پر عمل کرنا، واجب ہے۔ یعنی تاویل مجتہد کے نتیجے میں، حاصل شدہ حکم پر عمل کرنا واجب تو ہوتا ہے، لیکن دوسری جانب حق

وصواب کا احتمال بھی، ہمیشہ باقی رہتا ہے۔ یہی وجہ ہے کہ اس کے انکار کرنے والے کو کافر نہیں کہا جاسکتا۔



أَصُولُ
أَكْمَلُ

مؤول کا بیان

56

حقیقت کا بیان

حقیقت سے متعلقہ ضروری اباحت

بحث اول:- حقیقت کی تعریف و حکم۔

بحث ثانی:- حقیقت کی اقسام اور ان کے احکام۔

بحث ثالث:- عموم مجاز، مجاز متعارف اور برتقابلہ حقیقت، مجاز، متعارف ہونے کے سلسلے

میں اختلافِ ائمہ ؑ۔

بحث رابع:- شرعی مسائل میں ترک حقیقت کے قرائن۔

بحث اول:-

حَقِیْقَت کی تعریف

وہ لفظ ہے، جس کے ذریعے اس کے معنی موضوع لہ کا ارادہ کیا جائے۔
جیسے لفظِ اسد، جب کہ اس سے درندہ مراد لیا جائے۔

نوٹ:-

✽ لفظ کو جس معنی کے لئے وضع کیا جائے، وہ معنی، اس لفظ کا معنی موضوع لہ کہلاتا ہے۔ مذکورہ معنی موضوع لہ کو، معنی حقیقی بھی کہتے ہیں۔ نیز کبھی لفظ حقیقت کا استعمال، معنی اور استعمال پر بھی ہوتا ہے، جیسے کہا جاتا ہے، حقیقی معنی یا حقیقی استعمال، لیکن اصلاً، یہ لفظ کی صفت ہے۔

✽ تعریف سے بخوبی معلوم ہوا کہ لفظ کو اس کے معنی میں استعمال کرنے سے پہلے، حقیقت یا مجاز سے موسوم نہیں کیا جاسکتا۔

✽ غیر واضح کے لئے، لفظ حقیقت کی پہچان، فقط سماع پر موقوف ہوتی

ہے۔

حکم:- اس لفظ کے استعمال کی صورت میں، جب تک اس کے معنی موضوع لہ کے علاوہ، کسی اور معنی کے مراد لئے جانے پر کوئی قرینہ و دلیل نہ مل جائے، یہی معنی ثابت ہوگا۔ یعنی معنی موضوع لہ کے ثبوت کے لئے مزید کوئی دلیل درکار نہیں۔ اب اگر یہ لفظ خاص ہے، تو مخصوص فرد یا معنی اور عام ہے، تو جن جن افراد کو شامل ہوگا، سب مراد لئے جائیں گے۔

أَصُولُ
اَكْمَلُ

حقیقت کا بیان

58

بحث ثانی:-

حقیقت کی اقسام اور

ان کے احکام

حقیقت کی چار اقسام ہیں۔

﴿1﴾ مُتَعَذِّرَةٌ - ﴿2﴾ مَاجُورَةٌ

﴿3﴾ مُسْتَعْمَلَةٌ - ﴿4﴾ قَاصِرَةٌ

﴿1﴾ مُتَعَذِّرَةٌ :-

ایسی حقیقت، جس پر عمل کرنا دشوار ہو۔

حکم:-

اس میں بالاتفاق مجاز کی جانب رجوع کیا جائے گا۔

مثال:-

اگر کوئی شخص کہے کہ **وَاللّٰهُ لَا كُلُّ مِنْ هٰذِهِ الشَّجَرَةِ** - یعنی خدا کی

قسم! میں اس درخت سے نہیں کھاؤں گا۔ اب چونکہ لفظ **مِنْ**، حقیقی اعتبار سے ابتدائی

غایت کے معنی کے لئے وضع کیا گیا ہے، لہذا ہونا یہی چاہیے کہ جب تک اس شخص کے

کھانے کی ابتداء درخت سے نہ ہو، یہ حانث بھی نہ ہو، جس کی صورت یہی ہوگی کہ وہ

براہ راست اس کے تنے یا چھلکے کو کھائے۔ لیکن دانتوں سے تنے یا چھلکے کا کھانا، معذرت

ہے، لہذا اگر یہ درخت پھل دار ہے، تو مجازاً پھلوں کا اور پھل دار نہیں، تو درخت کی

لکڑی بیچ کر، اس کی قیمت کھانا مراد لیا جائے گا۔ یہی وجہ ہے کہ اگر وہ بتکلف تنے

أَصُولُ
أَحْمَلُ

حقیقت کا بیان

یا چھلکے میں اپنے دانت گاڑ بھی دے، تو حانث نہ ہوگا، جب تک کہ پھل یا لکڑی کی قیمت نہ کھائے۔

نوٹ:-

اگر حالف نے خاص درخت یا چھلکے کے کھانے کی ہی نیت کی، تو عند اللہ اس کا اعتبار ہوگا، لیکن عند القضاء حانث نہ مانا جائے گا، کیونکہ قسم سے مقصود حالف کا دار و مدار، عرف پر ہوتا ہے یعنی کلام سے وہی معنی، مراد لئے جائیں گے، جو عرف میں سمجھے جاتے ہیں۔

بدائع الصنائع میں ہے،

مَبْنَى الْأَيْمَانِ عَلَى مَعَانِي كَلَامِ النَّاسِ۔ یعنی قسموں (سے مقصود کی تعین) کا دار و مدار، لوگوں کے کلام کے معانی پر ہوتا ہے۔
یعنی وہاں کے لوگ اس قسم کے کلام سے جو معانی مراد لیتے ہیں، وہی قسم میں بھی ملحوظ ہوں گے۔

ہاں اگر کسی جگہ، براہ راست تنایا چھلکا کھانے یا مذکورہ کلام سے، درخت کی قیمت کھانا، مراد لیا جاتا ہو، تو عند القضاء بھی، حانث ہوگا۔

﴿2﴾ مَهْجُورَةٌ :-

ایسی حقیقت، جس پر عمل، دشوار تو نہ ہو، لیکن عرفاً یا شرعاً اس کے حقیقی معنی کو چھوڑ دیا گیا ہو۔

حکم :- اس میں بھی بالاتفاق مجاز کی جانب رجوع کیا جائے گا۔



أَصُولُ
الْحَمَلِ

حقیقت کا بیان

مثال:-

اگر کسی کو وَكَيْلٍ بِالْخُصْمَةِ یعنی اپنی جانب سے، فریق مخالف سے، کسی معاملے میں جھگڑنے کا وکیل بنایا جائے، تو اس کا حقیقی مفہوم یہ ہے کہ مذکورہ وکیل، مخالف کی ہر بات کا جواب، مخالفت کرتے ہوئے ہی دے یعنی اگر وہ کسی مسئلے میں ہاں کہے، تو یہ نہ اور وہ نہ کہے، تو یہ ہاں کہے۔ لیکن شرعی اعتبار سے تو وکیل بالخصومة کے ذکر کردہ حقیقی مفہوم پر عمل، ممنوع قرار دے دیا گیا ہے، کیونکہ اس کا تقاضا یہ تھا کہ سامنے والا حق بیان کرے، تب بھی اس کا انکار ہی کیا جائے، حالانکہ شرعاً یہ سخت ناجائز، بلکہ بعض صورتوں میں کفر بھی ہو سکتا ہے۔ چونکہ یہ حقیقت، شرعاً مجہورہ ہے، لہذا واجب ہے کہ جب تو وکیل بالخصومة کا معاملہ کیا جائے، تو اس کا حقیقی معنی چھوڑ کر فقط مجازی معنی یعنی مد مقابل سے حق تک پہنچنے کے لئے بحث کرنا ہی مراد لیا جائے۔ جس کا تقاضا یہ ہے کہ یہ وکیل، سامنے والے کی صحیح و حق بات کا جواب، ہاں میں دے، چاہے وہ اس کے مؤکل کے خلاف ہی کیوں نہ ہو۔ مثلاً سامنے والے نے اس کے مؤکل پر مال کا دعویٰ کیا اور دلائل شرعیہ سے اسے ثابت بھی کر دیا، تو وکیل کو چاہئے کہ اس کی تصدیق کرے، اگرچہ اس میں اس کے مؤکل کے لئے نقصان کا پہلو ہے۔

﴿3﴾ مُسْتَعْمَلَةٌ :-

ایسی حقیقت، جس پر عمل، آسانی ممکن ہو اور عرفاً و شرعاً سے

ترک نہ کیا گیا ہو، بلکہ وہ لوگوں کے درمیان رائج و مستعمل ہو۔

اگر اس حقیقت کے مقابلے میں مجاز، متعارف نہ ہو، تو بالاتفاق

حکم:-

أُصُولُ
اِحْتِمَالِ

حقیقت کا بیان

اسی پر عمل کرنا واجب ہے اور متعارف ہونے کی صورت میں امام اعظم اور صاحبین کا اختلاف ہے۔ جسے آگے بیان کیا جائے گا۔ ان شاء اللہ

﴿4﴾ قاصرہ :-

ایسی حقیقت، جس کے بعض معانی کو، دلالتِ عرف کی بناء پر مراد نہ لیا جائے۔ چونکہ اس کے استعمال کے وقت، بعض معانی ہی پر قصر یعنی اکتفاء کیا جاتا ہے، اس لئے اسے حقیقتِ قاصرہ کہتے ہیں۔

اس سے فقط وہی معانی مراد لئے جائیں گے، جو عرف میں معروف ہوں۔

مثال :-

اگر کوئی شخص قسم کھائے کہ **وَاللّٰهِ لَا اَشْتَرِي رَاسًا**۔ یعنی خدا کی قسم! میں سری نہیں خریدوں گا۔ تو چونکہ اس کا اطلاق اکثر گائے یا بکرے کی ہی سری پر ہوتا ہے، لہذا انہیں خریدے، تو حادث ہوگا، ورنہ نہیں۔ حالانکہ ہر جاندار کا سر، لفظ سری کا حقیقی معنی ہے۔

أَصُولُ
الْحَمَلِ

حقیقت کا بیان

بحثِ ثالث:-

عمومِ مجاز، مجازِ متعارف اور بمقابلہ
حقیقت، مجاز، متعارف ہونے کے سلسلہ
میں اختلافِ ائمہ

﴿عُمُومِ مَجَاز﴾

عمومِ مجاز سے مراد، لفظ سے ایسا مجازی معنی مراد لینا کہ حقیقت بھی اس کے
افراد میں سے ایک فرد بن جائے۔ جیسے کوئی شخص قسم کھائے کہ

وَاللّٰهُ لَا اَضَعُ قَدَمِيْ فِيْ دَارِ فُلَانٍ۔ یعنی خدا کی قسم! میں فلاں

کے گھر میں اپنا قدم نہیں رکھوں گا۔

اب قدم رکھنے کا حقیقی معنی اپنا برہنہ پاؤں، گھر کے اندر رکھ دینا اور مجازی،

مطلقاً دخول ہے، چاہے برہنہ پاؤں ہو یا جوتے پہن کر یا سواری پر۔ قسم میں چونکہ

عربی معنی ہی ملحوظ رکھے جاتے ہیں، لہذا دلالتِ عرف کی بناء پر، مجازی معنی یعنی دخول

مراد لیا جائے گا، چنانچہ وہ جس طرح بھی داخل ہو، حانث ہو جائے گا۔ اس تفصیل سے

واضح ہو گیا کہ حقیقت یعنی گھر میں برہنہ قدم رکھنا، بھی اس مجازی معنی یعنی مطلقاً دخول

کے افراد میں سے ایک فرد بن گیا۔

﴿مَجَازُ مُتَعَارَفٍ﴾

مجازِ متعارف سے مراد، کسی لفظ کا وہ معروف مجازی معنی ہے کہ جب کوئی شخص لفظ بولے، تو اہل لسان میں سے عام شخص کا ذہن بھی فوراً، اس کی جانب سبقت کر جائے۔ جیسے

مذکورہ مثال میں حقیقتہً کسی کا گھر اسے کہا جاتا ہے، جو اس کی ملکیت میں داخل ہو، لیکن عرفاً، ذاتی یا کرائے یا عاریتہً لئے ہوئے گھر کو بھی رہنے والے کی جانب منسوب کرتے ہوئے، اس کا گھر کہہ دیا جاتا ہے۔ یہی وجہ ہے کہ جب کوئی کرائے دار، کسی کو اپنے کرائے والے گھر کا پتہ دے، تو سامنے والا اس سے ذاتی گھر کے پتے کا تقاضا نہیں کرتا۔

ان دونوں کے مابین فرق

ان دونوں میں عموم و خصوص مطلق کی نسبت ہے۔ یعنی ہر عموم مجاز، مجازِ متعارف ضرور ہوگا، لیکن یہ ضروری نہیں کہ ہر مجازِ متعارف، عموم مجاز بھی ہو۔ عموم مجاز و مجازِ متعارف کی تعریف اور ان کے مابین فرق جاننے کے بعد، مذکورہ اختلاف کی تفصیل یہ ہے۔

امام اعظم ؒ کا مذہب:

آپ کے نزدیک جب تک حقیقت، مستعملہ ہو، مجاز کی جانب عدول، جائز نہیں، بلکہ حقیقت ہی پر عمل، اولیٰ ہے۔



أصول
أكمل

حقیقت کا بیان

دلیل:-

حقیقت، اصل اور مجاز، اس کا خلیفہ ہے اور بلا ضرورت، خلیفہ، اصل کے مزاحم نہیں ہو سکتا۔ یعنی کسی ضرورت کے تحت حقیقت کو چھوڑ کر مجاز کی جانب عدول تو جائز ہے، لیکن ایسا نہیں ہو سکتا کہ بلا ضرورت بھی حقیقت مستعملہ کو ترک اور مجاز کو اختیار کر لیا جائے۔ کیونکہ اصل یہی ہے کہ لفظ کو اس کے معنی موضوع لہ میں استعمال کیا جائے، جب تک کہ اس معنی سے عدول کی کوئی معقول وجہ نہ ہو۔

صاحبین ❁ کا مذہب:-

اس صورت میں مجاز متعارف اور ایک روایت کے مطابق عموم

مجاز پر عمل کرنا، اولیٰ ہے۔

دلیل:-

جب انسان کسی سے کلام کرتا ہے، تو اپنے کلام سے عموماً وہی معانی و مفاہیم مراد لیتا ہے، جو اس معاشرے میں مشہور و معروف ہوں، تاکہ سامنے والے کے لئے مقصود سمجھنے میں دشواری نہ ہو۔ لہذا جب کسی لفظ کا مجازی معنی لوگوں میں متعارف ہو، تو اسی کو مراد متکلم قرار دینا، اولیٰ ہوگا۔

مثال:-

اگر کسی شخص نے ان الفاظ میں قسم کھائی کہ **وَاللّٰهِ لَا كُحْلٌ مِّنْ هَذِهِ الْحِنْطَةِ**۔ یعنی خدا کی قسم! میں اس گندم سے نہیں کھاؤں گا.. یا.. **وَاللّٰهِ لَا اشْرَبُ مِّنْ هَذِهِ الْفُرَاتِ**۔ یعنی خدا کی قسم! میں اس نہر فرات سے نہیں پیوں گا۔

تو امام اعظم ؒ کے نزدیک وہ عین گندم سے کھائے اور نہ فرات سے براہ راست منہ لگا کر پئے، تب ہی حائث ہوگا۔ لیکن اگر اس نے گندم سے بنی ہوئی کوئی چیز مثلاً روٹی کھائی.. یا.. چلو یا برتن سے نہر کا پانی پیا، تو حائث نہ ہوگا۔ وجہ یہ کہ عین گندم کو بھون کر کھانا اور دیہاتی حضرات کا پیٹ کے بل لیٹ کر، براہ راست نہر سے، منہ لگا کر پانی پینا، اب بھی عرف میں جاری ہے، لہذا کلام کو اسی حقیقت مستعملہ پر محمول کیا جائے گا۔ چونکہ یہاں بھی، دونوں کلاموں میں، لفظ ہن، اپنے حقیقی یعنی ابتداء والے معنی میں استعمال ہو رہا ہے، لہذا اس کا تقاضا یہی ہے کہ اگر وہ شخص عین گندم سے کھانے کی ابتداء کرے اور نہ فرات سے براہ راست منہ لگا کر پانی پئے، تب ہی حائث ہو۔ اس کے برعکس اگر اس نے گندم سے بنی کوئی چیز کھائی اور کسی دوسرے ذریعے سے پانی لے کر پیا، تو حائث نہ ہوگا، کیونکہ اس صورت میں اس کے کھانے کی ابتدا عین گندم سے نہیں ہوئی۔

جب کہ صاحبین ؒ کے نزدیک جب اس قسم کا کلام سنا جائے، تو اس سے عرف میں معروف معانی مراد لیتے ہوئے یہی سمجھا جاتا ہے کہ وہ مذکورہ گندم نہیں کھانا چاہتا، چاہے کسی بھی شکل میں ہو، یونہی وہ نہر سے پانی نہیں پینا چاہتا، چاہے کسی بھی طریقے سے ہو۔ لہذا وہ چاہے عین گندم کھائے یا اس سے بنی ہوئی کوئی چیز اور نہر سے کسی بھی طرح پانی پئے، مجاز متعارف کی بناء پر حائث ہوگا۔

نوٹ: اس قسم کے مسائل میں مجاز متعارف ہی مراد لینا، مفتی بہ ہے۔

أصول
المکمل

حقیقت کا بیان

شرعی مسائل میں ترکِ حقیقت کے قرائن

شرعیات میں، پانچ قرائن کی بناء پر حقیقت کو ترک کرتے ہوئے، مجاز کی جانب رجوع کیا جائے گا۔

- (1) محلِ کلام کی دلالت کی بناء پر۔
- (2) عرف و عادت کی دلالت کی وجہ سے۔
- (3) متکلم کی موجودہ حالت کی دلالت کے لحاظ سے۔
- (4) سیاق و سباقِ کلام کی دلالت کے سبب۔
- (5) بذاتِ خود لفظ کی دلالت کا اعتبار کرتے ہوئے۔

﴿ ان سبب کی تفصیل ﴾

(1) محلِ کلام کی دلالت کی بناء پر :-

اس سے مراد یہ ہے کہ کبھی خود متکلم کی ذات اس بات کا تقاضا کرتی ہے کہ اس کے موجودہ کلام سے فقط مجازی معنی مراد لئے جائیں، کیونکہ حقیقی معنی مراد لینے کی صورت میں، اس کی جانب کوئی عیب مثلاً جھوٹ منسوب کرنا لازم آتا ہے، حالانکہ وہ ذات، من جانب اللہ، اس سے محفوظ و مامون ہوتی ہے۔

مثال:-

الصحيح للبخاري میں رحمتِ عالم ﷺ کا فرمان مروی ہے،
انما الأعمالُ بالنیاتِ۔ یعنی اعمال، محض نیتوں کے سبب ہیں۔ (حدیث 1)
معلوم ہوا کہ نیتیں، اعمال کا سبب ہیں، لہذا اعمال مُسَبَّب ہوئے اور
جب تک سبب نہ پایا جائے، مسبب بھی نہیں پایا جاتا، چنانچہ مذکورہ کلام مصطفیٰ ﷺ
کا حقیقی مفہوم یہ ہوا کہ جب تک کوئی نیت نہ ہو، عمل بھی معرض وجود میں نہیں آئے گا۔
حالانکہ حقیقت اس کے برخلاف ہے، کیونکہ ہزار ہا مرتبہ ایسا ہوتا ہے کہ ہم
سے کسی عمل کا صدور ہوتا ہے، جب کہ دل میں کوئی نیت موجود نہیں ہوتی۔ لہذا اثابت
ہوا کہ نیت کے بغیر بھی عمل وجود میں آسکتا ہے۔

نتیجہ یہی نکلا کہ اگر کلام کا حقیقی مفہوم مراد لیا جائے، تو ذاتِ مصطفیٰ ﷺ کی
جانب غلط بیانی کو منسوب کرنا لازم آئے گا، حالانکہ اللہ تبارک و تعالیٰ نے آپ کو معصوم
بنایا ہے۔ چنانچہ بسبب اتفاق علمائے احناف ﷺ، یہاں اعمال سے مجازاً، ثوابِ اعمال
مراد لیا جائے گا۔ چنانچہ اب رسول اکرم ﷺ کے کلام کا مفہوم یہ ہوگا کہ اعمال پر ثواب
کے حصول کا دار و مدار، نیتوں پر ہے یعنی اچھی اور صحیح نیت کے ساتھ عمل کیا جائے، تبھی
اخروی ثواب حاصل ہوگا، ورنہ عمل تو وجود میں آجائے گا، لیکن اس پر ثواب کا ترتب نہ
ہوگا۔

﴿2﴾ عرف و عادت کی دلالت کی وجہ سے:-

اس سے مقصود یہ ہے کہ کلام سے وہی معنی مراد لئے جائیں گے، جو عرف



أصول
المکمل

حقیقت کا بیان

68

و عادت میں اکثر سمجھے جاتے ہیں۔ اور اس کی وجہ یہ ہے کہ جب انسان کسی سے کلام کرتا ہے، تو عموماً وہی معانی و مفہیم پیش نظر ہوتے ہیں، جو اس کے اطراف میں مشہور و معروف ہوں، تاکہ مخاطب کے لئے مقصود متکلم سمجھنے میں دشواری نہ ہو۔ لہذا جب کسی لفظ کا مجازی معنی لوگوں میں متعارف ہو، تو اسی کو مراد متکلم قرار دیا جائے گا، اب یہ عام ہے کہ یہ مرادی معنی، اس لفظ کا معنی لغوی بھی ہو یا نہ ہو۔

نوٹ:-

مجاز کی جانب بالاتفاق رجوع، اسی صورت میں ہوگا کہ جب اس لفظ کا حقیقی معنی مستعمل نہ ہو۔ ورنہ اس صورت میں امام اعظم رحمۃ اللہ علیہ کے نزدیک، حقیقت مستعملہ ہی پر عمل، اولیٰ ہے، جیسا کہ ما قبل گزرا۔

مثال:-

اگر کوئی شخص قسم کھائے کہ **وَاللّٰهِ لَا اَدْخُلُ دَارِ فُلَانٍ**۔ یعنی خدا کی قسم! میں فلاں کے گھر میں داخل نہ ہوں گا۔

تو اس کا حقیقی مفہوم یہ ہوگا کہ میں اس فلاں کے ذاتی گھر میں داخل نہ ہوں گا۔ لیکن عرف میں اس طرح کی قسم، گھر سے نہیں، بلکہ صاحب خانہ سے نفرت کی بناء پر کھائی جاتی ہے، پس اگر وہ اس شخص کے گھر میں داخل ہوا، تو حادثہ ہو جائے گا، چاہے وہ اس کا ذاتی گھر ہو یا کرائے کا یا عاریۃً لیا ہوا۔

﴿3﴾ متکلم کی موجودہ حالت کی دلالت کے لحاظ سے:-

اس سے مراد یہ ہے کہ بسا اوقات متکلم کی موجودہ حالت اس

بات کا تقاضا کرتی ہے کہ اس کے کلام سے حقیقی معنی مراد نہ لئے جائیں۔

مثال:-

اس کی مثال **يَمِينُ قَوْرٍ** ہے۔ اس کا مطلب یہ ہے کہ بعض اوقات متکلم، کسی خاص صورتِ حال... یا... اپنی خاص کیفیت کے تابع ہو کر قسم کھاتا ہے، جس سے مقصود دوام نہیں، بلکہ فقط اس وقت کی عارضی حالت و کیفیت ملحوظ ہوتی ہے، حالانکہ اس کا کلام، دوام و استمرار کا تقاضا کر رہا ہوتا ہے۔ ایسی صورت میں امام اعظم رحمۃ اللہ علیہ کے نزدیک، کلام کے **مُقْتَضٰی** یعنی دوام کو چھوڑ کر، اس کیفیت و حالت کی دلالت کی بناء پر، قسم کو فقط اسی صورتِ حال کے ساتھ خاص مانا جائے گا۔ چنانچہ جب وہ حالت و کیفیت ختم ہو جائے گی، تو قسم بھی ختم ہو جائے گی۔ جیسے کسی کی زوجہ، سخت دھوپ کے باوجود باہر جانا چاہے اور شوہر، گرمی کی بناء پر بار بار جانے سے منع کرے، لیکن زوجہ کہنا نہ مانے، تو وہ غصے میں کہے، **اِنْ خَرَجْتِ فَاَنْتِ طَالِقٌ**۔ یعنی اگر تو باہر گئی، تو تجھے طلاق ہے۔ اب کلام کا ظاہر، تقاضا کر رہا ہے کہ عورت جب بھی باہر جائے، طلاق واقع ہونی چاہیے، لیکن شوہر کی غصے کی کیفیت اور وہاں کا ماحول تقاضا کر رہا ہے کہ کلام سے فقط موجودہ دھوپ میں ہی باہر جانا مراد لیا جائے، چنانچہ دلالتِ حالتِ متکلم و ماحول کی وجہ سے، کلام کو، اسی حالت کے ساتھ مقید مانا جائے گا۔ جس کا نتیجہ یہ ہے کہ اگر وہ اسی وقت باہر نکلی، تو طلاق یافتہ ہو جائے گی، لیکن اگر اتنی دیر ٹھہر گئی کہ دھوپ کی شدت جاتی رہی اور پھر باہر گئی، تو وقوعِ طلاق کا حکم نہ ہوگا۔



أَصُولُ
الْحَمَلِ

حقیقت کا بیان

﴿4﴾ سیاق و سباق کلام کی دلالت کے سبب:-

اس سے مقصود یہ ہے کہ اگر فقط متکلم کے کلام کو دیکھا جائے، تو اس سے ایک واضح مفہوم حاصل ہو رہا ہوتا ہے، لیکن سیاق یا سباق یعنی مذکورہ کلام سے پہلے یا بعد والے کلام کو دیکھا جائے، تو ظاہر نظر آنے والے حقیقی مفہوم کے بجائے، کوئی دوسرا مفہوم اس کی جگہ لے لیتا ہے۔

مثال:-

سورۃ الْكَهْفِ میں ہے، **فَمَنْ شَاءَ فَلْيُؤْمِنْ وَمَنْ شَاءَ**

فَلْيُكْفُرْ۔ یعنی پس جو چاہے، ایمان لائے اور جو چاہے، کفر اختیار کرے۔

(آیت نمبر 29)

یہاں **فَلْيُؤْمِن** اور **فَلْيُكْفُرْ** کے الفاظ، صیغہ امر ہیں، جن کا حقیقی معنی،

وجوب ہے۔ لہذا کلام کا ظاہر تقاضا کر رہا ہے کہ ایمان و کفر کا اختیار کیا جانا، واجب ہو۔ لیکن اسی آیت کا اگلا حصہ ہے،

إِنَّا عَتَدْنَا لِلظَّالِمِينَ نَارًا۔ یعنی

کافروں کے لئے آگ تیار کر رکھی ہے۔

اس سیاق کلام سے معلوم ہوا کہ ما قبل کلام میں صیغہ امر **فَلْيُكْفُرْ**، اپنے حقیقی

معنی یعنی وجوب کے لئے نہیں، بلکہ مجازی معنی **تَوْبِيخ** یعنی جھڑکنے کے لئے ہے۔

﴿5﴾ بذاتِ خود لفظ کی دلالت کا اعتبار کرتے ہوئے:-

اس سے مراد یہ ہے کہ لفظ اپنے حروفِ اصلہ اور ماخذِ اشتقاق

کے اعتبار سے، حقیقی معنی سے ہٹ کر، مجازی مفہوم کے لئے استعمال ہوتا ہے۔ اس کی صورت یہ ہوتی ہے کہ کبھی لفظ کو ایک معنی کے لئے وضع کیا جاتا ہے، جو کثیر افراد پر صادق آ رہا ہوتا ہے، لیکن خود اس لفظ کے حروفِ اصلیہ میں شدت یا ضعف والا معنی پایا جاتا ہے۔ پس اگر شدت والا معنی پایا جائے، تو لفظ سے وہ ہی افراد مراد لئے جائیں گے، جن میں شدت والا معنی پایا جائے، جب کہ ناقص افراد خارج ہو جائیں گے اور معاملہ برعکس ہو، تو حکم بھی برعکس ہوگا۔

مثال (1) :-

اگر کسی شخص نے قسم کھائی کہ **وَاللّٰهِ لَا اَكْمَلُ لَحْمًا**۔ یعنی خدا کی قسم! میں گوشت نہیں کھاؤں گا۔ تو امام اعظم رحمۃ اللہ علیہ کے نزدیک مچھلی کا گوشت کھانے سے حائث نہیں ہوگا۔ وجہ یہ ہے کہ لفظ **لَحْم** کا اطلاق فقط ایسے گوشت پر ہوتا ہے، جس میں شدت و قوت پائی جائے اور شدت و قوت اسی گوشت میں ہوتی ہے، جو خون سے پیدا ہوا ہو۔ جب کہ مچھلی کا گوشت، خون سے نہیں بنتا، اس کی دلیل یہ ہے کہ کوئی بھی دُموی جانور، پانی میں زندگی نہیں گزار سکتا۔ نیز لحم میں شدت والے معنی پر ایک دلیل اس کا ماخذ اشتقاق بھی ہے۔ جیسا کہ علمائے لغت لکھتے ہیں کہ لحم، **الْتَحَام** سے ماخوذ ہے اور اس میں شدت والا معنی پایا جاتا ہے، کیونکہ جب جنگ شدید ہو جائے، تو عرب کہتے ہیں، **الْتَحَمَ الْقِتَالُ**۔ یعنی جنگ شدید ہو گئی۔ پھر گوشت کا نام، اسی وجہ سے لحم رکھ دیا گیا کہ اس میں بھی شدت والا معنی پایا جاتا ہے، کیونکہ یہ خون سے پیدا ہوتا ہے اور جو چیز خون سے بنے، اس میں شدت و قوت پائی جاتی ہے۔ معلوم

أَصُولُ
اَكْمَلُ

حقیقت کا بیان

72

ہوا کہ مچھلی کے گوشت میں چونکہ لحم والا معنی بضعف کے ساتھ پایا جاتا ہے، لہذا قسم میں موجود لفظ لحم، اسے شامل نہ ہوگا، اگرچہ بظاہر یہ گوشت بھی اس کے افراد میں سے ایک فرد ہے۔

نوٹ:-

پہلی مثال میں صاحبین و امام مالک و شافعی رحمہم اللہ کے نزدیک ہر صورت میں حانث ہوگا۔

مثال (2):-

یونہی اگر کسی شخص نے قسم کھائی کہ **وَاللّٰهِ لَا اَكْمَلُ فَاِكِهَةً** یعنی خدا کی قسم! میں فاکہہ نہیں کھاؤں گا۔

تو امام اعظم رحمہم اللہ کے نزدیک انگورو کھجور کھانے سے حانث نہیں ہوگا۔ سبب یہ ہے کہ لفظ فاکہہ ہر اس پھل یا میوے کو کہتے ہیں، جسے فقط حصول لذت کے لئے کھایا جائے، نیز وہ اکیلا، غذا کے قائم مقام نہ ہو سکے۔ اللہ سبحانہ نے جنتیوں کے بارے میں سورہ الدخان میں ارشاد فرمایا، **كَانُوا فِيهَا فَاكِهِيْنَ**۔

یعنی (جنتی) جنت میں تَنَعُّم حاصل کرنے والے ہوں گے۔ (آیت نمبر 27)

اور تَنَعُّم، ایسی چیز کو کہتے ہیں، جس سے فقط لذت و مزہ حاصل کیا جائے، گویا کہ جن چیزوں سے بدن قائم رہ سکتا ہے، یہ ان کے علاوہ ایک امر زائد ہوتا ہے۔ جبکہ انگورو کھجور سے بدن قائم رہ سکتا ہے، بلکہ بعض علاقوں میں انہیں بطور غذا استعمال بھی کیا جاتا ہے۔ لہذا معلوم ہوا کہ لذت تو انگورو کھجور سے بھی حاصل ہوتی ہے، لیکن

ان میں چونکہ ایک امر زائد یعنی توام بدن کا سبب بننے والا معنی بھی پایا جاتا ہے،
لہذا لفظ فاکہہ ان کو شامل نہ ہوگا۔

نوٹ:-

صاحبین و امام شافعی رحمہم اللہ کے نزدیک، وہ ہر صورت میں حائث ہو جائے گا۔



أصول
اکمل

حقیقت کا بیان

مجاز کا بیان

مجاز سے متعلقہ ضروری ابحاث

بحث اول:- مجاز کی تعریف و حکم۔

بحث ثانی:- معنی مجازی مراد لینے کے صحیح ہونے کی شرائط۔

بحث ثالث:- مغموم مجاز کی اقسام۔

بحث رابع:- حقیقی و مجازی معنی کا اجتماع۔

بحث اول :-

مَجَاز کی تعریف

وہ لفظ ہے، جس کے ذریعے اس کے معنی موضوع لہ کے غیر کارادہ کیا جائے۔ جیسے لفظ اسد، جب کہ اس سے بہادر مرد، مراد لیا جائے۔ اس غیر معنی موضوع لہ کو معنی مجازی بھی کہا جاتا ہے۔

نوٹ :-

• تعریف سے واضح ہوا کہ لفظ کو اس کے معنی میں استعمال کرنے سے پہلے، حقیقت یا مجاز سے موسوم نہیں کیا جاسکتا۔

• غیر واضح کے لئے، لفظ مجازی کی پہچان، فقط سماع پر موقوف نہیں، بلکہ اس میں عرف بھی اپنا کردار ادا کرتا ہے۔

حکم :-

جب کسی لفظ سے مجازی معنی مراد لینے پر دلیل قائم ہو جائے، تو حقیقت کے بجائے، یہی معنی ثابت ہوگا۔



أصول
الکامل

مجاز کا بیان

بحث ثانی:-

معنی مجازی مُراد لینے کے

صحیح ہونے کی شرائط

معنی حقیقی کو چھوڑ کر معنی مجازی مراد لینا اسی وقت صحیح قرار پائے گا کہ جب ان دونوں معانی میں کوئی علاقہ و تعلق پایا جائے۔ اور یہ علاقہ و تعلق، دو طرح کا ہو سکتا ہے۔

﴿i﴾ علاقہ مَعْنَوِی۔ ﴿ii﴾ علاقہ ذاتی و صُورِی۔

﴿i﴾ علاقہ مَعْنَوِی:-

اس علاقے سے مراد، معنی حقیقی و مجازی کے درمیان کسی وصفِ خاص میں اشتراک کا پایا جانا ہے، بشرطیکہ وہ وصفِ خاص، عرف میں مشہور بھی ہو۔ جیسے لفظِ اسد کا، شیر کے بجائے، بہادر مرد کے لئے استعمال کیا جانا، بالکل درست ہے، کیونکہ ان دونوں میں، وصفِ شجاعت میں اشتراک پایا جا رہا ہے اور شیر کے لئے یہ وصف، عرف میں، معروف بھی ہے۔

نوٹ:-

﴿1﴾ یہاں وصفِ خاص کے عرف میں مشہور ہونے کی قید لگائی گئی ہے، چنانچہ اگر کوئی وصف، خاص نہ ہو، جیسے شیر کا پنچے والا ہونا کہ یہ تو ہر درندے کا وصف ہے یا وصفِ خاص ہو، لیکن مشہور نہ ہو، جیسے گردن پر کثیر بالوں والا ہونا، تو ان اوصاف

کو بنیاد بنا کر، لمبے ناخن یا گردن پر بالوں کی کثرت رکھنے والے کسی انسان کو، مجازاً شیر کہنا، درست نہ ہوگا۔

(2) علمائے بیان، اس علاقے کو، **اِسْتِعَارَہ** کا نام دیتے ہیں۔

﴿ii﴾ علاقہ ذاتی وِضُورِی :-

اس سے مراد یہ ہے کہ معنی مجازی و معنی حقیقی میں، جسم و ذات کے اعتبار سے اتصال ہو یعنی دونوں حسی اعتبار سے ایک دوسرے سے بے حد قریب ہوں۔ جیسے بارش کے وقت کہا جاتا ہے کہ آج تو بادل بہت برس رہا ہے۔ یہاں بارش کو مجازاً ابادل کہا گیا ہے، کیونکہ بادل و بارش میں، ذاتاً اتصال ہے۔

حکم :-

جب لفظ مجاز سے، اس کے معنی موضوع لہ کا غیر مراد لئے جانے پر کوئی قرینہ و دلیل مل جائے، تو وہی معنی ثابت ہوگا۔ یعنی اب معنی موضوع لہ کے بجائے، اس معنی کو مراد لینا لازم ہوگا۔ اب اگر یہ لفظ خاص ہے، تو مخصوص فرد یا معنی اور عام ہے، تو جن جن افراد کو شامل ہوگا، سب مراد ہوں گے۔

نوٹ :-

علمائے بیان، معنی مجازی و حقیقی کے اس تعلق کو، **مَجَازِ مُرْسَلِ** سے تعبیر کرتے ہیں۔

أَصُولُ
الْمَحْمَلِ

مَجَازِ كَابِيَانِ

78

عُمُومِ مَجَازِ كَابِيَانِ

علمائے احناف رحمہم اللہ کے نزدیک عموم مجاز، جائز ہے۔ لیکن اس سے مراد ہرگز یہ نہیں کہ لفظ واحد سے ہر قسم کے علاقہ مجاز یعنی علت و معلول، سبب و مسبب، لازم و ملزوم، محل و غیرہا ایک ساتھ مراد لئے جائیں، بلکہ مقصود یہ ہے کہ ان میں سے کوئی ایک نوع ہی مراد لی جائے، لیکن وہ لفظ، اس نوع کے تحت آنے والے تمام افراد کو شامل ہوگا۔ مثلاً

رسول اکرم صلی اللہ علیہ وسلم کا فرمان ہے،

لَا تَبِيعُوا الدِّينَارَ بِالدِّينَارِ وَلَا الدِّرْهَمَ بِالدِّرْهَمِ

وَلَا الصَّاعَ بِالصَّاعِ وَلَا الْفَيْسَ بِالْفَيْسِ وَلَا الْوَسْقَ بِالْوَسْقِ وَلَا الْكَنْتَارَ بِالْكَنْتَارِ وَلَا الْبَعْلَ بِالْبَعْلِ وَلَا الْبَعْلَةَ بِالْبَعْلَةِ وَلَا الْبَعْلَةَ بِالْبَعْلَةِ وَلَا الْبَعْلَةَ بِالْبَعْلَةِ

یعنی ایک دینار کو دو دینار، ایک درہم کو دو درہم اور ایک صاع کو دو صاع کے بدلے میں مت بیچو، کیونکہ میں تم پر سود کا خوف کرتا ہوں۔ (المسند لایمام احمد بن حنبل۔ حدیث نمبر 5885)

اس حدیث میں موجود لفظ صاع کا حقیقی معنی، لکڑی کا پیالہ (جسے بطور پیالہ

استعمال کیا جاتا تھا اور اس میں ساڑھے چار سیر غلہ ناپا جاسکتا تھا) اور مجازی، ناپی جانے والی اشیاء

ہیں۔ اور ان دونوں معانی میں حال و محل کا تعلق ہے۔ کیونکہ محل وہ ہے، جس میں کوئی

شے موجود ہو اور اس شے کو، حال کہتے ہیں۔ پھر یہاں بالاتفاق حقیقی معنی مراد نہیں،

چنانچہ لکڑی کے ایک پیالے کو، دو پیالوں کے بدلے میں بیچنا جائز ہے۔ لامحالہ معلوم

ہوا کہ حدیث مذکور میں مجازی معنی یعنی حال مراد لیا گیا ہے، لہذا ایک صاع (یعنی لکڑی

کے پیالے) میں آنے والا غلہ، دو صاع میں آنے والے غلے کے بدلے بیچنا، ناجائز
 و سود ہوگا۔ نیز عموم مجاز کے طور پر اس لکڑی کے پیمانے سے جو بھی چیز ناپی جائے،
 چاہے وہ غلہ ہو یا اس کے علاوہ، مذکورہ حکم، سب کو شامل ہوگا۔



أَصُولُ
 أَحْمَرُ

مجاز کا بیان

حقیقی و مجازی معنی کا اجتماع

یہاں دو مذہب ہیں۔

{1} احناف و شوافع میں سے محققین اور متکلمین میں سے اکثر علماء رحمہم اللہ کے نزدیک، حقیقی و مجازی معنی کا اجتماع، تین شرائط کے ساتھ، ناجائز ہے۔

﴿i﴾ لفظ ایک ہو۔

﴿ii﴾ یہ اجتماع، ایک ہی وقت میں ہو۔

﴿iii﴾ باقاعدہ دونوں کو مراد لینے کا قصد و ارادہ کیا گیا ہو، اس طور پر کہ وہاں موجود حکم، ان دونوں کے ساتھ بالذات تعلق رکھتا ہو۔

نوٹ:-

شرائط پر غور کیا جائے، تو معلوم گا کہ

ہمارے نزدیک، اگر ایک وقت میں، دو الگ الگ الفاظ سے حقیقی و مجازی معانی کا ارادہ کیا گیا، اس طرح کہ ایک سے حقیقی اور دوسرے سے مجازی مراد لیا جائے، تو اس میں کوئی حرج نہیں۔

یونہی اگر ایک لفظ سے، وقت واحد میں، ان معانی کا قصد و ارادہ نہ ہو، بلکہ کسی ایک وقت میں، حقیقی معنی مراد لیا جائے اور دوسرے کسی وقت میں مجازی، تو یہ بھی جائز ہے۔

اسی طرح اگر ایک لفظ سے، ایک وقت میں، بظاہر دونوں معانی، کسی قاعدہ کلیہ کے تحت، از خود جمع ہوتے نظر آ رہے ہوں، ان کے اجتماع کا قصد و ارادہ نہ کیا گیا ہو، تب بھی حرج نہیں۔ جیسے

کوئی شخص قسم کھائے کہ میں فلاں کے گھر میں قدم نہیں رکھوں گا۔ اب قدم رکھنے کا حقیقی معنی اپنا برہنہ قدم، گھر کے اندر رکھ دینا اور مجازی، مطلقاً داخل ہونا ہے، چاہے برہنہ پا داخل ہو یا سواری پر۔ قسم میں چونکہ عربی معنی ہی ملحوظ ہوتے ہیں، لہذا دلالت عرف کی بناء پر، مجازی معنی یعنی دخول مراد لیا جائے گا، چنانچہ وہ جس طرح بھی داخل ہو، حانث ہوگا۔ اب یہاں اگرچہ حقیقی و مجازی دونوں معانی کا اجتماع ہو رہا ہے، لیکن ان کا قصد و ارادہ نہیں کیا گیا، بلکہ یہ اس قاعدے کے تحت ہے کہ جب انسان قسم کھاتا ہے، تو اس سے وہ معانی مراد لئے جائیں گے، جو عرف میں معروف ہوں۔ لہذا یہ اجتماع بھی جائز کہلائے گا اور یہاں قسم ٹوٹنے کا حکم، حقیقی معنی سے بالذات نہیں، بلکہ مجازی معنی کے باعث، بالتبع متعلق ہے۔

مثال:-

اللہ ﷻ کے فرمان، **أُولَا مَسْتُمْ النِّسَاءَ فَلَمْ تَجِدُوا أُمَّاءَ**

فَتِمُّوا صَعِيدًا طَيِّبًا۔ یعنی (اے ایمان والو! اگر تم نے عورتوں سے جماع کیا ہو، پھر پانی نہ پاؤ، تو پاک مٹی سے تیم کرو۔ (النساء۔ آیت نمبر 43)

میں، **لَا مَسْتُمْ** کے دو معانی ہیں۔ حقیقی، مَسَّ بِالْيَدِ یعنی عورت کو ہاتھ سے چھونا اور مجازی، جماع ہے۔ اب مذکورہ مذہب کے مطابق، اس ایک لفظ سے،

ایک ساتھ مس بالید اور جماع مراد لے کر، زوال طہارت کا حکم نہیں دیا جائے گا۔ بلکہ یہ حکم کسی ایک کے ساتھ بالذات تعلق رکھے گا، چنانچہ یا تو مس بالید مراد لیا جائے یا جماع۔ عند الاحناف ؒ یہاں، مجازی معنی یعنی جماع مراد ہے، لہذا فقط مَسَّ بِالْيَدِ، زوال طہارت کا سبب نہ ہوگا۔

{2} امام شافعی اور ان کے اکثر اصحاب ؒ کے نزدیک، ایک لفظ سے، ایک ہی وقت میں ہو، دونوں معانی کا قصد و ارادہ، بالکل جائز و درست ہے۔ جیسے **لَا مَسَّ** سے مَسَّ بِالْيَدِ اور جماع، دونوں مراد لئے جائیں گے۔

لیکن ان کے نزدیک بھی اجتماع مذکور اسی وقت جائز ہوگا کہ جب کسی وجہ سے دونوں معانی کا اجتماع، ممکن نہ ہو، مثلاً اگر کسی مقام پر دونوں معانی ایک دوسرے کی ضد ہوں، تو **اجْتِمَاعُ الضَّدِّينِ مُحَالٌ** کے قاعدے کے تحت اجتماع نہیں ہو سکتا۔ جیسے

اللہ ﷻ کے فرمان،

وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ (مطلقات عورتیں خود کو تین قروء تک روک رکھیں)۔
(البقرة - آیت نمبر 228)

میں، چونکہ لفظ قروء، حیض و طہر، دونوں معانی کا احتمال رکھتا ہے اور یہ دونوں ایک دوسرے کی ضد ہیں، لہذا یہاں اجتماع، بالاتفاق ناجائز ہوگا۔



صریح کا بیان

جس لفظ کی مراد بالکل واضح ہو، اسے صریح کہتے ہیں۔

حکم:-

کلام سے جو بھی حکم ثابت ہو رہا ہے، اس کا تعلق، نفس کلام سے ہوگا، چاہے متکلم اس کا ارادہ کرے یا نہ کرے۔ چنانچہ یہی کلام کا ظاہر، متکلم کی نیت کے قائم مقام ہو جاتا ہے۔ مطلب یہ کہ جب متکلم، کلام صریح کرے، تو اگر اس کی نیت، کلام کے ظاہر کے موافق ہو، تو ٹھیک، ورنہ نیت کو نظر انداز کر کے، کلام کے ظاہر کے مطابق حکم ثابت کیا جائے گا۔

مثال:-

لفظ طلاق، باب طلاق میں صریح شمار ہوتا ہے۔ چنانچہ اگر کوئی شخص سبحان اللہ کہنے کا ارادہ رکھتا ہو، لیکن زبان سے **انت طالق** نکل جائے، تو اگر چہ حلفیہ کہے کہ میرا مقصد طلاق دینا نہ تھا، فقط غلطی سے یہ الفاظ صادر ہوئے، پھر بھی اس کی نیت کا کوئی اعتبار نہ ہوگا اور وقوع طلاق کا حکم، کلام کے ظاہر سے متعلق ہوگا۔



کنایہ کا بیان

غیر واضح مراد رکھنے والے لفظ کو، کنایہ کہتے ہیں۔

حکم:-

لفظ کنایہ سے مراد کے حصول کے لئے، نیت یا اس کے قائم مقام کسی شے کا ہونا ضروری ہے۔ چنانچہ جب تک متکلم اپنی نیت ظاہر نہ کرے یا نیت کے قائم مقام کوئی شے نہ پائی جائے، جیسے طلاق کنایہ کے باب میں، مخصوص صورتوں میں، غصہ اور مذاکرہ طلاق، تو اظہار نیت کے بغیر کوئی حکم ثابت نہیں کیا جائے گا۔

مثال:-

شوہر بیوی سے کہے، **أَعْتَقْتِكِي** - یعنی میں نے تجھے آزاد کیا۔ اور دعویٰ کرے کہ اس سے میری مراد نکاح سے آزاد کرنا یعنی طلاق تھی، تو دعویٰ درست تسلیم کرتے ہوئے، طلاق مراد لی جائے گی اور اگر کہے کہ فقط کسی کام یا فکر پریشانی سے آزادی مراد تھی، تو اسی کا اعتبار کیا جائے گا۔

نوٹ:-

چونکہ کنایہ میں استتار یعنی پوشیدگی ہوتی ہے اور حدود، شبہ سے ساقط ہو جاتی ہیں، لہذا اگر کوئی شخص، زنا کا کنایہ اقرار کرے، تو حد جاری نہ ہوگی، مثلاً کہا کہ میں

نے فلاں عورت سے برا فعل کیا، (تو شادی شدہ ہونے کی صورت میں) کرجم یعنی پتھر مار مار کر ہلاک کر دینا یا (غیر شادی شدہ ہونے کی صورت میں) کوڑوں کی سزا نہ ہوگی۔



أَصُولُ
اَكْمَلُ

کتابہ کا بیان

ظاہر کا بیان

ظاہر، ایسے کلام کا نام ہے، جس کا معنی و مفہوم اور اس کی صحیح مراد، محض صیغے سے معلوم ہو جائے یعنی ان کے ظہور کے لئے مزید کسی دلیل کی حاجت نہ ہو۔ گویا کہ سامع، اول سماع کے ساتھ ہی اس کی مراد کو جان لیتا ہے۔ اب یہ عام ہے کہ ظاہرِ اسمیٰ میں آنے والی یہ مراد، مرادِ متکلم بھی ہو یا نہ ہو۔ جیسے اللہ ﷻ کا فرمان ہے،

فَانِكْحُوا مَا طَابَ لَكُمْ مِنَ النِّسَاءِ مَثْنِي وَثَلَاثَ

وَرُبَاعَ فَاِنْ خِفْتُمْ اَلَّا تَعْدِلُوْا فَاَوْحِدَةً۔ یعنی پس جو عورتیں تمہیں پسند ہوں، تم ان میں سے دو دو یا تین تین یا چار چار سے نکاح کر سکتے ہو۔ پھر اگر تمہیں خوف ہو کہ ان کے درمیان انصاف نہ کر سکو گے، تو ایک (ہی سے نکاح کرو)۔ (النساء۔ آیت نمبر 3)

اس آیتِ کریمہ میں، عورتوں سے نکاح کا جواز اور ایک ساتھ نکاح میں رکھنے کے سلسلے میں، بیویوں کی تعداد کی انتہاء، محض کلام سے، مزید کسی دلیل کی حاجت کے بغیر، واضح طور پر سمجھ میں آرہی ہے، اس سے قطع نظر کہ اللہ ﷻ کی اس کلام سے مراد، ان دو میں سے کون سی چیز کا بیان ہے، چنانچہ یہ کہنا بالکل بجا ہوگا کہ یہ کلام، جوازِ نکاح اور تعددِ ازاواج کے سلسلے میں، ظاہر ہے۔

حکم :-

ظاہر سے حکم کا ثبوت، یقینی و قطعی طور پر ہوتا ہے یعنی اس کلام سے ثابت ہونے والے حکم میں، کوئی شک و تردد نہیں ہوتا۔ نیز احتمال تاویل و خطا کے ساتھ اس پر عمل کرنا، واجب ہے۔

وضاحت :-

یعنی اس میں تقاضائے مراد کے مطابق عمل، واجب تو ہے، لیکن یہ احتمال بھی ہمیشہ قائم رہتا ہے کہ ظاہری اعتبار سے سمجھ میں آنے والی مراد، حقیقتاً ملحوظ نہ ہو، بلکہ عرفاً و مجازاً، کوئی اور مفہوم مراد ہو۔ جیسے

کسی مقام پر صیغہ امر کی موجودگی، وجوب کو ظاہر کرتی ہے، لیکن یقیناً اس بات کا بھی احتمال باقی رہتا ہے کہ وہ صیغہ، اس مقام پر، وجوب کے بجائے، کسی اور معنی مثلاً اباحت (یعنی ثبوت وجوب کے بجائے فقط حکم جواز) وغیرہ کے بیان کے لئے مستعمل ہو۔ جیسے

اللہ ﷻ کافر مان ہے،

وَإِذَا حَلَلْتُمْ فَاصْطَادُوا - یعنی (اے ایمان والو!) جب تم احرام سے

باہر ہو جاؤ، تو شکار کرو۔ (المائدہ-2)

اس آیت کریمہ میں فَاصْطَادُوا صیغہ امر ہے، لیکن وجوب کے لئے مستعمل نہیں، کیونکہ اگر ایسا ہوتا، تو ہر حاجی پر احرام کی پابندی سے باہر ہونے کے بعد، شکار کرنا واجب ہوتا اور یوں بوڑھے، بیمار اور عورتیں، سب حرج شدید میں مبتلا

أَصُولُ
الْحَمَلِ

ظاہر کا بیان

ہو جاتے۔ حالانکہ اللہ ﷻ نے بندوں سے حرج و تنگی کو دور فرما دیا ہے۔ جیسا کہ ارشاد باری تعالیٰ ہے،

مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ - یعنی (۱)۔

لوگو! اللہ ﷻ تم پر کسی حرج (تنگی) کا ارادہ نہیں فرماتا۔ (المائدہ-6)

دوسری جگہ فرمایا،

يُرِيدُ اللَّهُ بِكُمْ الْيُسْرَ وَلَا يُرِيدُ بِكُمْ الْعُسْرَ - یعنی (۱)۔

لوگو! اللہ ﷻ تمہارے ساتھ آسانی کا ارادہ فرماتا ہے اور تنگی کا ارادہ نہیں رکھتا۔

(البقرہ-آیت نمبر 185)

نیز خود رسول کریم ﷺ اور صحابہ کرام رضی اللہ عنہم نے احرام سے باہر ہونے کے بعد

شکار نہ فرمایا، لہذا معلوم ہوا کہ یہاں صیغہ امر، فقط بیان اباحت کے لئے ہے۔

یونہی صیغہ نہی، ظاہر احرام و مکروہ تحریمی کے لئے آتا ہے، لیکن اس احتمال

کو بھی نظر انداز نہیں کیا جاسکتا کہ یہاں کراہت تنزیہہ مراد ہو۔ جیسے

اللہ ﷻ نے رسول کریم سے خطاب کرتے ہوئے ارشاد فرمایا،

لَا تَحْرِكْ بِهِ لِسَانَكَ - یعنی (۱)۔ رسول اکرم کی جانب سے

پیغام الہی سننے وقت) آپ اس (کو یاد کرنے) کی غرض سے، اپنی زبان کو حرکت نہ دیں۔

(القیامۃ-آیت نمبر 16)

اس آیت کا سبب نزول یہ ہے کہ جب جبریل امین وحی لاتے، تو حبیب

کبریٰ ﷺ اس کو سنتے ہوئے، زبان سے دہرانے کی کوشش فرماتے، تا کہ سنا ہوا ذہن

سے محو نہ ہو جائے۔ اب سننا اور ساتھ ساتھ اسے دہرانا، یقیناً باعثِ مشقت تھا، لہذا اللہ ﷻ نے، فقط اس اذیت و تکلیف سے محفوظ رکھنے کے لئے، آپ کو اس سے منع فرمایا اور اس وحی کو یاد کرانا بھی، اپنے ذمہ کرم پر لے لیا۔ چنانچہ مزید ارشاد فرمایا،

إِنَّ عَلَيْنَا جَمْعَهُ وَقُرْآنَهُ۔ یعنی بے شک اس قرآن کو (آپ کے سینے میں) جمع فرمانا اور اس کا (آپ کی زبان پر) جاری کرانا، ہمارے ذمہ کرم پر ہے۔

(القیامۃ۔ آیت نمبر 17)

گویا کہ سید عالم ﷺ اگر اس حکم کے بیان کے بعد بھی، بغرضِ حفظ، زبان کو متحرک فرماتے، تو معاذ اللہ اسے سببِ گناہ قرار نہیں دیا جاسکتا تھا۔



أصول
اکمل
ظاہر کا بیان

نص کا بیان

نص، وہ کلام ہے، جس کی مراد بالکل واضح ہو، نیز مجتہد، کسی دلیل سے ثابت کر دے کہ متکلم کی مراد بھی یہی ہے یعنی کلام متکلم سے مقصود، اسی بات کا بیان تھا۔ مثلاً مذکورہ مثال،

**فَانِكْحُوا مَا طَابَ لَكُمْ مِنَ النِّسَاءِ مَنِّي وَ ثَلَاثَ
وَرَبَاعَ فَإِنْ خِفْتُمْ أَلَّا تَعْدِلُوا فَوَاحِدَةً**۔ یعنی پس جو عورتیں تمہیں پسند ہوں،

تم ان میں سے دو دو یا تین تین یا چار چار سے نکاح کر سکتے ہو۔ پھر اگر تمہیں خوف ہو کہ ان کے درمیان انصاف نہ کر سکو گے، تو ایک (ہی سے نکاح کرو)۔
(النساء۔ آیت نمبر 3)

میں، دو باتیں بالکل واضح ہیں۔

(1) عورتوں سے نکاح کا جواز۔

(2) ایک ساتھ نکاح میں رکھنے کے سلسلے میں، بیویوں کی تعداد کی انتہاء۔

لیکن دلائل کی روشنی میں ثابت ہوتا ہے کہ اس کلام کو نازل فرمانے سے اللہ ﷻ کی مراد، جوازِ نکاح کا بیان نہ تھا، کیونکہ یہ تو عرب پہلے ہی جانتے تھے، ہاں ان کے ہاں بیویوں کی کوئی تعداد مقرر نہ تھی، چنانچہ بسا اوقات، ایک شخص، ایک ہی وقت میں دس، دس عورتوں سے نکاح کر کے، ادائیگی حقوق میں شدید کوتاہی کا مرتکب ہوتا، پس

اللہ ﷻ نے، بیویوں کی حدِ تعداد بیان فرما کر، نہ صرف اس ظالمانہ سلسلے کو روکا، بلکہ طاقتِ عدل نہ رکھنے کی صورت میں فقط ایک پر اکتفاء کو لازم بھی کیا، لہذا یہ کلام، جوازِ نکاح میں، ظاہر اور تعددِ ازواج کے سلسلے میں، نص ہے۔

نوٹ:-

لیکن اچھی طرح یاد رہے کہ مجتہد کی جانب سے مرادِ متکلم کی یہ تعیین، خودِ متکلم کی طرف سے کسی بیان کی بناء پر نہ ہو، کیونکہ اس صورت میں یہ کلام، نص نہیں، بلکہ مفسر کہلائے گا۔

اس تمام تر تفصیل سے معلوم ہوا کہ ظاہر اور نص میں بنیادی فرق یہی ہے کہ ظاہر میں مراد، مرادِ متکلم کی تعیین کے بغیر، جب کہ نص میں اس کے ساتھ واضح ہوتی ہے۔

پھر اگر غور کیا جائے، تو بخوبی معلوم ہوگا کہ ظاہر میں مراد اگرچہ ظاہر و واضح ہوتی ہے، لیکن مرادِ متکلم کی تعیین کے سلسلے میں ابہام، پھر باقی رہتا ہے۔ جب کہ نص میں مجتہد کی رائے سے، یہ ابہام اٹھ جاتا ہے، اسی وجہ سے کہا جاتا ہے کہ نص میں ظہور، ظاہر کے مقابلے میں، زیادہ ہوتا ہے۔

نیز یہ بھی واضح ہو گیا کہ ظاہر کو صرف ظاہر، جب کہ نص کو ظاہر اور نص، دونوں کہہ سکتے ہیں۔ ظاہر اس اعتبار سے کہ اس میں مراد بالکل واضح اور محض صیغے سے ظاہر ہوتی ہے اور نص اس لحاظ سے کہ اس میں مجتہد کی جانب سے، مرادِ متکلم کی تعیین کی گئی ہوتی ہے۔



أصول
اکمل

نص کا بیان

92

حکم:

نص سے حکم کا ثبوت، یقینی و قطعی طور پر ہوتا ہے یعنی اس کلام سے ثابت ہونے والے حکم میں، کوئی شک و تردید نہیں ہوتا۔ نیز احتمال تاویل و نسخ و خطا کے ساتھ اس پر عمل کرنا، واجب ہے۔

یہاں بھی احتمال خطا کی تقریباً وہی سابقہ صورت ہے یعنی ہو سکتا ہے کہ ظاہرِ اکلام حقیقت نظر آ رہا ہو، حالانکہ من جانب اللہ ﷻ، مجاز ملحوظ ہو۔ یونہی جس مراد کو مجتہد، مراد الہی قرار دے رہا ہو، ہو سکتا ہے کہ حقیقتاً وہ مطلوب شرع نہ ہو، بلکہ اس کے علاوہ دوسری ظاہرِ اسمجھ میں آنے والی مراد، پیش نظر ہو۔ جیسے ممکن ہے کہ آیت مذکورہ میں تعددِ اذواج کے ذکر کے بجائے، جوازِ نکاح کا بیان ہی نص ہو۔



أصول
اکمل

نص کا بیان

مفسر کا بیان

وہ کلام، جو نص سے، اس لحاظ سے زیادہ وضاحت رکھتا ہو کہ اس میں مراد متکلم، خود متکلم کی جانب سے اس طرح متعین کر دی گئی ہو کہ مزید کسی تاویل یا تخصیص کا احتمال باقی نہ رہے، مفسر کہلاتا ہے۔ جیسے

اللہ ﷻ کا فرمان عالیشان ہے،

فَسَجَدَ الْمَلَائِكَةُ كُلُّهُمْ أَجْمَعُونَ۔ یعنی پس تمام فرشتوں

نے ایک ساتھ (آدم کے سامنے) سجدہ کیا۔ (الحجر۔ آیت نمبر 30)

وضاحت:-

اس فرمان میں اگر اللہ ﷻ فقط **فَسَجَدَ الْمَلَائِكَةُ** فرماتا، تو تاویل و تخصیص، دونوں کا امکان تھا۔

احتمال تاویل، اس سلسلے میں تھا کہ شاید سب نے ایک ساتھ سجدہ نہ کیا ہو، بلکہ متفرق طور پر یعنی پہلے ایک جماعت نے اور پھر دوسری نے کیا ہو، وعلیٰ ہذا القیاس۔ لیکن جب **أَجْمَعُونَ** فرمایا، تو معلوم ہو گیا کہ سب نے ایک ساتھ سجدہ کیا تھا، چنانچہ تاویل کا دروازہ بند ہو گیا۔

اور تخصیص اس اعتبار سے کہ ملائکہ، جمع کا صیغہ ہے، جس کا اطلاق کم از کم

تین اور زیادہ سے زیادہ، لفظ کے مصداق، تمام افراد پر ہوتا ہے۔ لہذا یہاں دونوں احتمالات تھے کہ عمومی طور پر تمام افراد مراد ہیں یا تخصیص کے ساتھ کم از کم تین، لیکن جب **كُلَّهُمْ** فرمایا، تو تخصیص کا احتمال جاتا رہا اور تمام فرشتوں کا سجدے میں شریک ہونا، متعین ہو گیا۔

اور چونکہ یہ وضاحت خود متکلم یعنی اللہ تبارک و تعالیٰ کی جانب سے کی گئی ہے، لہذا اس کلام کو، مفسر کہیں گے۔

اس تمام تر تفصیل سے معلوم ہوا کہ نص اور مفسر میں بنیادی فرق یہی ہے کہ نص میں مراد متکلم کی تعین، مجتہد کی رائے سے، جب کہ مفسر میں، خود متکلم کی جانب سے ہوتی ہے۔

پھر اگر غور کیا جائے، تو بخوبی جانا جاسکتا ہے کہ نص میں مراد متکلم، اگرچہ ظاہر و واضح ہوتی ہے، لیکن چونکہ یہ متکلم کی جانب سے تصدیق شدہ نہیں، بلکہ مجتہد کے گمان کی بناء پر متعین ہوتی ہے، لہذا حقیقتاً یہی ملحوظ تھی یا نہیں، اس جہت سے اب بھی تھوڑا سا ابہام باقی رہتا ہے۔ جب کہ مفسر میں خود متکلم کی وضاحت کی وجہ سے، یہ ابہام بھی اٹھ جاتا ہے، اسی وجہ سے کہا جاتا ہے کہ مفسر میں ظہور نص کے مقابلے میں، زیادہ ہوتا ہے۔

نیز یہ بھی واضح ہو گیا کہ مفسر کو، ظاہر نص اور مفسر تینوں کہہ سکتے ہیں۔ ظاہر اس اعتبار سے کہ اس میں مراد بالکل واضح ہوتی ہے۔ نص اس لحاظ سے کہ اس میں مراد متکلم، بالکل واضح ہوتی ہے اور مفسر اس بناء پر کہ مراد متکلم کی

وضاحت، خود تکلم کی جانب سے کی گئی ہوتی ہے۔

حکم:-

اس سے ثابت شدہ حکم، شک و تردد سے پاک یعنی یقینی و قطعی ہوتا ہے۔ نیز احتمال نسخ کے ساتھ اس پر عمل کرنا، واجب ہوتا ہے۔

تفسیر، تاویل و تخصیص میں فرق

تفسیر:-

کسی لفظ کی وضاحت، اس کے ظاہری معنی سے کرنا، تفسیر کہلاتا ہے۔

تاویل:-

لفظ کو اس کے ظاہری معنی میں استعمال کے بجائے، کسی دلیل کے سبب، اس کے محتمل معنی کی جانب پھیر دینا، تاویل کہلاتا ہے۔

دونوں کی مثال:-

اللہ ﷻ کے فرمان **يُخْرِجُ الْحَيِّ مِنَ الْمَيِّتِ** (یعنی وہ (رب) زندہ

کو مردہ سے نکالتا ہے) سے، انڈے سے پرندے یا جانور (جیسے چھپکلی کے بچے) کا نکالنا مراد لیا جائے، تو تفسیر اور عالم کو جاہل سے پیدا کئے جانے کا قصد کیا جائے، تو تاویل ہے۔

تخصیص:-

کسی کلام مستقل کے ذریعے، حکم عام سے، اس کے بعض افراد کو خارج کر

أَصُولُ
اَلْحَمَلِ

مُفَسَّرُ كَابِيَانِ

دینا، تخصیص کہلاتا ہے۔

نوٹ:-

معلوم ہوا کہ تاویل، لفظ خاص میں اور تخصیص، لفظ عام میں ہوتی ہے۔



أصول
اکمل

مفسر کا بیان

مُحْكَم كَابِيَان

مُحْكَم سِے مُتَعَلِقِہ ضُرُورِی اِبْحَاث

- بحث اول:- مُحْكَم كِی تَعْرِیْفِ وِعَلْمِ-
بحث ثانی:- اَخْبَارِ وَاَحْكَامِ پَرِ مُشْتَمَلِ آيَاتِ كَا عِلْمِ-
بحث ثالث:- مُحْكَم كِی اِقْسَامِ وِعَلْمِ-



أَصُولُ
الْكَمَلِ

مُحْكَم كَابِيَان

بحث اول:-

مُحَكَّم کی تعریف

جب مُفَسِّر، قوت میں اس قدر بڑھ جائے کہ اس سے نسخ کا احتمال جاتا رہے، تو یہی مُفَسِّر، مُحَكَّم کہلاتا ہے۔ جیسے اللہ ﷻ کا فرمان ہے،

إِنَّ اللَّهَ لَا يَظْلِمُ مِثْقَالَ ذَرَّةٍ - یعنی اللہ ﷻ ذرے کے برابر بھی

ظلم نہیں فرماتا۔ (النساء-آیت 40)

وضاحت:-

اگر اللہ ﷻ صرف اتنا فرماتا، کہ وہ ظلم نہیں فرماتا، تو معاذ اللہ کسی بد باطن کے لئے زبان درازی کی گنجائش تھی کہ ہو سکتا ہے یہاں فقط بڑے مظالم کی نفی مقصود ہو، لہذا من جانب اللہ تھوڑے بہت ظلم کا صدور ممکن ہو سکتا ہے۔ لیکن جب اللہ ﷻ نے مِثْقَالَ ذَرَّةٍ فرمادیا، تو ہر قسم کے ظلم کا احتمال، ساقط ہو گیا۔

اس تفصیل سے واضح ہو گیا کہ مُفَسِّر اور مُحَكَّم، دونوں وصف

ظہور میں برابر ہیں، فرق صرف اتنا ہے کہ مُفَسِّر، زمانہ نبوی میں نسخ کا احتمال رکھتا تھا، جب کہ مُحَكَّم نہیں۔

نیز یہ بھی بخوبی معلوم ہو گیا کہ مُحَكَّم کو ظاہر، نص، مُفَسِّر اور

مُحْكَم، سب کہہ سکتے ہیں۔ ظاہر اس اعتبار سے کہ اس میں مراد بالکل واضح ہوتی ہے۔ نص اس لحاظ سے کہ اس میں مراد متکلم کی نشاندہی ہوتی ہے۔ مُفسِّر اس بناء پر کہ اس میں، مراد متکلم کی وضاحت، خود متکلم کی جانب سے کی گئی ہوتی ہے اور مُحْكَم اس وجہ سے کہ یہ زمانہ نبوی میں بھی نسخ کا احتمال نہیں رکھتا۔



أصول
أكمل

محکم کابین

100

بحث ثانی :-

اخبار و احکام پر مشتمل آیات

کا حکم

اخبار پر مشتمل آیات کا حکم :-

قرآن کی جتنی آیات، اخبار یعنی خبروں پر مشتمل ہیں، مُحکَم تھیں اور ہیں۔ یہی وجہ ہے کہ زمانہ نبوی میں بھی ان میں نسخ کا احتمال نہ تھا۔ کیونکہ کسی خبر کا نسخ، اس کے جھوٹے ہونے کی بناء پر ہوتا ہے یا خود یہ دوسری خبر جھوٹی ہوتی ہے۔ مثلاً کوئی کہے، زید مر گیا۔ پھر کہے، زید نہیں مرا، تو بالکل واضح ہے کہ پہلی خبر جھوٹی تھی یا دوسری غلط بیانی پر مشتمل ہے۔ جب کہ اللہ ﷻ کے فرمان میں جھوٹ کا شبہ بھی نہیں ہو سکتا۔ لہذا اس کی اخبار، منسوخیت کا احتمال نہیں رکھتیں۔

احکام پر مشتمل آیات کا حکم :-

زمانہ رسول ﷺ میں، احکام پر مشتمل ہر آیت کے بارے میں احتمال تھا کہ شاید اس کے بعد کوئی ایسی آیت نازل کر دی جائے، جو اس کے حکم کو منسوخ کر دے۔ لہذا اسے مذکورہ شرائط کے سبب، مُفسِّر تو کہہ سکتے تھے، لیکن مُحکَم نہیں۔ مگر جب سلسلہ نزول وحی، تمام ہو گیا اور اس کے باعث، نسخ احکام کا احتمال بھی جاتا رہا، تو اب مذکورہ تمام آیات، مُحکَم ہیں۔

بحثِ ثالث:-

مُحْكَم کی اقسام و حکم

مُحْكَم کی دو اقسام ہیں۔

﴿i﴾ مُحْكَم لِعَيْنِهِ۔ ﴿ii﴾ مُحْكَم لِعَيْبِهِ۔

﴿i﴾ مُحْكَم لِعَيْنِهِ:-

وہ مُحْكَم ہے، جو بذاتِ خود مُحْكَم ہو یعنی اپنے مُحْكَم ہونے کے سلسلے میں کسی واسطے کا محتاج نہ ہو۔ چنانچہ اس کے تحت وہ تمام آیات آئیں گی، جو زمانہ نبوی ﷺ میں بھی نسخ کا احتمال نہیں رکھتی تھیں۔ جیسے وہ آیات، جو اللہ ﷻ کے وجود و صفات وحدانیت کے بیان پر مشتمل تھیں... یا.. وہ آیات جن میں صراحتہً، اللہ ﷻ کی جانب سے ہی حکم میں ہمیشگی ظاہر کر دی گئی تھی۔ جیسے اللہ تبارک و تعالیٰ کا فرمانِ ذیشان ہے،

إِنَّهُ هُوَ التَّوَّابُ الرَّحِيمُ۔ یعنی بے شک وہ ہی بہت توبہ قبول

فرمانے والا، مہربان ہے۔ (البقرہ- آیت نمبر 54)

اور.....

وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ

تَنْكِحُوا زَوَاجَهُ مِنْ بَعْدِهِ أَبَدًا۔ یعنی تمہارے لئے جائز نہیں کہ تم، اللہ

کے رسول کو اذیت دو اور نہ یہ کہ ان کے بعد، تم کبھی بھی، ان کی ازواج سے، نکاح

أَصُولُ
الْحَمَلِ

محکم کابیان

﴿ii﴾ مُحْكَمٌ لِّغَيْرِهِ :-

وہ محکم، جو کسی غیر کے واسطے سے محکم بنا ہو۔ اس کے تحت وہ تمام آیات آئیں گی، جو زمانہ نبوی ﷺ میں نسخ کا احتمال رکھتی تھیں، لیکن نزول وحی کا سلسلہ تمام ہو جانے کے بعد، ان سے یہ احتمال، ہمیشہ کے لئے دور ہو گیا۔ جیسے احکام سے متعلقہ وہ تمام آیات، جن میں دوام واستمرار و ہمیشگی پر دلالت کرنے والا کوئی لفظ موجود نہ ہو۔

حکم :-

اس سے حکم کا ثبوت، بغیر کسی شک و تردد کے، یقینی و قطعی طور پر ہوگا۔ نیز بغیر کسی احتمال نسخ و تاویل کے، اس پر عمل کرنا، واجب ہوتا ہے۔



ظہور کے اعتبار سے چاروں اقسام

کے مابین فوقیت کا بیان

جیسا کہ ماقبل تفصیل سے واضح ہو چکا کہ یہ چاروں، اپنی مراد کو قطعی و یقینی طور پر شامل ہونے میں برابر و مساوی ہیں۔ چنانچہ ان میں باہم فوقیت فقط اس وقت ظاہر ہوگی، جب یہ ایک دوسرے کے معارض و مد مقابل ہوں۔ چنانچہ تعارض کے وقت، نص کو ظاہر، مفسر کو نص اور محکم کو مفسر پر فوقیت حاصل ہوگی۔

نص کی ظاہر پر فوقیت کی مثال

اللہ ﷻ نے محرمات کے بیان کے بعد ارشاد فرمایا،

وَأَحِلُّ لَكُمْ مَّا وَّرَاءَ ذَٰلِكُمْ - یعنی اور ان کے علاوہ عورتیں تم

پر حلال کر دی گئی ہیں۔ (النساء، آیت نمبر 23)

اس کلام کا ظاہر، محرمات کے علاوہ عورتوں سے نکاح کے حلال ہونے کے ساتھ ساتھ، چار سے زائد سے نکاح کے جواز کو بھی شامل ہے۔ یعنی چونکہ محرمات کے ماسوا عورتوں سے نکاح کی اجازت میں اللہ ﷻ نے کوئی حد و تعداد بیان نہیں فرمائی ہے، لہذا بظاہر معلوم ہوتا ہے کہ ایک ساتھ چار سے زائد عورتوں سے نکاح کرنا یا انہیں نکاح میں رکھنا بھی جائز ہونا چاہئے۔



لیکن دوسرے مقام پر اللہ ﷻ کا فرمان ہے،

فَأَنْكِحُوا مَا طَابَ لَكُمْ مِنَ النِّسَاءِ مَثْنَى وَ ثَلَاثَ وَرُبَاعَ فَإِنْ خِفْتُمْ أَلَّا تَعْدِلُوا فَوَاحِدَةً۔ یعنی پس جو عورتیں تمہیں پسند ہوں، تم ان میں سے دو دو یا تین تین یا چار چار سے نکاح کر سکتے ہو۔ پھر اگر تمہیں خوف ہو کہ ان کے درمیان انصاف نہ کر سکو گے، تو ایک ہی سے (نکاح کرو)۔

(النساء۔ آیت نمبر 3)

یہ آیت کریمہ، تعددِ اِزواج کے سلسلے میں نص ہے۔ چونکہ دونوں کلام باہم متعارض ہیں، لہذا نص کو ظاہر پر فوقیت ہوگی اور چار سے زائد کو ایک ساتھ نکاح میں رکھنا، ناجائز قرار پائے گا۔

مفسر کی نص پر فوقیت کی مثال

امام ترمذی روایت کرتے ہیں کہ رسول اللہ ﷺ نے مُسْتَحَاضَہ کے بارے میں ارشاد فرمایا،

تَدْعُ الصَّلَاةَ أَيَّامَ أَقْرَانِهَا الَّتِي كَانَتْ تَحِيضُ فِيهَا ثُمَّ تَغْتَسِلُ وَتَتَوَضَّأُ عِنْدَ كُلِّ صَلَاةٍ وَتَصُومُ وَتُصَلِّي۔ یعنی وہ اپنے ایام حیض میں نماز ترک کر دے، پھر غسل کرے اور ہر نماز کے لئے وضو کرے اور (اب چاہے خون آتا رہے) روزے رکھے اور نماز پڑھے۔ (السنن للترمذی۔ حدیث نمبر 126)

یہاں رسول کریم ﷺ کا فرمان، **تَتَوَضَّأُ عِنْدَ كُلِّ صَلَاةٍ**، مُسْتَحَاضَہ

پر، ہر نماز کے لئے، تازہ و جدید وضو لازم ہونے کے سلسلے میں، نص ہے۔ چنانچہ اگر اس نے ایک وضو سے ظہر کے فرض ادا کئے اور پھر کوئی قضا نماز ادا کرنا چاہتی ہے، تو نص کا تقاضا ہے کہ اسے جدید وضو کرنا ہوگا۔ اور یہی امام شافعی رحمۃ اللہ علیہ کا مذہب ہے۔

لیکن یہ کلام اس بات کا بھی احتمال رکھتا ہے کہ یہاں نبی کریم صلی اللہ علیہ وسلم کی ہر نماز سے مراد، ہر نماز کا وقت ہو، کیونکہ عند، کلام عرب میں وقت کے معنی میں، کثیر الاستعمال ہے۔ اس صورت میں پورے وقت کے لئے فقط ایک وضو کافی ہوگا، چاہے، اس سے کتنی ہی نمازیں ادا کرے۔ چنانچہ امام طحاوی رحمۃ اللہ علیہ نے روایت کیا کہ

رحمتِ کوئین رحمۃ اللہ علیہ نے مُسْتَحَاضَہ کے بارے میں ارشاد فرمایا، **أَنَّهَا تَتَوَضَّأُ فِي حَالِ اسْتِحَاضَتِهَا لِرُؤْفَتِ كُلِّ صَلَاةٍ**۔ یعنی وہ اپنی استحاضہ کی حالت میں، ہر نماز کے وقت کے لئے وضو کرے۔ (شرح معانی الآثار۔ حدیث نمبر 644)

اس حدیث میں شارح رحمۃ اللہ علیہ نے لفظ وقت کو صراحۃً ذکر فرما کر، مستحاضہ کے حق میں، صرف ایک نماز کے لئے وضو کے جواز کے احتمال کو بالکل ساقط فرما دیا ہے، جب کہ حدیث سابق میں احتمال تھا کہ یہ اجازت، نماز یا وقت دونوں میں سے کسی ایک کے لئے ہے۔ لہذا حدیث اول، نص اور ثانی، مفسر کی حیثیت رکھتی ہے، لہذا اسی کو فوقیت حاصل ہوگی۔

مُحْكَم كِي مَفْسِّرِ رِفُوقِيْت كِي مَثَال

اللہ ﷻ کا فرمان ہے،



أُصُولُ
الْمَحْكَمِ

محکم کا بیان

106

وَأَشْهَدُوا ذَوَىٰ عَدْلٍ مِّنكُمْ - یعنی (بیویوں کو طلاق دیتے وقت،

بطور استجاب) اپنوں میں سے (دو) عدل والوں کو گواہ بناؤ۔ (الطلاق - آیت نمبر 2)

یہ آیت، طلاق پر گواہ بنانے کے سلسلے میں نص اور عدالت کی تفسیر پر مشتمل ہونے کی بناء پر، مفسر بھی ہے۔ نیز یہ آیت چونکہ مطلق ہے، لہذا ابلا واسطہ عادل.. اور.. حد قذف کے اجراء اور اس پر کامل توبہ کے بعد وصف عدالت سے متصف ہونے والے، دونوں کو شامل ہے۔

جب کہ دوسرے مقام پر ارشاد باری تعالیٰ ہے،

وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَبْرَارٍ

شُهَدَاءَ فَاَجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً

أَبْدًا ۚ أُولَٰئِكَ هُمُ الْفَاسِقُونَ - یعنی اور جو بے گناہ عورتوں پر زنا کی تہمت

لگائیں، پھر چار گواہ نہ لاسکیں، تو انہیں 80 کوڑے لگاؤ اور کبھی بھی ان کی گواہی قبول

نہ کرو اور یہ لوگ فاسق ہیں۔ (النور - آیت نمبر 4)

لفظ **أَبْدًا** صراحتاً ذکر کئے جانے کی وجہ سے، یہ آیت، حد قذف پانے

والوں کی گواہی کے کبھی بھی قبول نہ کئے جانے کے سلسلے میں، محکم ہے۔ لہذا اسے

مندرجہ بالا آیت پر فوقیت حاصل ہوگی اور بعد توبہ، ان کی گواہی قبول کئے جانے کے

اس احتمال کو نظر انداز کر دیا جائے گا، جو سابقہ آیت کے مطلق ہونے سے پیدا ہوا تھا۔



خَفِي كَا بِيَان

خَفِي، ایسے کلام کو کہتے ہیں، جو بذاتِ خود بالکل واضح ہو، لیکن اس میں کسی خارجی سبب سے خفا پیدا ہو گیا ہو۔ جیسے

اللہ ﷻ کا فرمان ہے،

وَالسَّارِقُ وَالسَّارِقَةُ فَاقْطَعُوا أَيْدِيَهُمَا - یعنی

چور مرد اور چور عورت کے ہاتھ کاٹ دو۔ (المائدہ - آیت نمبر 38)

یہ کلام، سَرِقَہ یعنی چوری کرنے والے مرد و عورت کے ہاتھ کاٹنے کے سلسلے میں بالکل واضح ہے، لیکن اس میں خفا اس اعتبار سے ہے کہ بلا اجازتِ شرعیہ، دوسرے کا مال لے لینے کی بناء پر **طَّرَار** (جیب کترے) اور **نَبَاش** (کفن چور) کے ہاتھ بھی کاٹے جائیں گے یا نہیں۔ کیونکہ بظاہر یہ بھی دوسرے کا مال، اس کی مرضی کے بغیر قبضے میں لے لیتے ہیں، لیکن عرب انہیں سارق نہیں کہتے، اس سبب سے معاملہ مشتبہ ہو گیا، کیونکہ ان کے عمل کا چوری کے مشابہ ہونا، تقاضا کر رہا ہے کہ ان کے بھی ہاتھ کاٹے جائیں، جب کہ قرآن میں ہاتھ کاٹنے کے سلسلے میں صرف سارق کا ذکر اور اہل زبان کا ان آخری دو ذکر کردہ افعال کے مرتکب کے لئے لفظ سارق استعمال نہ کرنا، دلالت کر رہا ہے کہ ہاتھ صرف سارق کہلانے والے ہی کے کاٹے جائیں۔ چنانچہ یہ کلام، سارق کے حق میں، ظاہر اور طرار و نباش کے حق میں خفی ہے۔

حکم:-

خفی کا خفا دور کرنے کے لئے اس وقت تک غور و تفکر کیا جائے گا، جب تک کہ مراد بالکل واضح نہ ہو جائے۔

چنانچہ اس مقام پر تامل کیا جائے کہ طرار و نباش کے یہ نام، جیب کترنے اور کفن چوری کرنے میں، سررقہ کے مفہوم کی زیادتی کی بناء پر دئے گئے ہیں.. یا.. کبی کی وجہ سے۔ چنانچہ بعد تامل، جس کے عمل میں چوری کے مفہوم میں زیادتی پائی جائے، اس کے ہاتھ کاٹے جائیں گے، کیونکہ جب کوئی حکم، نچلے درجے والے کے لئے ثابت ہو جائے، تو اوپر والے کے لئے بدرجہ اولیٰ ثابت ہوگا۔ جیسے ماں باپ کو اُف کہنے والے کے لئے، حرمت کا حکم ہے، تو گالی دینے اور مارنے والے کے لئے اس کا ثبوت، بدرجہ اولیٰ ہوگا۔ اور جس کے عمل میں معنی سرقتہ، کبی کے ساتھ پایا جائے، تو اس کے ہاتھ نہیں کاٹے جائیں گے۔

چنانچہ معلوم ہوا کہ طرار کا ہاتھ کاٹا جائے گا، جب کہ نباش کو تعزیر کوئی دوسری سزا دی جائے گی۔

نوٹ:-

کتاب اصول فقہ میں درج مسئلے سے قطع نظر، طرار و نباش کے قطع کے سلسلے میں عبارات فقہاء مختلف ہیں۔ لیکن **مُفْتًیٰ بِهِ** قول یہی ہے کہ ان دونوں کا ہاتھ نہ کاٹا جائے گا۔ ہاں جہاں ان رعایات شرعیہ سے ناجائز فائدہ اٹھاتے ہوئے، فساق کی، ان امور میں مشغولیت بڑھ جائے اور حاکم سیاست و حکمت قطع ید کا حکم دے، تو ممانعت نہیں۔ ان شاء اللہ ﷻ اس سلسلے میں درج ذیل عبارات، احسن رہنمائی فراہم

أَصُولُ
اَلْاَكْمَلِ

خفی کا بیان

109

کریں گی۔

شمس الائمہ محمد بن احمد سرخسی لکھتے ہیں،

وَفَرَّقَ أَبُو حَنِيفَةَ وَمُحَمَّدٌ رَحِمَهُمَا اللَّهُ تَعَالَى بَيْنَ الطَّرَارِ وَالنَّبَاشِ
فَقَالَ اخْتِصَاصُ الطَّرَارِ بِهَذَا الْإِسْمِ لِمُبَالَغَةٍ فِي سَرِقَتِهِ أَنْ السَّارِقَ يُسَارِقُ عَيْنَ
حَافِظِهِ فِي حَالِ نَوْمِهِ وَغَفْلَتِهِ عَنِ الْحِفْظِ وَالطَّرَارُ يُسَارِقُ عَيْنَ الْمُتَنَبِّهِ فِي
حَالِ إِقْبَالِهِ عَلَى الْحِفْظِ فَهُوَ زِيَادَةٌ حَذَقٍ مِنْهُ فِي فِعْلِهِ فَعَرَفْنَا أَنَّ فِعْلَهُ أَمُّ مَا
يَكُونُ مِنَ السَّرِقَةِ فَلْيَلْزَمَهُ الْقَطْعُ وَأَمَّا النَّبَاشُ لَا يُسَارِقُ عَيْنَ الْمُقْبِلِ عَلَى
حِفْظِ الْمَالِ أَوْ الْقَاصِدِ لِذَلِكَ بَلْ يُسَارِقُ عَيْنَ مَنْ يَهْجُمُ عَلَيْهِ مِنْ غَيْرِ أَنْ
يَكُونَ لَهُ قَصْدٌ إِلَى حِفْظِ الْكَفَنِ وَذَلِكَ دَلِيلٌ ظَاهِرٌ عَلَى النُّقْضَانِ فِي فِعْلِ
السَّرِقَةِ فَلْيَهَذَا لَا يَلْزَمُهُ الْقَطْعُ۔

یعنی امام اعظم ابوحنیفہ اور امام محمد نے طرار و
نباش کے مابین فرق کیا ہے۔ لہذا آپ دونوں ارشاد فرماتے ہیں کہ طرار کا، اس نام
کے ساتھ اختصاص، اس کے چوری کے معاملے میں مبالغے کی وجہ سے ہے۔ کیونکہ
سارق، مال کی حفاظت کرنے والے سامنے، اس کی نیند اور حفاظت سے غفلت کی
حالت میں چوری کرتا ہے۔ اور طرار، ہوشیار انسان کے سامنے، اس کی حفاظت کی
جانب متوجہ ہونے کی حالت میں کرتا ہے۔ پس وہ اپنے فعل میں سارق سے زیادہ
مہارت رکھتا ہے۔ لہذا ہم نے جان لیا کہ اس کا فعل، اس فعل سے زیادہ کامل ہے، جو
چوری کے سلسلے میں واقع ہوتا ہے، چنانچہ اس کا قطع، لازم ہوگا۔ اور رباناش، تو وہ مال
کی حفاظت کی جانب متوجہ یا اس کا قصد رکھنے والے کے سامنے چوری نہیں کرتا، بلکہ
ان کے سامنے کرتا ہے، جو اچانک اس کے سامنے آتے ہیں، لیکن ان کا، حفاظت

أَصُولُ
الْحَمَلِ

خفی کا بیان

کفن کا کوئی ارادہ نہیں ہوتا۔ اور یہ فعل سرقتہ میں نقص کی ایک واضح دلیل ہے، پس اسی سبب سے اس کا قطع، لازم نہیں۔ (المبسوط۔ جزء 9۔ صفحہ 161۔ المکتبۃ الشاملۃ)

جب کہ بہار شریعت میں بحوالہ درمختار ہے،

امانت میں خیانت کی یا مال لوٹ لیا یا اچک لیا، تو قطع نہیں۔ یونہی کفن چرانے میں قطع نہیں، اگرچہ قبر، مقفل مکان میں ہو، بلکہ جس مکان میں قبر ہے، اس میں سے اگر علاوہ کفن کے کوئی اور کپڑا وغیرہ چرایا، جب بھی قطع نہیں، بلکہ جس گھر میں میت ہو، وہاں سے کوئی چیز چرائی، تو قطع نہیں، ہاں اگر اس فعل کا عادی ہو، تو بطور

سیاست، ہاتھ کاٹ دیں گے۔ (الدر المختار۔ کتاب السرقتہ۔ ج 6۔ ص 150)

(بہار شریعت۔ حد کا بیان۔ جلد اول۔ حصہ 9)



أصول
اکمّل

حنفی کا بیان

مُشْكِـل کا بیان

مُشْكِـل سے متعلقہ ضروری ابحاث

بحث اول:- مشکل کی تعریف و حکم۔

بحث ثانی:- اشکال کی وجوہات۔

أَصُولُ
اَلْمُكْمَلِ

مشکل کا بیان

مشکل کی تعریف و حکم

مشکل، ایسے کلام کا نام ہے، جس میں خفی سے زائد خفا پایا جائے اور اس میں موجود خفا، کسی خارجی قرینے کی وجہ سے نہیں، بلکہ خود نفس صیغہ کی بناء پر ہو، جس کے سبب یہ اپنے ہم مثل کلاموں میں ایسا داخل ہو گیا ہو کہ کسی ممتاز کر دینے والی دلیل کے بغیر، اس کی مراد پہچانی نہ جاسکے۔ لیکن متکلم کی وضاحت کے بغیر بھی، عقلاً، اس کا ادراک ممکن ہو۔

وضاحت:-

مشکل کلام میں، چند ایسے مفہومات کا احتمال ہوتا ہے کہ جن میں سے ہر ایک کا مراد لیا جانا، بظاہر ممکن نظر آتا ہے یا اس کے معنی میں گہرائی ہوتی ہے، جسے سرسری نظر سے جاننا مشکل ہوتا ہے۔ چنانچہ یہاں پیدا شدہ خفا، خود نفس صیغہ کی بناء پر ہوتا ہے، اس بناء پر اس میں خفی سے زیادہ خفا پایا جاتا ہے۔

حکم:- اس کا حکم یہ ہے کہ ازالہ ابہام سے قبل ہی، یہ اعتقاد رکھنا واجب

ہے کہ اس سے اللہ تعالیٰ کی جو بھی مراد ہو، حق ہے۔ پھر درست مراد تک پہنچنے کے لئے اولاً، لفظ کے مفہوم اصلی کی طلب اور اس کے بعد اس بات پر تامل کیا جاتا ہے کہ اس مفہوم کے مطابق، متکلم کی مراد اصلی کیا ہے۔ گویا کہ خفی میں صرف تامل، جب کہ مشکل میں اولاً طلب اور پھر تامل درکار ہوتا ہے۔

اشکال کی وجوہات

کلام میں اشکال، عموماً دو (2) وجوہات کی بناء پر ہوتا ہے۔

(1) معنی میں گہرائی کی وجہ سے۔

(2) کلام کے مختلف مفاہیم کا احتمال رکھنے کی بناء پر۔

وجہ اول کی وضاحت :-

یعنی بعض اوقات کلام میں الفاظ کا اصل مفہوم، بہت باریک اور دقیق ہوتا ہے، لہذا اسے سطحی نظر سے جاننا ممکن نہیں ہوتا، بلکہ اس کے لئے بہت گہری توجہ اور محتاط نظر درکار ہوتی ہے۔ یہی وجہ ہے کہ سرسری نگاہ ڈالنے والا، اکثر اس کے مفہوم حقیقی اور مقصودِ اصلی تک نہیں پہنچ پاتا۔ جیسا کہ

اللہ ﷻ کا فرمان ہے،

وَأِنْ كُنْتُمْ جُنُبًا فَاطَّهَّرُوا

یعنی اگر تم پر حالتِ جنابت طاری ہو جائے، تو (خوب) پاک ہو جاؤ۔ (المائدہ - آیت نمبر 6)

اس آیت میں لفظ **فَاطَّهَّرُوا** مستعمل ہے، جس کے حروفِ اصلیہ ط ہر

ہیں اور معنی ”پاک ہونا“ ہے اور یہاں عین کلمے یعنی ”**ھ**“ پر تشدید ہے۔

اور انہیں حروفِ اصلیہ کے ساتھ لفظ **يَطَّهَّرُنَّ**، استعمال ہوا ہے، لیکن

یہاں ”**ھ**“، بغیر تشدید کے لائی گئی ہے۔ چنانچہ



ارشادِ باری تعالیٰ ہے،

**وَيَسْأَلُونَكَ عَنِ الْمَحِيضِ قُلْ هُوَ آذَىٰ
فَاعْتَرِزُوا النِّسَاءَ فِي الْمَحِيضِ وَلَا تَقْرُبُوهُنَّ حَتَّىٰ يَطْهُرْنَ۔**

یعنی (اے رسول!) لوگ، آپ سے (حالت) حیض (میں عورتوں سے قربت کے) بارے میں سوال کرتے ہیں، آپ فرما دیجئے، وہ ایک گندگی ہے، چنانچہ تم (عورتوں کی حالت حیض میں) ان سے دور رہو اور ان سے قربت نہ کرو، یہاں تک کہ وہ پاک ہو جائیں۔

(البقرہ۔ آیت نمبر 222)

اب غسل کے بارے میں نازل کردہ آیت میں یہ اشکال پیدا ہو گیا کہ اگر یہاں بھی فقط پاکی مراد ہوتی، تو ”ھ“ کو بغیر تشدید کے بھی ذکر کیا جاسکتا تھا۔

لہذا اس اشکال کو دور کرنے کے لئے اولاً ہائے مشدودہ کی وجہ سے معنی میں پیدا ہونے والی تبدیلی کو طلب کرنا ضروری ہوا۔ کیونکہ ضابطہ ہے کہ **زِيَادَةُ اللَّفْظِ تَدُلُّ**

عَلَىٰ زِيَادَةِ الْمَعْنَىٰ۔ یعنی لفظ (یا حروف) کی زیادتی، معنی کی زیادتی پر دلالت کرتی ہے۔ چنانچہ

بعد تحقیق معلوم ہوا کہ یہاں تشدید کی زیادتی سے، پاکی حاصل کرنے میں مبالغہ ظاہر کرنا مراد ہے، جس کا تقاضا ہے کہ بعد جنابت، پورے بدن کو اچھی طرح اور مبالغے کے ساتھ دھونا، مطلوب شرع ہے۔

اس طلب کے بعد، اب اس بات میں تامل درکار ہے کہ بدن کا اطلاق، پورے جسم کی کھال اور بالوں پر ہوتا ہے، تو ہمارے منہ کا اندرونی حصہ، اس حکم میں

شامل ہوگا یا نہیں؟... لہذا اس کی مکمل تحقیق یہ ہے کہ

یہ امر مسلم ہے کہ ظاہر بدن کا دھونا، فرض اور باطن کا، ساقط ہوتا ہے۔ اب منہ کے سلسلے میں ابہام پیدا ہو گیا، کیونکہ اگر منہ کھول لیا جائے، تو یہ ظاہر کے مشابہ ہو جاتا ہے، یہی وجہ ہے کہ اگر حالتِ روزہ میں باہر سے کوئی شے، فقط منہ میں ڈالی جائے، نگلی نہ جائے، تو روزہ قائم رہتا ہے۔ اب اس مشابہت کا تقاضا ہے کہ دیگر ظاہر بدن کی مثل، منہ کا دھونا بھی فرض ہونا چاہیے۔

اور اگر منہ بند رکھا جائے، تو یہ باطن کے موافق لگتا ہے، یہی وجہ ہے کہ حالتِ روزہ میں، منہ میں موجود، اپنا تھوک نکلنے سے روزہ نہیں جاتا۔ اب یہ مشابہت، مطالبہ کرتی ہے کہ منہ کا دھونا، دیگر باطنی اعضاء کی طرح، ساقط ہونا چاہیے۔

لہذا فقہاء نے منہ کے ظاہر کو، طہارتِ کبریٰ کے ساتھ لاحق کرتے ہوئے، اسے جنابت میں واجب قرار دیا، جب کہ اندرونی حصے کو طہارتِ صغریٰ کے ساتھ خاص کرتے ہوئے، وضو میں، اس کے عدم وجوب کے قائل ہوئے۔

وجہ ثانی کی وضاحت:-

یعنی بسا اوقات کلام میں مستعمل الفاظ، ایک سے زائد معانی کا احتمال رکھتے ہیں، جس کی وجہ سے اولاً اصل معنی کی طلب اور پھر مرادِ متکلم کے حصول کے لئے تامل درکار ہوتا ہے۔ جیسے آیتِ تر بص میں لفظ قروء، طہر اور حیض کا اور بابِ طلاق میں لفظ کتایہ، اپنے معنی اصلی اور طلاق، دونوں کا احتمال رکھتا ہے۔



سوال:-

مذکورہ قسم سے بظاہر، مشترک اور مشکل.. نیز.. حقیقت و مجاز اور مشکل، ایک ہی معلوم ہوتے ہیں، تو انہیں الگ الگ قسم کیوں شمار کیا گیا؟...

جواب:-

ضمناً اس کی وضاحت ماقبل گزر چکی۔ تفصیل یہ ہے کہ مشترک و حقیقت و مجاز، کلمے کی اقسام سے ہیں، جب کہ مشکل، کلام کی ایک قسم ہے۔ جب ایک لفظ باعتبار وضع، مختلف معانی کا احتمال رکھے، تو اسے مشترک کہتے ہیں اور اس کے کسی ایک معنی کو فوقیت دینے سے قبل، مراد متکلم کو سمجھنے میں جو ابہام پیدا ہوتا ہے، اس کی بناء پر کلام، مشکل کہلاتا ہے۔ لہذا دونوں کا بنیادی فرق واضح ہو گیا۔ اسی پر، حقیقت و مجاز کو بھی قیاس کر لینا چاہئے۔



اصول
المحل

مشکل کا بیان

مُجْمَلِ کَابِیَان

مجمل سے متعلقہ ضروری ابحاث

بحث اول:- مجمل کی تعریف، حکم اور افعال حسیہ و شرعیہ
کابیان۔

بحث ثانی:- مجمل کے بیان کی اقسام۔

أَصُولُ
اَكْمَلُ

مجمل کابیان

بحث اول:-

مُجْمَل کی تعریف، حکم اور

أفعال حِسِّيَّة و شَرْعِيَّة کا بیان

مُجْمَل، ایسے کلام کو کہتے ہیں، جس میں خفا، خود نفس صیغہ کی بناء پر ہو اور مُجْمَل (یعنی شارع) کے بیان کے بغیر، عقلاً اس کی مراد تک رسائی ممکن نہ ہو۔

وضاحت:-

افعال و اعمال، دو طرح کے ہوتے ہیں۔

(i) أفعال حِسِّيَّة۔ (ii) أفعال شَرْعِيَّة۔

(i) أفعال حِسِّيَّة:-

وہ افعال ہیں، جو رو و شرع سے پہلے، جو معنی و تعریف رکھتے تھے، شارع ﷺ نے اس میں کوئی تبدیلی نہ فرمائی۔ جیسے زنا کا جو مفہوم زمانہ جاہلیت میں تھا، رحمتِ عالم ﷺ نے اسے بعینہ قائم رکھا۔ گویا کہ من جانب شرع، جن کا کوئی نیا تعارف حاصل نہ ہو، افعال حسیہ کہلاتے ہیں۔

(ii) أفعال شَرْعِيَّة:-

وہ افعال ہیں، جو رو و شرع سے پہلے، جو معنی و تعریف رکھتے تھے، شارع ﷺ نے اس میں تبدیلی فرمادی ہو۔ جیسے نکاح، طلاق، عدت، نان نفقہ، بیع، اجارہ، حج اور روزہ وغیرہا کے، زمانہ جاہلیت میں جو مفہومات تھے، رحمتِ عالم ﷺ نے انہیں

بالکل یا بہت حد تک تبدیل فرما دیا۔ گویا کہ من جانبِ شرع، جن کا کوئی نیا تعارف، حاصل ہو، افعالِ شرعیہ کہلاتے ہیں۔

اس تفصیل سے بخوبی سمجھا جاسکتا ہے کہ چونکہ مُجْمَل کا تعلق، افعالِ شرعیہ سے ہوتا ہے اور افعالِ شرعیہ کی حقیقت کا حصول، بغیر تعارفِ شرع کے ممکن نہیں، چنانچہ جب تک مُجْمَل (یعنی شارع ﷺ) بذاتِ خود اس کی وضاحت و تعارف پیش نہ فرمائیں، فقط عقل سے اس کی حقیقت کا ادراک ممکن نہیں ہوتا۔

نوٹ:-

(i) یہ تمام تر تفصیل صرف اس مُجْمَل کی ہے، جس کا تعلق، قرآن و حدیث سے ہو۔ اگر اس قسم کا غیر واضح کلام، عام بول چال میں استعمال کیا جائے، تو اس میں افعالِ شرعیہ کی قید ملحوظ نہ ہوگی۔

(ii) اگر کسی کلام میں کوئی لفظ مشترک یا ایسا لفظ استعمال کیا گیا ہو، جس میں حقیقت و مجاز کا احتمال ہو، تو اگر لفظ مشترک میں سے ایک معنی... یا... معنی حقیقی و مجازی میں سے کسی ایک کی تعیین، از خود، بذریعہ دلیل ممکن ہو، تو وہ کلام، مُشْکِل اور اگر متکلم کی وضاحت کے بغیر ممکن نہ ہو، تو مُجْمَل کہلائے گا۔

(ii) متکلم کی جانب سے کی گئی وضاحت کو، مُجْمَل کا بیان کہا جاتا ہے۔

حکم:-

اس کا حکم یہ ہے کہ اولاً ازالہ ابہام سے قبل ہی، یہ اعتقاد رکھنا واجب ہے کہ اس سے اللہ تعالیٰ کی جو بھی مراد ہو، حق ہے۔

پھر درست مراد تک پہنچنے کے لئے اولاً، مُجْمَل و متکلم سے



استفسار، پھر مراد متکلم تک پہنچنے کے لئے طلب اور تامل درکار ہوتا ہے۔

گویا کہ خفی میں صرف تامل، مشکل میں طلب اور تامل، جب کہ مُجْمَل میں استفسار، طلب اور تامل درکار ہوتا ہے۔

مثال:-

اللہ ﷻ کا فرمان ہے،

وَاحِلُّ اللّٰهُ الْبَيْعَ وَحَرَّمَ الرِّبَا - یعنی اور اللہ نے بیع کو حلال

اور ربا کو حرام فرمایا۔ (البقرۃ - آیت نمبر 275)

اس آیت کریمہ میں بیع کو حلال اور ربا کو حرام قرار دیا گیا ہے۔ کلام عرب

میں لفظ ربا، ”مطلقاً زیادتی“ کے لئے مستعمل ہے۔ اس مفہوم کے اعتبار سے کلام میں اجمال پیدا ہو گیا، کیونکہ بیع سے بھی نفع کی زیادتی مراد ہوتی ہے۔ تو اب یہ معلوم نہیں ہو رہا کہ مُجْمَل کے نزدیک کون سی زیادتی مراد ہے۔ اور چونکہ اس کا تعلق، افعال شرعیہ سے ہے، لہذا صرف عقل کے ذریعے اس تک رسائی بھی ممکن نہیں۔ پس ضروری ہوا کہ اولاً شارع ﷺ سے استفسار کیا جائے۔ استفسار کے سلسلے میں کی گئی کوشش کے نتیجے میں، یہ حدیث حاصل ہوئی۔

رسول اللہ ﷺ کا فرمان ہے،

لَا تَبِيعُوا الذَّهَبَ بِالذَّهَبِ وَلَا الْوَرِقَ بِالْوَرِقِ وَلَا الْبُرَّ

بِالْبُرِّ وَلَا الشَّعِيرَ بِالشَّعِيرِ وَلَا التَّمْرَ بِالتَّمْرِ وَلَا الْمِلْحَ بِالْمِلْحِ إِلَّا سَوَاءً بِسَوَاءٍ عَيْنًا بَعَيْنٍ مَنْ زَادَ أَوْ زَادَ فَقَدْ أَرَبَى - یعنی تم سونے

کو سونے کے، چاندی کو چاندی کے، گندم کو گندم کے، جو کو جو کے، کھجور کو کھجور کے اور نمک کو نمک کے بدلے میں، فقط برابر برابر اور نقد بیچو، جس نے زیادتی کی، تو بے شک اس نے سود لیا۔ (شرح معانی الآثار۔ حدیث نمبر 5482)

اس استفسار کے بعد، اب اس امر کی طلب ضروری ہے کہ کن عِلَل کی بناء پر اس زیادتی کو حرام قرار دیا گیا ہے۔ چنانچہ اس کی تحقیق یہ ہے کہ

اس حدیث میں، رحمتِ عالم ﷺ نے 6 چیزوں کی، ان کی ہم جنس کے ساتھ بیچنے کی، جوازی وغیر جوازی صورت کا ذکر فرمایا ہے۔ ان میں سے سونے، چاندی کی، وَزْن اور باقی چار کی، مِکْثَل یعنی پیمانے سے ناپ کے ذریعے خرید و فروخت کی جاتی تھی۔ چنانچہ بخوبی معلوم ہو گیا کہ حَرَمَ الرِّبَا میں ربا سے مراد وہ زیادتی ہے، جسے دو ہم جنس، موزونی یا مکلیلی اشیاء کی بیچ کے وقت لیا دیا جائے۔ جیسے 50 من پرانی گندم کو 60 من نئی گندم کے بدلے میں بیچتے ہوئے، 10 من کی زیادتی۔ لہذا معلوم ہو گیا کہ بیچ کے جس فرد میں، دو ہم جنس موزونی یا مکلیلی اشیاء کی خرید و فروخت، کمی بیشی کے ساتھ کی جا رہی ہو، تو اس سے حاصل ہونے والا نفع ربا یعنی سود اور حرام اور ایسی بیچ ناجائز ہوگی۔

اس طلب کے بعد خریدے بیچے جانے والے، ہر فرد یعنی بیچ سے حاصل ہونے والے نفع کے بارے میں تامل ضروری ہوا کہ وہ حلال بیچ سے حاصل ہونے والے جائز نفع کے تحت آرہا ہے.. یا.. ربا کے ضمن میں۔ لہذا جہاں جہاں قدر و جنس

(یعنی موزونی و مکیلی اور ایک جنس کے ہونے) کی علت کے ساتھ کسی بیشی پائی جائے، اس کے لئے سود اور حرام.. اور.. برابری کی صورت میں، جائز و حلال کا حکم ہوگا۔



أصول
أتمل

مجموعہ کابیان

بحث ثانی:-

مُجْمَل کے بیان کی اقسام

مُجْمَل کے بیان کی دو اقسام ہیں۔

(i) شافی۔ (ii) غیر شافی۔

(i) شافی:-

یعنی ایسا بیان، جس کے بعد مزید کسی وضاحت کی ضرورت باقی نہ رہے۔
جیسے صلوٰۃ کا لغوی معنی، دعا تھا، لیکن رحمتِ عالم ﷺ نے اس سے ارکانِ مخصوصہ
مراد لینے کی تلقین فرمائی اور پھر اس کے بارے میں اس قدر بیان فرمایا کہ نماز کا کوئی
پہلو تشنہ نہ رہا۔

(ii) غیر شافی:-

یعنی ایسا بیان، جس کے بعد بھی مزید وضاحت کی ضرورت باقی رہے۔
جیسا کہ
شارع اللہ ﷺ نے ربا کے بارے میں اگرچہ تفصیل سے بیان فرمایا، لیکن اس
کے باوجود حضرت عمر فاروق رضی اللہ عنہ فرمایا کرتے تھے،

خَرَجَ النَّبِيُّ صَلَّى اللَّهُ عَلَيْهِ وَسَلَّمَ مِنَ الدُّنْيَا وَلَمْ يُبَيِّنْ لَنَا بَوَابَ

الرِّبَا۔ یعنی رسول اللہ ﷺ دنیا سے اس حال میں تشریف لے گئے کہ ہم پرسود کی تمام

أصول
أكمل

مجمَل کا بیان

مُتَشَابِه کا بیان

مُتَشَابِه، وہ کلام ہے، جس میں خفی و مشکل سے زیادہ خفا پایا جائے اور تکلم کی جانب سے، دنیا میں اس کی وضاحت کی امید بھی نہ ہو۔
وضاحت:-

مُتَشَابِه و مُجْمَل میں ایک امر یکساں ہے کہ ان دونوں تک، عقلاً رسائی ممکن نہیں اور باہم فرق یہ ہے کہ مُجْمَل، کے لئے مُجْمَل کی جانب سے بیان کی امید ہوتی ہے، جب کہ مُتَشَابِه کے لئے نہیں۔

حکم:-

اس کا حکم یہ ہے کہ اس کی مراد حقیقی طلب کرنے سے رک جانا، واجب ہے۔ لیکن ساتھ ساتھ یہ اعتقاد رکھنا بھی لازم ہے کہ اس سے اللہ ﷻ کی جو بھی مراد ہو، حق ہے۔

مثال:-

جیسے قرآن کی بعض سورتوں کے شروع میں موجود حروفِ مقطعات، جیسے سورہ بقرہ کے آغاز میں الم۔

أمر کا بیان

امر سے متعلقہ ضروری ابحاث

بحث نمبر 1: امر کی تعریف۔

بحث نمبر 2: موجب امر کا بیان۔

بحث نمبر 3: مراد امر کے فقط صیغے کے ساتھ خاص ہونے کا بیان۔

بحث نمبر 4: امر بالفعل تکرار کا تقاضا نہیں کرتا۔

بحث نمبر 5: محسن کی وجہ سے مامور بہ کی اقسام و احکام۔

بحث نمبر 6: وقت کے ساتھ مقید ہونے یا نہ ہونے کے

اعتبار سے مامور بہ کی اقسام و احکام۔

بحث نمبر 7: وقت کے ظرف یا معیار ہونے کے اعتبار سے

مقید بالوقت کی اقسام و احکام۔

بحث نمبر 8: وقت میں یا اس کے بعد ادا کئے جانے کے

اعتبار سے مقید بالوقت کی اقسام و احکام۔

بحث نمبر 9: ادا و قضا کی اقسام۔

امر کی تعریف

بعض کے نزدیک، کسی کا مخاطب کو، علی سبیل الاستیغلاء، افعال

کہنا، امر کہلاتا ہے۔

اور بعض کہتے ہیں کہ

امر، ایک ایسا لفظ ہے، جو مخاطب سے، بطریق استیغلاء، طلب فعل

پر دلالت کرتا ہے۔

وضاحت:-

پہلی تعریف کی روشنی میں، متکلم کا، صیغہ امر کا تلفظ، امر ہے اور دوسری

تعریف کی رو سے، کسی حکم پر دلالت کرنے والا لفظ و صیغہ، امر کہلاتا ہے۔

لیکن دونوں تعریفات میں **استیغلاء** کی قید ملحوظ ہے۔ جس کا مطلب یہ

ہے کہ امر اسی وقت متحقق ہوگا کہ جب متکلم خود کو بلند و بڑا سمجھتے ہوئے، صیغہ

امر کا تلفظ کرے... یا.. فقط وہ صیغہ امر، امر کہلائے گا، جسے متکلم نے، خود کو مخاطب سے

بڑا و بلند سمجھتے ہوئے، ادا کیا ہو۔

اس قید کی وجہ سے وہ تمام صیغے امر اور ان کے تلفظ، امر ہونے سے

خارج ہو گئے، جنہیں بطریق دُعا.. یا.. التماس ذکر کیا گیا ہو۔ مثلاً

اگر کوئی اللہ ﷻ سے عرض کرے، اهدنا الصراط المستقیم، تو اسے

دعا کہیں گے، امر نہیں۔ یونہی اگر کوئی اپنے دوست سے کہے، **اَسْرَبْنِي الْمَاءَ**، مجھے پانی پلا دو، تو اسے امر نہیں، بلکہ التماس کہا جائے گا۔

نوٹ:-

﴿1﴾ دونوں تعریفات میں سے، دوسری تعریف ہی بہتر و انسب معلوم ہوتی ہے، کیونکہ اس میں کسی مجاز کا ارتکاب لازم نہیں آرہا، جب کہ پہلی تعریف میں کہنا پڑے گا کہ حقیقتاً صیغے کا تلفظ امر ہے، لیکن مجازاً صیغے کو ہی امر کہہ دیا جاتا ہے۔

﴿2﴾ طلب فعل کرنے والا **امر**.... جس سے طلب کیا جائے، اسے، **مامور**.. اور.. جس فعل کے ارتکاب کو طلب کیا جائے، اسے **مامور بہ** کہتے ہیں۔ مثلاً اللہ ﷻ نے نماز پڑھنے کا حکم دیا، تو اللہ ﷻ، **امر**، مکلف **مامور** اور نماز، **مامور بہ** ہے۔



مُوجِبِ امر کا بیان

جمہور کے نزدیک، مطلق امر کا مُوجِب، وجوب ہے۔ یعنی جب صیغہ امر، کسی چیز کے لزوم و عدم لزوم پر دلالت کرنے والے قرینے سے خالی ہو، تو اس سے فقط وجوب ہی مراد لیا جائے گا۔ جیسے

اللہ ﷻ کا فرمان ہے،

فَصَلِّ لِرَبِّكَ وَأَنْحَرْ۔ یعنی پس (اے رسول صلی اللہ علیک

وسلم!) آپ اپنے رب کے لئے نماز پڑھیں اور قربانی کریں۔ (الکوثر۔ آیت نمبر 2)

اس آیت کریمہ میں نماز اور قربانی کا حکم، عدم وجوب کے قرینے سے خالی

ہے، لہذا اسے، نماز اور قربانی کے وجوب کے سلسلے میں دلیل بنانا بالکل درست ہے۔

معلوم ہوا کہ صیغہ امر، وجوب کے لئے حقیقت اور دوسرے معانی کے لئے

مجاز ہے... یا... یوں کہہ لیں کہ صیغہ امر کا وجوب میں استعمال، حقیقت اور دیگر معانی

میں، مجاز ہے۔ اور یہ کہنا بھی درست ہوگا کہ صیغہ امر کا حقیقی معنی، وجوب اور باقی

معانی، مجاز ہیں۔

نوٹ:-

﴿1﴾ مُوجِبٌ... مُقْتَضِيٌّ... مُرَادٌ، ایک ہی چیز کے مختلف نام ہیں۔

﴿2﴾ چونکہ صیغہ امر بھی ایک مخصوص معنی کے لئے وضع کیا گیا ہے، لہذا اسے خاص

کی اقسام میں شمار کیا جاتا ہے۔



﴿3﴾ بعض اوقات فعل مضارع بھی، مجازاً امر کے معنی میں استعمال ہو کر،

ثبوتِ وجوب کا فائدہ دیتا ہے۔ بلکہ اس صورت میں ثابت ہونے والا وجوب، صیغہ

امر سے ثابت شدہ وجوب سے زیادہ مؤکد و پختہ ہوتا ہے۔ جیسا کہ

اللہ ﷻ کے فرمان **وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ** میں

لفظ **يَتَرَبَّصْنَ**، فعل مضارع اور امر کے معنی میں مستعمل ہے۔

اس کے تحت تفسیر بیضاوی میں ہے،

(یہاں **يَتَرَبَّصْنَ**، امر کے معنی میں خبر ہے اور عبارت کو (امر سے مضارع کی

جانب) تبدیل کرنا، تاکید اور اس جانب اشارے کے لئے ہے کہ یہ حکم عبارت، ان

احکام میں سے ہے کہ جن کی فرمانبرداری میں جلدی کرنا، واجب ہے۔

﴿4﴾ صیغہ امر، وجوب کے علاوہ، دیگر بہت سے معانی میں استعمال

کیا گیا ہے، جن میں سے کچھ یہ ہیں۔

(1) نَذْب (یعنی کسی چیز کے باعث ثواب ہونے کو ظاہر کرنے) کے لئے۔ جیسے

اللہ ﷻ کا فرمان ہے **فَكَاتِبُوهُمْ**۔ یعنی (جب کوئی معاہدہ ہو) تو اسے لکھ لو۔

(النور۔ آیت نمبر 33)

(2) اِرْشَان (یعنی کسی دنیوی مصلحت پر تنبیہ) کے لئے۔ جیسے قرآن میں

ہے **وَأَشْهِدُوا إِذَا تَبَايَعْتُمْ**۔ یعنی جب تم خرید و فروخت کرو، تو گواہ طلب کر لو۔

(البقرہ۔ آیت نمبر 282)

(3) اِبْسَاحَة (یعنی کسی شے کے جواز کو ظاہر کرنے) کے لئے۔ جیسے قرآن میں

ہے، فَكُلُوا مِمَّا امْسَكْنَ عَلَيْكُمْ۔ یعنی اس شکار میں سے کھاؤ، جسے تربیت

یافتہ شکاری جانور، تمہارے لئے چھوڑ دیں۔ (المائدہ۔ آیت نمبر 4)

(4) اِكْرَامٌ (یعنی کسی کی اظہارِ تعظیم) کے لئے۔ جیسے قرآن میں ہے،

اُدْخُلُوْهَا بِسَلَامٍ اٰمِنِيْنَ۔ یعنی جنت میں سلامتی کے ساتھ، امن کی حالت میں

داخل ہو جاؤ۔ (الحجور۔ آیت نمبر 46)

(5) اِمْتِنَانٌ (یعنی اظہارِ احسان) کے لئے۔ جیسے قرآن میں ہے،

كُلُوْا مِمَّا رَزَقَكُمْ اللّٰهُ۔ یعنی اللہ کے عطا کردہ میں سے کھاؤ۔ (الانعام۔ 142)

(6) اِهْتِاٰفَةٌ (یعنی اظہارِ توجہ) کے لئے۔ جیسے قرآن میں ہے، ذُقْ

اِنَّكَ اَنْتَ الْعَزِيْزُ الْكَرِيْمُ۔ یعنی تو (عذاب) چکھ، بے شک تو ہی غالب

وکریم ہے۔ (الذخاں۔ آیت نمبر 49)

(7) تَسْوِيَةٌ (یعنی دو اشیاء کے درمیان برابری کے اظہار) کے لئے۔ جیسے قرآن

میں ہے، فَاصْبِرْ وَاَوْلَا تَصْبِرْ وَا۔ یعنی تم صبر کرو یا نہ کرو۔ (الطور۔ آیت نمبر 16)

(8) تَعَجُّبٌ (یعنی اظہارِ تعجب) کے لئے۔ جیسے قرآن میں ہے، اَسْمِعْ

بِهِمْ وَاَبْصِرْ۔ یعنی وہ کیا ہی سنتے اور صبر کرتے ہیں۔ (مریم۔ آیت نمبر 38)

(9) تَكْوِيْنٌ (یعنی اظہارِ کمالِ قدرت) کے لئے۔ جیسے قرآن میں ہے،

كُنْ فَيَكُوْنُ۔ یعنی ہو جا، تو وہ ہو جاتی ہے۔ (البقرۃ۔ آیت نمبر 117)

(10) اِحْتِقَارٌ (یعنی اظہارِ حقارت) کے لئے۔ جیسے قرآن میں ہے،

اَضْوَالٌ
اَكْمَلُ

امرکابیان

أَلْقُوا مَا أَنْتُمْ مُلْقُونَ - یعنی (موسیٰ نے فرمایا، اے جادو گرو!) تم ڈالو، جو تم ڈالنے والے ہو۔ (یونس - آیت نمبر 80)

(11) إْحْبَار (یعنی کسی چیز کی خبر دینے) کے لئے۔ جیسے قرآن میں ہے،
فَلْيَضْحَكُوا قَلِيلًا وَلْيَبْكِوْا كَثِيْرًا - یعنی پس چاہئے کہ وہ ہنسیں کم اور روئیں زیادہ۔ (التوبہ - آیت نمبر 82)

(12) تَهْلِيْد (یعنی دھمکانے) کے لئے۔ جیسے قرآن میں ہے،
إِعْمَلُوا مَا شِئْتُمْ - یعنی تم جو چاہو کرو۔ (الْفَصْلَتْ - آیت نمبر 40)

(13) إِنْذَار (یعنی ڈرانے) کے لئے۔ جیسے قرآن میں ہے، قُلْ
تَمَتَّعُوا - یعنی کہہ دو، تم (دنیا سے کچھ) نفع اٹھا لو۔ (ابراہیم - آیت نمبر 30)

(14) تَعْجِيْز (یعنی مخاطب کو عاجز کر دینے) کے لئے۔ جیسے قرآن میں ہے،
فَاتُوا بِسُوْرَةٍ مِّنْ مِّثْلِهِ - یعنی (اے کافرو!) تم اس (قرآن) کی مثل، ایک سورت ہی لے آؤ۔ (البقرہ - آیت نمبر 23)

(15) تَسْخِيْر (یعنی مخاطب کو مسخر کر دینے) کے لئے۔ جیسے قرآن میں ہے،
كُوْنُوْا قِرْدَةً خَاسِيْنِيْنَ - یعنی (اے ہنپے کے دن کے بارے میں نافرمانی کرنے والو!) تم دھتکارے ہوئے بند رہو جاؤ۔ (البقرہ - آیت نمبر 65)

(16) تَأْدِيْب (یعنی ادب سکھانے) کے لئے۔ جیسے رسول اللہ ﷺ نے
حضرت ابوسلمہ رضی اللہ عنہ سے فرمایا، كُلْ مِمَّا يَلِيْكَ - یعنی (کسی کے ساتھ، کھانا کھاتے ہوئے، برتن میں سے) اس جگہ سے کھاؤ، جو تم سے متصل ہے۔ (الصَّحِيْحُ لِلْبِيْهَارِيِّ - 5376)

مراد الامر کے فقط صیغے کے ساتھ

خاص ہونے کا بیان

جمہور علمائے اصول کے نزدیک، مراد امر یعنی وجوب، فقط صیغے کے ساتھ خاص ہے، چنانچہ فعل نبی ﷺ سے وجوب ثابت نہ ہوگا۔ جب کہ امام شافعی رحمہ اللہ اور امام مالک کے بعض اصحاب رحمہم، فعل نبی ﷺ کو بھی ثبوت وجوب کا ذریعہ و سبب تسلیم کرتے ہیں۔

وضاحت و تفصیل:-

اس بارے میں تفصیل یہ ہے کہ ثبوت وجوب کے سلسلے میں، دو چیزیں

مُتَّفَقٌ عَلَيْهِمَا (یعنی ان پر سب کی جانب سے اظہار اتفاق) اور ایک **مُتَنَازِعٌ فِيهِ** (یعنی اس میں اختلاف کیا گیا) ہے۔

مُتَّفَقٌ عَلَيْهِمَا یہ ہیں۔

(1) جس فعل پر، نبی کریم ﷺ نے دوام و استمرار و پابندی اختیار فرمائی اور

جواز امت کے لئے کبھی ترک نہ فرمایا، جیسے، قربانی... اور... جو فعل، کسی مَجْمَل کے بیان کے سلسلے میں صادر ہوا، جیسے، اللہ ﷻ نے نورہ نساء (آیت نمبر 43) میں، تیمم کے

سلسلے میں، ہاتھوں کے مسح کو مَجْمَل ذکر کرتے ہوئے ارشاد فرمایا **فَامْسَحُوا**

بِوُجُوهِكُمْ وَآيَدِيكُمْ۔ یعنی پس تم اپنے چہروں اور ہاتھوں کا مسح کرو۔ اور رسول

کریم ﷺ کا دونوں ہاتھوں کا کہنیوں سمیت مسح کرنا، اس کا بیان تھا، تو وہ امت پر واجب ہو جاتا ہے۔

(2) جو عمل، نبی کریم ﷺ کے ساتھ خاص ہو، جیسے چار سے زیادہ ازواج کو ایک ساتھ نکاح میں رکھنا.. یا.. سہواً آپ سے صادر ہوا ہو، جیسے چار رکعتی نماز میں بھول کر، دو پر سلام پھیر دینا.. یا.. وہ افعال، جو عادت آپ سے صادر ہوئے، جیسے کھانے پینے سونے جاگنے وغیرہ اسے متعلقہ افعال، تو اول و ثانی الذکر میں پیروی حرام اور ثالث الذکر میں فقط مستحب ہے۔

اُمْتَنَّا زَع فِيْهِ امر یہ ہے کہ جو فعل نبی ﷺ، ان مذکورہ بالا افعال میں سے نہ ہو، نہ ہی آپ نے اس پر استقامت اختیار فرمائی، تو کیا وہ بھی امت کے لئے واجب الاتباع ہوتا ہے یا نہیں۔ یہی وہ اختلاف ہے، جسے اوپر بیان کیا گیا۔ چنانچہ

امام شافعی رحمہ اللہ کا موقف:-

امام شافعی رحمہ اللہ کے نزدیک، ایسے فعل سے بھی وجوب ثابت ہو سکتا ہے۔ آپ اپنے موقف پر، قرآن و حدیث سے دلائل پیش فرماتے ہیں۔ چنانچہ

استدلال (1):-

اللہ ﷻ نے سورہ ہود میں ارشاد فرمایا **وَمَا أَمْرُ فِرْعَوْنَ**

بِرَشِيدٍ۔ یعنی فرعون کا عمل، درست نہ تھا۔ (آیت نمبر 97)

وجہ استدلال:-

یہاں لفظ امر سے مراد، فعل ہے، قول نہیں، کیونکہ آگے لفظ **رَشِيدٍ** آیا ہے

جو فعل کی صفت ہے، کیونکہ قول کی صفت رشید نہیں، بلکہ **سَدِيد** آن ہے۔ اور الفاظ سے اس کے حقیقی معنی مراد لینا ہی، اصل ہے، چنانچہ معلوم ہوا کہ لفظ امر، قول و فعل میں مشترک ہے، یعنی جب امر بولا جائے گا، تو باعتبار حقیقت، قول و فعل، دونوں ہی اس کے معنی موضوع لہ ہوں گے۔ اب چونکہ با اتفاق جمہور علماء، جب صیغہ امر کا تلفظ کیا جائے اور وجوب کے علاوہ کوئی اور معنی مراد لینے پر قرینہ نہ ہو، تو وجوب ہی ثابت ہوتا ہے، کیونکہ یہ اس کی حقیقت کے لوازم میں سے ہے، تو پھر یقیناً مطلقاً فعل سے بھی وجوب ثابت ہو سکتا ہے۔

استدلال (2):

غزوہ خندق میں رحمت کونین ﷺ کی جنگی مشغولیت میں چار نمازیں رہ گئیں۔ جب آپ نے فراغت پائی، تو ترتیب وار ان کی قضا ادا کی، پھر فرمایا،

صَلُّوا كَمَا رَأَيْتُمُونِي أُصَلِّي۔ یعنی تم اسی طرح نماز پڑھو، جیسے تم نے

مجھے نماز پڑھتے ہوئے دیکھا ہے۔ (اصح للبخاری۔ حدیث نمبر 631)

وجہ استدلال:

اس حدیث میں آپ نے اپنی متابعت کو لازم ٹھہرایا ہے، لہذا بطور نص معلوم ہو گیا کہ فعل رسول ﷺ بھی ثبوت وجوب کے لئے کافی ہے۔

جمہور کا موقف:

جمہور کے نزدیک وجوب فقط صیغہ سے ثابت ہوگا، فعل نبی ﷺ

سے نہیں۔ وہ اس پر عقلی و نقلی دونوں طرح دلائل پیش فرماتے ہیں۔

عقلی دلیل (1):

اہل لغت کا اس پر اتفاق ہے کہ اصل، اشتراک کی نفی ہے، یعنی جب کوئی لفظ مستعمل ہو اور ایک سے زائد معانی پر دلالت کر رہا ہو، تو اصل یہ ہے کہ ان میں سے ایک معنی کو حقیقت اور دوسرے کو مجاز قرار دیا جائے، نہ کہ بلا دلیل اس لفظ کو مشترک قرار دے کر، دونوں معانی کو، اس کا معنی موضوع لہ مان لیا جائے۔ لہذا امر کا اطلاق فقط قول پر ہونا چاہیے، نہ کہ قول و فعل دونوں پر۔

نیز یہاں نفی اشتراک کی ایک دلیل یہ بھی ہے کہ لفظ مشترک کی دلالت اپنے تمام معانی کی طرف، یکساں ہوتی ہے، جس کی علامت یہ ہے کہ جیسے ہی ایسا لفظ بولا جاتا ہے، انتقال ذہن ان تمام معانی کی طرف یکساں طور پر ہوتا ہے۔ جب کہ یہاں لفظ امر کہا جائے، تو انتقال ذہن، فقط قول کی جانب ہوتا ہے، نہ کہ فعل کی طرف۔ لہذا معلوم ہوا کہ فقط قول ہی اس کا حقیقی مصداق ہے۔

عقلی دلیل (2):

لفظ کی اپنے حقیقی معنی سے نفی ناجائز، جب کہ مجازی سے جائز ہوتی ہے۔ جیسے لفظ **آب**، باپ کے لئے حقیقت اور دادا کے لئے مجاز ہے۔ چنانچہ باپ سے **آب** کا انکار نہیں کیا جاسکتا، جب کہ دادا کے حق میں کہہ سکتے ہیں کہ یہ **آب** نہیں ہے۔

اب زیر بحث مسئلے میں دیکھا جائے، تو معلوم ہوگا کہ افعال کے ہوتے

ہوئے، امر کی نفی کی جاسکتی ہے، جب کہ حکمیہ قول کے تلفظ کے بعد امر کا انکار ہرگز جائز نہیں۔ مثلاً اگر کوئی شخص بہت سے افعال کرے، تو ہم کہہ سکتے ہیں کہ اس نے کوئی امر نہیں کیا۔ لیکن جب وہ صیغہ امر کا تلفظ کرے اور وہاں مقصود بھی امر ہی ہو، تو اب امر کا انکار نہیں کیا جاسکتا۔ لہذا معلوم ہوا کہ امر، قول میں حقیقت اور فعل میں مجاز ہے۔

نقلی دلیل (۱):

حضرت ابو سعید خدری رضی اللہ عنہ کہتے ہیں کہ رسول اللہ ﷺ نماز پڑھا رہے تھے، تو آپ نے (دوران نماز ہی) اپنی نعلین اتار دیں۔ چنانچہ (آپ کی بیروی میں) تمام مقتدی حضرات نے بھی اپنی اپنی نعلین اتار دیں۔ جب آپ نماز سے فارغ ہوئے، تو صحابہ رضی اللہ عنہم سے دریافت فرمایا کہ تم لوگوں نے اپنی نعلین کیوں اتاریں؟... عرض کی گئی، یا رسول اللہ (صلی اللہ علیک وسلم)! آپ نے اپنی نعلین اتاریں، تو ہم نے بھی اتار دیں۔ آپ نے فرمایا، (دوران نماز) جبرئیل میرے پاس آئے اور مجھے بتایا کہ آپ کی نعلین میں طہارت سے مانع کوئی چیز لگی ہے (چنانچہ اس وجہ سے میں نے نعلین اتاری تھیں)۔ پس جب تم میں سے کوئی نماز کے لئے آئے، تو اسے چاہئے کہ اپنی جوتیوں کو پلٹ کر دیکھ لے، اگر کوئی خراب چیز لگی پائے، تو اسے زمین سے رگڑ (کر صاف کر) دے اور پھر اس میں نماز پڑھ لے۔ (المصنف لابن ابی شیبہ - حدیث نمبر 7890)

وجہ استدلال:

جب صحابہ کرام رضی اللہ عنہم نے آپ کی بیروی میں اپنی نعلین اتاریں، تو رحمت کو نین ﷺ نے بطریق انکاران سے پوچھا کہ تم نے نعلین کیوں اتاریں؟...



أُصُولُ
اَلْمَكْمَلِ

امرکابیان

138

معلوم ہوا کہ اگر فعلِ نبی ﷺ کی اتباع، واجب ہوتی، تو آپ کبھی یہ سوال نہ فرماتے، کیونکہ واجب ادا کرنے والے سے یہ نہیں پوچھا جاتا کہ تم نے یہ عمل کیوں کیا۔

نقلی دلیل (2):

حضرت عبداللہ ؓ کہتے ہیں کہ ایک مرتبہ رسول اللہ ﷺ نے لگاتار (درمیان میں افطار کئے بغیر) روزے رکھے، تو (آپ کی پیروی میں) صحابہ ؓ نے بھی روزے رکھنے شروع کر دئے۔ پس اس طرح روزے رکھنا صحابہ ؓ پر شدید مشقت کا باعث بن گیا، تو رسول اللہ ﷺ نے انہیں اس سے منع کیا۔ صحابہ ؓ نے عرض کی، یا رسول (صلی اللہ علیک وسلم)! آپ بھی تو لگاتار رکھ رہے ہیں؟... تو آپ نے فرمایا، میرا معاملہ تمہارے معاملے کی طرح نہیں ہے، (میں تو اس طرح دن گزارتا ہوں کہ مجھے (اللہ ﷻ کی جانب سے) کھلایا، پلایا جاتا ہے۔

(الصحيح للبخاری۔ حدیث نمبر 1922)

وجہ استدلال:-

یہاں بھی انکارِ رسول ﷺ سے ثابت ہوا کہ افعال میں آپ کی پیروی واجب نہیں، نیز آپ ان سے، ان کی کمزور حالت کے بارے میں بھی سوال نہ فرماتے۔

جمہور کی جانب سے امام شافعی ؒ

کے دلائل کا جواب

آیت مبارکہ میں لفظ امر، مجازاً فعل کے معنی میں استعمال کیا گیا ہے۔ جس پر جمہور کی جانب سے پیش کی گئی دونوں نقلی دلیلیں، بخوبی دلالت کر رہی ہیں۔

نیز خندق والی حدیث میں عملِ رسول ﷺ کے اتباع کا وجوب، آپ کے فعل نہیں، بلکہ آپ کے قول مبارک **صَلُّوا كَمَا رَأَيْتُمُونِي أُصَلِّي** سے ثابت ہوتا ہے، لہذا اسے فعل نبی ﷺ سے ثبوتِ وجوب کے لئے بطورِ دلیل پیش کرنا، صحیح نہیں۔



أَصُولُ
أَكْمَلُ
امرکابیان

امر بالفعل، عموم و تکرار کا تقاضا

نہیں کرتا

امر کے تکرار و عموم کا تقاضا کرنے یا اس کا احتمال رکھنے کے سلسلے میں، تین مذاہب، قابل ذکر ہیں۔

﴿1﴾ اصحاب شافعی رحمہم اللہ میں سے ابو اسحاق اسفرائینی رحمہم اللہ کا مذہب۔

﴿2﴾ امام شافعی رحمہم اللہ کا مذہب۔

﴿3﴾ احناف رحمہم اللہ کا مذہب۔

مذاہب کی وضاحت سے قبل، چند

قابل ذکر امور

﴿i﴾ جس لفظ کا معنی قبیل و کثیر افراد پر دلالت کرے، اسے اسم جنس کہا جاتا ہے۔ یہی وجہ ہے کہ تمام مصادر، اگر مفعول مطلق نوعی یا عددی نہ ہوں، تو اسم جنس ہی ہوتے ہیں۔

﴿ii﴾ اسم جنس، جس فرد کا تقاضا کرے، وہ اس کا **مُوجِب** اور جس کا احتمال رکھے، وہ اس کا **مُحْتَمَل** کہلاتا ہے۔

﴿iii﴾ **مُوجِب**، بلانیت اور **مُحْتَمَل**، نیت کے ساتھ ثابت ہوتا ہے۔

﴿iv﴾ اسم جنس، جس معنی پر دلالت کرے، اس کا اقل یعنی ایک فرد، اس

اسم جنس کا مُؤَجِب اور کل افراد کا مجموعہ، اس کا مُحْتَمَل ہوتا ہے۔

﴿v﴾ جہاں شریعت نے کوئی تعداد مقرر کر دی ہو، وہاں اسم جنس کا فرد اَقْل، ایک اور مجموعہ کل افراد ہیں۔ مثلاً طلاق کا اَقْل فرد، ایک.. اور بکل افراد، تین ہیں۔ اور جہاں ایسا نہیں، وہاں اَقْل فرد، ایک.. اور بکل افراد، مکلف کی موت سے پہلے تک کے تمام افراد کا مجموعہ ہوگا۔ جیسے نماز کا اَقْل فرد، ایک.. اور بکل افراد، مکلف کی ساری زندگی کی نمازیں ہیں۔ جن کی صحیح تعداد، شمار کرتے رہنے کی صورت میں، بوقت موت ہی معلوم ہو سکتی ہے۔

﴿vi﴾ اقل فرد کو اسم جنس کا فرد حقیقی اور کل افراد کے مجموعے کو، اس کا فرد حکمی کہا جاتا ہے۔ مجموعے کو فرد حکمی اس لئے کہتے ہیں کہ یہ دوسرے مجموعوں کے مقابلے میں تنہا اور واحد ہوتا ہے، اگرچہ خود اس میں بہت سے افراد پائے جاتے ہیں۔ چنانچہ ایک طلاق، طلاق کا فرد حقیقی اور تین طلاقوں کا مجموعہ، اس کا فرد حکمی ہے۔ معلوم ہوا کہ فرد حقیقی، اسم جنس کا، مُؤَجِب اور فرد حکمی، اس کا مُحْتَمَل ہے۔

وضاحت اختلافِ مذاہب

ائمہ کے مابین اختلاف اس بات پر ہے کہ جب متکلم صیغہ امر کا تلفظ کرتا ہے، تو کیا یہ امر، اپنے مدلول معنی فعل، مثلاً طَلَّق، اور صَلَّوْا، صَلَّوْة، کے ایک سے زائد افراد کو شامل ہوتا ہے یا نہیں۔ مثال کے طور پر جب شوہر، اپنی زوجہ کو طَلَّقْنِي نَفْسِكَ کہے، تو یہ تفویض طلاق، فقط ایک پر واقع ہوگی یا دو اور تین کو بھی شامل ہوگی.. اور.. اللہ ﷻ کا فرمان اَقِمْوْا الصَّلٰوة، فقط ایک نماز کا وجوب



اصول
احتمل

امر کا بیان

قیام ثابت کرے گا یا مکلف کی زندگی کی دیگر نمازوں کو بھی شامل ہوگا۔ چنانچہ

ابو اسحق اسفرائنی ؒ کا موقف

مع دلیل

یہ کہتے ہیں کہ امر، عموم و تکرار کو واجب کرتا ہے۔ ہاں اگر اس سے مانع کوئی دلیل پائی جائے، تو اسے فوقیت حاصل ہوگی۔ لہذا جب شوہر، زوجہ کو **طَلَّقِي** **نَفْسِكَ** کہے اور تین طلاق کی نیت کرے یا کسی عدد مخصوص کی نیت نہ کرے، تو یہ قول ایک کے ساتھ ساتھ، دو اور تین کو بھی شامل ہوگا۔ ہاں اگر اس نے ایک یا دو کی نیت کی، تو اب یہ نیت، عموم مراد لینے سے مانع ہوگی، لہذا اتنی کا ہی اختیار ہوگا، جتنی اس نے نیت کی ہے۔

دلیل :-

ان کی دلیل یہ ہے کہ ہر امر، ایک ایسی طویل عبارت کا اختصار ہے، جس میں مصدر معرف باللام کے ساتھ، کسی فعل کو طلب کیا گیا ہوتا ہے۔ جیسے **اَضْرِبْ**، **اَفْعَلْ فِعْلَ الضَّرْبِ** اور **طَلَّقِي**، **اَفْعَلِي فِعْلَ الطَّلَاقِ** مختصر ہے۔ چنانچہ جب طویل عبارت میں مصدر اسم جنس موجود ہے اور اسم جنس قلیل و کثیر دونوں پر دال ہوتا ہے۔ نیز یہ لام استغراقی کے ساتھ **مُعْرَفٌ** ہے، چنانچہ اس الف لام استغراقی کی بناء پر بھی یہ اپنے فعل کے تمام افراد کو شامل ہے، تو اس عبارت سے مختصر کیا گیا امر بھی یقیناً عموم و شمول کا فائدہ دے گا۔ کیونکہ کلام طویل ہو یا اسے مختصر کر لیا گیا ہو، آل و نتیجہ و حکم میں دونوں برابر ہوتے ہیں۔

أَصُولُ
اَكْمَلُ

امرکابیان

143

امام شافعی ؒ کا موقف مع دلیل

آپ کے نزدیک چونکہ امر تکرار کا احتمال رکھتا ہے، لہذا اس سے ایک تو یقیناً مراد ہوگا، لیکن اگر نیت کی جائے، تو ایک سے زائد افراد بھی مراد لئے جاسکتے ہیں۔ چنانچہ

جب شوہر، اپنی زوجہ کو **طَلَّقِي نَفْسِكَ** کہے، تو عورت کو ایک طلاق کا حق تو ضرور حاصل ہوگا، لیکن اگر شوہر کہے کہ میں نے دو یا تین کی نیت کی تھی، تو اس کا بھی اعتبار کیا جائے گا۔

دلیل :-

ان کی دلیل بھی یہی ہے کہ ہرامر، ایک ایسی طویل عبارت کا اختصار ہوتا ہے، جس میں مصدر کے ساتھ، کسی فعل کو طلب کیا گیا ہوتا ہے۔ لیکن امام شافعی کے نزدیک یہاں طویل عبارت میں مصدر، نکرہ ہوگا۔ کیونکہ یہاں طویل عبارت، تصحیح کلام کی غرض سے، بطریق اقتضاء ثابت ہوگی اور جو چیز اقتضاء ثابت ہو، وہ بقدر ضرورت ہوتی ہے اور یہاں مصدر نکرہ سے ضرورت پوری ہو جاتی ہے، تو معرفہ مراد لینا ضرورت سے زائد ہوگا۔ نیز صیغہ امر میں بھی کوئی ایسی چیز نہیں ہوتی، جو اس الف لام پر دلالت کرے۔ چنانچہ آپ کے نزدیک **اَضْرِبْ، اَفْعَلْ فِعْلٌ ضَرْبٌ** اور **طَلَّقِي، اَفْعَلِي فِعْلٌ طَلَاقٌ** سے مختصر ہے۔ اب چونکہ نکرہ، اثبات کے بعد اگرچہ خاص ہوتا ہے، لیکن اگر کوئی قرینہ پایا جائے، تو عموم کو قبول کرتا ہے، کیونکہ یہ اسم جنس ہے اور اسم جنس عموم کا احتمال رکھتا ہے۔ یہی وجہ ہے کہ جب نبی کریم ﷺ نے حج کا حکم

بیان کرتے ہوئے فرمایا،

أَيُّهَا النَّاسُ قَدْ فَرَضَ اللَّهُ عَلَيْكُمُ الْحَجَّ

فَحُجُّوا۔ یعنی اے لوگو! بے شک اللہ نے تم پر حج فرض کر دیا ہے، چنانچہ تم حج کرو۔

تو حضرت اقرع بن حابس رضی اللہ عنہ نے عرض کی کہ کیا ہر سال ہم پر حج فرض ہے؟... رسول اللہ صلی اللہ علیہ وسلم نے کوئی جواب نہ دیا۔ انہوں نے یہ سوال تین مرتبہ دہرایا، تو رحمتِ عالم صلی اللہ علیہ وسلم نے ارشاد فرمایا، اگر میں ہاں کہہ دیتا، تو ہر سال حج فرض ہو جاتا اور یقیناً تم اس کی استطاعت نہ رکھتے۔ (اصح مسلم - حدیث نمبر 1337)

حضرت اقرع رضی اللہ عنہ اہل لسان و فصحاء عرب میں سے تھے اور اسلوبِ کلام کو بہترین سمجھتے تھے، اب اگر امر، تکرار کا احتمال نہ رکھتا، تو آپ کبھی اپنا سوال بار بار نہ دہراتے، نیز شارع صلی اللہ علیہ وسلم بھی یوں نہ کہتے کہ اگر میں ہاں کہہ دیتا، تو ہر سال حج فرض ہو جاتا۔ لیکن جب رسول اللہ صلی اللہ علیہ وسلم نے منع فرمایا، تو یہ صراحت، اس بات پر دلیل ہو گئی کہ اس مقام پر امر، تکرار و عموم کے ساتھ نہیں ہے۔ اور کلام طویل ہو یا اس کا اختصار کر لیا گیا ہو، مال و نتیجہ و حکم میں دونوں برابر ہوتے ہیں، لہذا امر بھی عموم کا احتمال رکھے گا۔

أضاف رضی اللہ عنہ کاموقف مع دلیل

ہمارے نزدیک، کوئی بھی امر، بذاتِ خود، نہ تکرار و عموم کا تقاضا کرتا ہے، نہ اس کا احتمال رکھتا ہے، لہذا یہ فقط فرد و واحد کو شامل ہوگا۔ اب یہ عام ہے کہ وہ فرد، حقیقی

ہو یا حکمی۔ ہاں یہ ضرور ہے کہ فردِ حقیقی بلا نیت، جبکہ فردِ حکمی نیت کے ساتھ ثابت ہوگا۔ لہذا **طَلَّقِي نَفْسَكَ** سے، عورت کو فقط ایک طلاق کا حق حاصل ہوگا، لیکن اگر شوہر کہے کہ میں نے تین کی نیت کی تھی، تو اس کا اعتبار کیا جائے گا۔ ہاں اگر وہ دو کی نیت کرتا، تو بھی صرف ایک ہی واقع ہوتی، کیونکہ دو، طلاق کا نہ فردِ حقیقی ہے، نہ فردِ حکمی۔

دلیل :-

ہمارے نزدیک بھی ہر امر، ایک ایسی طویل عبارت کا اختصار ہے، جس میں مصدر کے ساتھ، کسی فعل کو طلب کیا گیا ہو۔ اب یہ عام ہے کہ اسے نکرہ تسلیم کیا جائے یا معرفہ۔ چنانچہ جب کوئی **اَضْرَب**، کہتا ہے، تو اس کی اصل **اَفْعَلُ فِعْلٌ** **ضَرَبَ** یا **الضَّرْبُ** دونوں ہو سکتی ہے، یونہی **طَلَّقِي** کی اصل **اَفْعَلِي فِعْلٌ** **تَطْلِيْقِي** یا **التَّطْلِيْقِي** ہوگی۔ اور اس طویل عبارت میں موجود مصدر یقیناً واحد ہے، کیونکہ اس میں تشبیہ یا جمع کی کوئی علامت نہیں۔ اور جب یہ مفرد ہے، تو اس میں عدد کا احتمال نہیں ہو سکتا، کیونکہ عدد و فرد میں، آپس میں منافات ہے۔ معلوم ہوا کہ یہ مصدر، مطلقاً فعل پر دلالت کرے گا، دو یا تین یا چار افعال پر نہیں اور نہ ہی ان کا احتمال رکھے گا اور جب طویل عبارت میں ایک سے زائد پر دلالت نہیں، تو مختصر کی دلالت بھی صرف فرد پر ہوگی۔ اب یہ عام ہے کہ وہ حقیقتاً فرد ہو یا معنی۔ حقیقتاً سے مراد، ایک اور معنی سے مراد، کل افراد کا مجموعہ ہے۔ چنانچہ تفویض طلاق کے مسئلے میں اگر شوہر کوئی نیت نہ کرے، تو موجب و فردِ حقیقی ہونے کی وجہ سے ایک طلاق کا حق

تفویض ہوگا۔ اور اگر وہ تین کی نیت ظاہر کرے، تو اس کا اعتبار کیا جائے گا، کیونکہ تین، طلاق کا محتمل اور فردِ حکمی ہے۔ لیکن اگر دو کی نیت کرنا بتائے، تو اسے لغو قرار دیا جائے گا، کیونکہ دو، محض ایک عدد ہے، جس میں نہ حقیقتاً فردیت ہے، نہ حکماً و معنی۔ لہذا یہ نہ موجب ہے، نہ محتمل اور اس صورت میں بھی فقط ایک تفویض ہوگی۔

اعتراض:-

جب احناف کے نزدیک امر تکرار کا تقاضا نہیں کرتا، تو عبادات میں تکرار کیسے پیدا ہوتی ہے؟... مثلاً جب امر سے ایک نماز کی ادائیگی کا وجوب ثابت ہو گیا، تو اگلی نماز کے لئے نیا امر ہونا چاہیے یا اس کے بعد ذمے میں کوئی نماز واجب ہی نہ ہو۔ لیکن اس کے برعکس قرآن میں موجود ایک ہی امر سے پوری زندگی کی نمازوں کا وجوب ثابت کرنا، ثابت کرتا ہے کہ احناف بھی امر میں تکرار کے قائل ہیں۔

جواب:-

عبادات میں تکرار صیغہ امر کی بناء پر نہیں، بلکہ یہ تکرار، عبادات کے اسباب کے تکرار کی وجہ سے ہے۔ تفصیل یہ ہے کہ جب عبادت کا سبب پیدا ہوتا ہے، تو اس کا نفس وجوب بھی پیدا ہو جاتا ہے یعنی وہ عبادت، مامور کے ذمے لازم ہو جاتی ہے اور جب نفس وجوب پیدا ہوتا ہے، تو صیغہ امر متوجہ ہوتا ہے، جس سے عبادت کا وجوب ادا پیدا ہوتا ہے یعنی اس کی ادائیگی مامور پر لازم ہو جاتی ہے۔ اور امر کی توجہ کا قائل ہونا اس لئے ضروری ہوا کہ اگر نفس وجوب کے ایجاد کے باوجود، امر کا متوجہ ہونا تسلیم نہ کیا جائے، تو لازم آئے گا کہ عبادت تو مامور کے ذمے لازم ہو جائے، لیکن اس کی ادائیگی ضروری نہ ہو اور یہ حکیم مطلق کی حکمت کے خلاف ہے، لہذا خلاصہ کلام

یہ ہوا کہ اسباب کی تکرار سے عبادات کا نفسِ وجوب پیدا ہوتا ہے، جس کی ضرورت سے ہے کہ صیغۂ امر کو مامور کی جانب متوجہ مانا جائے اور جب امر، مامور کی جانب متوجہ ہوتا ہے، تو وجوب ادا پیدا ہوتا ہے، جس کی بناء پر کہا جاتا ہے کہ اس عبادت کی ادائیگی مامور پر لازم ہوگئی۔ اب اگر وہ **مُطْلَقٌ عَنِ الْوَقْتِ** ہے، تو پوری زندگی اور **مُقَيَّدٌ بِالْوَقْتِ** ہے، تو اسے وقت کے اندر اندر ادا کرنا، فرض ہوتا ہے۔ معلوم ہوا کہ عبادات میں تکرار اسباب کے متکرر ہونے کی وجہ سے ہے، صیغۂ امر کی بناء پر نہیں۔ مثلاً وقت، نماز کے نفسِ وجوب کا سبب ہے۔ چنانچہ مثلاً ظہر کا وقت شروع ہوتے ہی، اس کا نفسِ وجوب پیدا ہو جاتا ہے، یعنی وہ مامور کے ذمے لازم ہو جاتی ہے، پھر صیغۂ امر **اقموا الصلوة**، متوجہ ہوتا ہے، تو اس کی ادائیگی لازم ہو جاتی ہے۔ یونہی جب عصر کا وقت آتا ہے، تو یہ اس دن کی عصر کے نفسِ وجوب کا سبب بن جاتا ہے، لہذا پھر صیغۂ امر متوجہ ہوتا ہے اور یہ نماز بھی مامور کے ذمے لازم ہو جاتی ہے۔ یونہی رمضان کا حاضر ہونا، روزوں کے نفسِ وجوب کا سبب ہے۔

اصول
اکمل

امرکابیان

148

حُسن کی وجہ سے مامور بہ

کی اقسام و احکام

یہ بات مسلمہ ہے کہ جب حکم دینے والا حکیم ہو، تو مامور بہ بھی یقیناً حسین

ہوگا، چاہے مکلف، اس کے حسن کا ادراک کر سکے یا نہ کر سکے۔

پھر باعتبار حسن، مامور بہ کی دو اقسام ہیں۔

(1) حَسَن لِعَيْنِهِ - (2) حَسَن لِعَيْدِهِ-

(1) حَسَن لِعَيْنِهِ:-

وہ مامور بہ ہے، جو بغیر کسی واسطے کے، بذاتِ خود حسین ہو۔ جیسے

اللہ ﷻ پر ایمان لانا اور نماز۔

حکم:-

یہ کبھی تو مکلف سے، کسی بھی حال میں سقوط کا احتمال نہیں رکھتا۔ جیسے اللہ

ﷻ پر ایمان کہ حالتِ اکراہ میں اگرچہ مکلف کو زبان سے انکار کی اجازت ہے، لیکن

دل سے مطمئن ہونا اس صورت میں بھی ساقط نہیں ہوتا۔ جیسا کہ

اللہ ﷻ کا فرمان ہے،

مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أُكْرِهَ وَقَلْبُهُ

مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ

غَضَبٌ مِّنَ اللَّهِ وَلَهُمْ عَذَابٌ عَظِيمٌ 0۔ یعنی جو ایمان لانے کے

بعد اللہ کا منکر ہوا، سوائے اس کے کہ جسے (کلمہ کفر کہنے پر) مجبور کیا گیا، حالانکہ اس کا دل ایمان پر مطمئن تھا، اور لیکن جس شخص نے کفر کے ساتھ سینے کو کشادہ کر لیا، تو اس پر اللہ کی جانب سے غضب نازل ہوگا اور ان کے لئے بڑا عذاب ہے۔ (الفتح۔ 106)

اور کبھی مکلف کی جانب سے ادائیگی.. یا.. امر کے ساقط کرنے سے ساقط ہو جاتا ہے۔ جیسے نماز کہ ادا کر لینے سے، مکلف کے ذمے سے ساقط ہو جاتی ہے.. یا.. مکلف کے عذر کے باعث، امر یعنی اللہ ﷻ کے ساقط فرما دیتا ہے، جیسے عورت سے حالت حیض میں نماز کو ساقط کر دیا گیا۔ اور یہ دونوں صورتیں یعنی ادائیگی یا امر کی جانب سے ساقط کرنا، نہ ہوں، تو ساقط نہیں ہوتی، جیسے وقت کی تنگی کے باعث نماز کا عدم سقوط، کیونکہ بعد میں اس کی قضا کی ادائیگی، واجب ہے۔

﴿1﴾ حَسَنٌ لِّغَيْرِهِ:-

وہ مامور بہ ہے، جو بذات خود حسین نہ ہو، بلکہ اس میں کسی غیر کے واسطے سے حسن پیدا ہوا ہو۔ جیسے وضو، کیونکہ یہ بظاہر پانی کا ضائع کرنا ہے، لیکن اس میں نماز کی وجہ سے حسن پیدا ہوا ہے، کیونکہ بحکم حدیث، وضو، نماز کی کنجی ہے۔ حکم:-

یہ اس وقت تک مکلف کے ذمے لازم رہتا ہے، جب تک واسطہ قائم رہتا ہے۔ چنانچہ واسطہ باقی نہ رہے، تو یہ بھی ساقط ہو جاتا ہے۔ جیسے اگر عورت حائضہ ہو جائے، تو نماز اور اس کی بناء پر وضو بھی ساقط ہو جاتا ہے۔



أَصُولُ
أَكْمَلُ

امرکابیان

150

وقت کے ساتھ مُقَيَّد ہونے یا نہ ہونے کے اعتبار سے مامور بہ کی اقسام و احکام

اس اعتبار سے بھی مامور بہ کی دو اقسام ہیں۔

﴿1﴾ مُطْلَق عَنِ الْوَقْتِ - ﴿2﴾ مُقَيَّد بِالْوَقْتِ -

﴿1﴾ مُطْلَق عَنِ الْوَقْتِ :-

وہ مامور بہ ہے، جس کی ادائیگی کے لئے شریعت نے کوئی وقت

مخصوص نہ کیا ہو، بلکہ پوری زندگی میں جب ادا کیا جائے، صحیح ہے۔ جیسے زکوٰۃ و حج۔

حکم :-

اس مامور بہ کو زندگی میں جب ادا کیا جائے، ادائیگی ہے، اس میں قضا کا کوئی

تصور نہیں، لیکن مُفْتٰی بہ قول کے مطابق ان کی ادائیگی پر قدرت رکھنے

والا، بلا عذر، ذرا سی بھی تاخیر کرے، تو گناہ گار ہوگا۔

نوٹ :-

علامہ ابن عابدین شامی (رحمہ اللہ)، درمختار کے قول، فَيَأْتُمُّ

بِنَاخِيْرِهَا (یعنی مکلف، زکوٰۃ کی ادائیگی میں تاخیر کے سبب گناہ گار ہوگا) کی شرح کرتے ہوئے

لکھتے ہیں،

اس قول کا ظاہر یہ ہے کہ مکلف، تاخیر کے سبب گناہ گار ہوگا، اگرچہ وہ ایک

یادودن کی مثل قلیل ہی کیوں نہ ہو، کیونکہ اکابرین نے جلدی ادائیگی کی تفسیر، ادائیگی کے ممکن اوقات کی ابتداء کے ساتھ کی ہے۔

(رد المحتار علی الدر المختار۔ جزء 2۔ صفحہ 272۔ المکتبۃ الشاملۃ)

﴿2﴾ مُقَيَّد بِالْوَقْتِ :-

وہ مامور بہ ہے، جس کی ادائیگی کے لئے شریعت نے کوئی وقت مخصوص کر دیا ہو۔ جیسے فرض نمازیں اور رمضان کے روزے۔

حکم :-

اس مامور بہ کو، اس کے مقرر کردہ مخصوص وقت میں ادا کرنا، لازم ہے اور بعض مخصوص صورتوں کے علاوہ، وقت پر ادا نہ کرنے کی صورت میں گناہ گار ہونے کے ساتھ ساتھ ان کی قضا بھی لازم ہوگی۔

نوٹ :-

مخصوص صورتوں سے مراد وہ تمام صورتیں ہیں، جہاں شریعت نے از خود دوران وقت، اس کی ادائیگی، بلکہ بعض صورتوں میں قضا بھی معاف کر دی ہو۔ جیسے شدید حالتِ مرض میں نماز چھوڑنے کی اجازت دی گئی ہے، چنانچہ ایسا شخص گناہ گار نہ ہوگا، لیکن بعدِ صحت اس پر قضا لازم ہوگی۔ البتہ اتنی شدید بیماری کہ مکلف اشارے سے بھی نماز نہ پڑھ سکتا ہو، نیز جو نمازیں ایسے جنون و بے ہوشی میں فوت ہوئیں، جس نے نماز کے چھ کامل وقت کو گھیر لیا ہو، تو بعدِ افاقہ، قضا بھی واجب نہیں۔ نیز ایامِ حیض کی نمازیں، معاف اور ان کی قضا، ساقط ہے۔



أَصُولُ
الْمَكْمَلِ

امرکابیان

وقت کے ظرف یا معیار ہونے کے

اعتبار سے، مُقَيَّد بالوقت کی

اقسام و احکام

اس اعتبار سے بھی دو اقسام ہیں۔

﴿1﴾ وقت، مامور بہ کے لئے ظرف ہوتا ہے۔

﴿2﴾ وقت، مامور بہ کے لئے معیار ہوتا ہے۔

وقت کے ظرف ہونے کا مطلب :-

وقت کے مامور بہ کے لئے ظرف ہونے کا مطلب یہ ہے کہ

مامور بہ کی سنت کے مطابق ادائیگی کے بعد بھی، اس کے لئے مخصوص کیا گیا وقت،

باقی رہے۔ جیسے فرض نماز

نوٹ:-

یہاں سنت کے مطابق ادائیگی کی قید اس لئے ملحوظ ہے کہ اگر کوئی شخص وقت

شروع ہوتے ہی نماز کا آغاز کر دے اور اس کے آخری لمحے تک ادا ہی کرتا رہے، تو

یقیناً وقت باقی نہ رہے گا، لیکن چونکہ یہ ادائیگی، سنت کے مطابق نہ ہوئی، لہذا اس طرح

ادا کی گئی نماز، اس مامور بہ کا فرد ہونے سے خارج نہ ہوگی۔

(1) اس وقت میں کسی فعل کا وجوب، اپنے کسی ہم جنس، دوسرے فعل کے وجوب کے منافی نہیں۔ جیسے ظہر کے وقت میں کسی نے دو رکعت پڑھنے کی منت مانی، تو فرضیت ظہر، منت کی ان دو رکعات کے وجوب میں رکاوٹ نہ ہوگی۔

(2) اس وقت میں کسی فعل کا وجوب، کسی دوسرے ہم جنس فعل کے صحیح و درست ہونے کی راہ میں بھی رکاوٹ نہیں، چاہے خود اس مامور بہ فعل کو ادا نہ کیا جائے۔ اگرچہ ترک فرض یا واجب کی بناء پر، تارک گناہ گار ضرور ہوگا۔ جیسے کوئی ظہر کے پورے وقت میں نوافل ہی ادا کرتا رہے اور ظہر کی نماز نہ پڑھے، تو ترک ظہر کی وجہ سے گناہ گار تو ہوگا، لیکن نوافل کی صحت پر کوئی فرق نہ پڑے گا۔

(3) اس وقت میں فرض یا واجب مامور بہ کی ادائیگی اسی وقت درست ہوگی، جب ادا کرنے والا، خاص اس معین مامور بہ کی، اس طرح نیت کرے کہ یہ اپنے ہم جنسوں سے بالکل جدا و ممتاز ہو جائے۔ جیسے ظہر کے چار فرض ادا کرتے ہوئے، نیت میں وصف فرض کو ملحوظ رکھے، تاکہ یہ سنن و نوافل سے الگ ہو جائے۔ چنانچہ اگر کسی نے صرف یوں نیت کی کہ ظہر کی چار رکعات ادا کرتا ہوں اور اس میں فرضیت کو ملحوظ نہ رکھا، تو ادائیگی فرض کے لئے یہ نیت کافی نہیں۔ اور اس معین نیت کے لزوم کی علت یہ ہے کہ اس وقت میں مامور بہ کے علاوہ، اس کی ہم جنس کوئی اور عبادت بھی بالکل درست ہوتی ہے، جیسا کہ مذکورہ بالا دوسرے حکم میں بیان ہوا۔ یہاں تک کہ اگر وقت انتہائی تنگ ہو، تب بھی تعیین کا مطالبہ باقی رہے گا، کیونکہ اس وقت میں بھی دوسرے فعل کی ادائیگی درست ہوتی ہے۔

وقت کے معیار ہونے کا مطلب :-

وقت کے مامورہ کے لئے معیار ہونے کا مطلب یہ ہے کہ مامورہ کی ادائیگی کے بعد، اس کے لئے خاص کیا گیا وقت، بالکل باقی نہ رہے۔ یعنی مامورہ کی ادائیگی کے ساتھ ہی وقت ختم ہو جائے.. یا.. مامورہ اپنے پورے وقت کو گھیر لے۔ جیسے فرض یا منت کا روزہ

حکم :-

(1) چونکہ شریعت نے، مذکور مامورہ کی ادائیگی کے لئے، اس کے پورے وقت کو، فقط اس کے لئے خاص کر دیا ہے، لہذا عذر نہ ہونے کی صورت میں، وقت مذکور میں، نہ تو اسی جنس کا دوسرا فعل خود پر واجب کیا جاسکتا ہے اور نہ کسی دوسرے فعل کی ادائیگی، جائز ہوگی۔ چنانچہ رمضان کے مہینے میں روزے کی منت ماننا اور تندرست و مقیم شخص کا فرض کا اداروزہ چھوڑ کر سابقہ رمضان کے روزے کی قضا یا نفل روزہ رکھنا، جائز نہ ہوگا۔ اور بالفرض اگر مذکورہ قسم کے مکلف نے قضا یا نفل کی نیت سے روزہ رکھ لیا، تب بھی رمضان کا فرض ہی ادا ہوگا۔

ہاں اگر مریض یا مسافر، جنہیں من جانب شرع، روزہ چھوڑنے کی رخصت ہو، کسی اور واجب یا نفل کی نیت سے روزہ رکھیں، تو وہی ہوگا، جس کی نیت کی۔

(2) چونکہ اس وقت میں کسی دوسرے ہم جنس فعل کی ادائیگی جائز نہیں، لہذا مزاحم نہ ہونے کی بناء پر، نیت کرتے ہوئے، خاص وصف فرض کی تعیین بھی لازم نہیں۔ چنانچہ اگر مطلقاً روزے کی نیت کی، تب بھی کافی ہے۔ لیکن ایسا نہیں ہو سکتا کہ

مطلقاً نیت ترک کر دینا بھی درست قرار دیا جائے، کیونکہ روزہ، نیت سے ہی عبادت بنتا ہے، نیز نیت روزے کی حقیقت و ماہیت میں شامل ہے، لہذا ابلانیت کھانے پینے اور قضائے شہوت سے رک جانے سے روزہ ادا نہ ہوگا۔



اصول
الحمل

امرکابیان

156

وقت میں یا اس کے بعد ادا کئے
جانے کے اعتبار سے مقید بالوقت کی

اقسام و احکام

اس اعتبار سے بھی اس کی دو اقسام ہیں۔

﴿1﴾ اَدَا۔ ﴿2﴾ قَضَا۔

﴿1﴾ اَدَا:-

وہ مامور بہ ہے، جسے من جانب شرع، مقرر شدہ وقت میں ادا کیا جائے۔

اس کی تعریف یوں بھی کی جاتی ہے کہ

امر کے سبب، واجب ہونے والے مامور بہ کے عین کو، اس کے مستحق

کو سونپنا، ادا کہلاتا ہے۔

وضاحت:-

چونکہ مامور بہ کی ادا نیکی، اللہ ﷻ کا حق ہے اور جس کے لئے حق ثابت

ہو، اسے مُسْتَحِق کہتے ہیں، لہذا تعریف میں مُسْتَحِق سے مراد، ذات باری تعالیٰ

ہے۔

نیز صیغہ امر کے سبب جو عمل، وقت کی قید کے ساتھ واجب ہو اور پھر اسے، اس

وقت مقررہ میں ہی ادا کیا جائے، تو اسے عین مامور بہ کو سونپنے سے تعبیر کیا جاتا ہے۔

﴿2﴾ قَضَا:

وہ مامور بہ ہے، جسے من جانب شرع، مقرر شدہ وقت گزار کر ادا کیا جائے۔

اس کی تعریف یوں بھی کی جاتی ہے کہ

امر کے سبب، واجب ہونے والے مامور بہ کی مثل کو، اس کے مستحق کو

سونپنا، قضا کہلاتا ہے۔

وضاحت:

چونکہ مقید بالوقت مامور بہ کو وقت کے اندر ادا کیا جائے، تو اسے مامور بہ

کے عین کا سونپنا کہتے ہیں، جیسا کہ ماقبل وضاحت ہوئی۔ چنانچہ اگر وقت مقررہ کے

بعد ادا کیا جائے، تو اسے مامور بہ کے مثل کا سونپنا کہیں گے، کیونکہ یہ وہ مامور بہ نہیں،

جو حقیقتاً واجب ہوا تھا، بلکہ اس کی مثل ہے۔



أَصُولُ
الْأَكْمَلِ

امرکابیان

اداءِ قضا کی اقسام

اداء کی دو اقسام ہیں۔

﴿1﴾ اَدائے کامل۔ ﴿2﴾ اَدائے قاصر۔

﴿1﴾ اَدائے کامل:-

وہ ادا ہے، جسے مامور، بعینہ اسی طریقے سے ادا کرے، جس طرح شریعت نے اسے متعارف کرایا تھا۔ جیسے مقرر شدہ وقت میں فرض نماز کو اس کی تمام شرائط و فرائض و واجبات کے ساتھ، باجماعت ادا کرنا۔

کیونکہ جبریل امین علیہ السلام نے، سید الکوینین رضی اللہ عنہ کو اوقات نماز کی معرفت کے لئے، دو دن باجماعت نماز پڑھائی تھی۔

﴿2﴾ اَدائے قاصر:-

وہ ادا ہے، جسے مامور بعینہ اس طریقے سے ادا نہ کرے، جس طرح شریعت نے اسے متعارف کرایا تھا۔ جیسے بغیر جماعت کے نماز ادا کرنا۔

قضا کی بھی دو اقسام ہیں۔

﴿1﴾ قضا بمثل معقول۔

﴿2﴾ قضا بمثل غیر معقول۔

﴿1﴾ قضا بمثل معقول:-

وہ قضا ہے، جس میں عقل، بغیر شرع کے وارد ہوئے بھی، مثل کی، اس کے عین کے ساتھ مماثلت کا ادراک کر سکے۔ جیسے ظہر کی قضا، اگلے دن ادا کرنا۔ اس میں دوسرے دن ادا کی گئی ظہر، مثل اور سابقہ دن کی نکل جانے والی ظہر، عین ہے اور دونوں کی رکعات کی تعداد اور ارکان کی ادائیگی میں مماثلت کے باعث، عقل، ورو شرع کے بغیر بھی آسانی اس مماثلت کا ادراک کر سکتی ہے۔

﴿2﴾ قضا بمثل غیر معقول:-

وہ قضا ہے، جس میں عقل، بغیر شرع کے وارد ہوئے، عین و مثل میں مماثلت کا ادراک نہ کر سکے۔ ادراک نہ کر سکنے کا مطلب، اس کے حق ہونے کا انکار کرنا نہیں، بلکہ من جانب شرع مثل مقرر ہو جانے کی وجہ سے عقل اسے حق ہی تسلیم کرتی ہے، لیکن عین و مثل میں مماثلت کے ادراک سے قاصر رہتی ہے۔ یا۔ یوں کہنا بھی صحیح ہوگا کہ اگر شریعت اس مثل کو مثل قرار نہ دیتی، تو عقل اس کے مثل ہونے کا یقیناً انکار کر دیتی۔ جیسے شیخ فانی کے لئے ہر روزے کے بدلے فدیہ۔ یہاں عین روزہ اور اس کی مثل فدیہ ہے۔ پہلے میں بھوکا پیاسا رہنا، جب کہ دوسرے میں سیر کرنا پایا جاتا ہے، جس کی بناء پر یہ ایک دوسرے کی بظاہر ضد ہیں، نہ کہ مماثل۔ لیکن چونکہ شریعت نے اسے مثل قرار دیا ہے، لہذا عقل بھی اسے مثل مانتی ہے۔ اگر تعلیم شرع نہ ہوتی، تو عقل یقیناً اس کی مماثلت کے ادراک سے قاصر رہتی۔



نہی کا بیان

نہی سے متعلقہ ضروری ابحاث

- 1:- نہی کی تعریف۔
- 2:- نہی اور نفی میں فرق۔
- 3:- باعتبار تہج، مَنہی عنہ کی اقسام۔
- 4:- افعال کی اقسام اور ان پر وارد ہونے والی نہی کا تقاضا۔

نہی کی تعریف

نہی کا لغوی معنی، منع کرنا یا روکنا اور اصطلاح میں، بعض اصولیین کے نزدیک اس کی تعریف یہ ہے۔

کسی کا مخاطب کو، علی سبیل الاستغلاء، لا تَفْعَلْ کہنا نہی کہلاتا ہے۔

اور بعض کہتے ہیں کہ

نہی، ایک ایسا لفظ ہے، جو مخاطب سے، بطریق الاستغلاء، طلب ترک فعل پر دلالت کرے۔

وضاحت:-

﴿1﴾ امر کی مثل، یہاں بھی وہی تفصیل ہے یعنی پہلی تعریف کی روشنی میں، متکلم کا، صیغہ نہی کا تلفظ، نہی ہے اور دوسری تعریف کی رو سے، طلب ترک فعل پر دلالت کرنے والا لفظ و صیغہ، نہی کہلاتا ہے۔

لیکن دونوں تعریفات میں استغلاء کی قید ملحوظ ہے۔ جس کا مطلب یہ ہے کہ شرعاً نہی اسی وقت متحقق ہوگی کہ جب متکلم خود کو بلند و بڑا سمجھتے ہوئے، صیغہ نہی کا تلفظ کرے... یا.. فقط وہ صیغہ نہی، نہی کہلائے گا، جسے متکلم نے، خود کو مخاطب

سے بڑا بلند سمجھتے ہوئے، ادا کیا ہو۔ اس قید کی وجہ سے وہ تمام صیغے نہی اور ان کا تلفظ، اصطلاحاً نہی ہونے سے خارج ہو گیا، جنہیں خود سے برتر یا برابر درجہ رکھنے والے کے سامنے ذکر کیا گیا ہو۔

دونوں تعریفات میں سے، دوسری تعریف ہی بہتر و انسب معلوم ہوتی ہے، کیونکہ اس میں کسی مجاز کا ارتکاب لازم نہیں آ رہا، جب کہ پہلی تعریف میں کہنا پڑے گا کہ حقیقتاً صیغے کا تلفظ نہی ہے، لیکن مجازاً صیغے کو ہی نہی کہہ دیا جاتا ہے۔

﴿2﴾ طلب ترک فعل کرنے والا **نَاهِي** ... جس سے طلب کیا جائے، اسے، **مَنْهِي** .. اور.. جس فعل کے ترک کو طلب کیا جائے، اسے **مَنْهِي عَنْهُ** کہتے ہیں۔ مثلاً اللہ ﷻ نے غیبت کے ترک کا حکم دیا، تو اللہ ﷻ، **نَاهِي**، مکلف **مَنْهِي** اور غیبت، **مَنْهِي عَنْهُ** ہے۔



نہی اور نفی میں فرق

اس فرق کو جاننے سے قبل، بطور تمہید، یہ جاننا ضروری ہے کہ حساً و شرعاً، اشیاء کے وجود کی دو اقسام ہیں۔

(i) **وُجُودِ حَسِّيِّ** - (ii) **وُجُودِ شَرْعِيِّ**۔

(i) **وُجُودِ حَسِّيِّ**:-

اگر دیکھنے، سنے، چھونے، سونگھنے، چکھنے یا بذریعہ عقل، مثلاً کسی آلے کے ذریعے، کسی شے کے وجود کا ادراک ہو جائے، تو اس وجود کو، شے کا وجودِ حسی کہا جاتا ہے۔ مثلاً معاذ اللہ ﷻ کسی سے فعل زنا سرزد ہو جائے، تو یہ فعل زنا، زنا کا وجودِ حسی کہلائے گا۔

(ii) **وُجُودِ شَرْعِيِّ**:-

جس وجود کو شریعت تسلیم کرے، اسے، اس شے کا وجودِ شرعی کہا جاتا ہے۔ جیسے دو مسلمان عاقل و بالغ گواہوں کی موجودگی میں، مسلمان مرد و عورت کے باہم ایجاب و قبول کی بناء پر نکاح کا وجود۔

مَفْرُوضَةٌ صَوَرَتَيْنِ

غور کیا جائے، تو یہاں چار مفروضہ صورتیں، ممکن ہیں۔

﴿1﴾ کسی شے کا وجودِ حسی ہو اور وجودِ شرعی بھی۔ جیسے مذکورہ نکاح۔

﴿2﴾ نہ شے کا وجودِ حسی ہو، نہ وجودِ شرعی۔ جیسے وہ شے، جو معرضِ وجود میں ہی نہ آئی ہو۔ لیکن یہ صورت تبھی متصور ہے کہ جب لفظِ شے کا اطلاق، معدوم پر بھی صحیح مانا جائے۔ کیونکہ اکثر علماء کے نزدیک شے، صرف موجود کو کہا جاتا ہے۔

﴿3﴾ کسی شے کا وجودِ حسی ہو، لیکن وجودِ شرعی نہ ہو۔ جیسے تمام شرائط کے ساتھ معاذ اللہ کسی مَحْرَمِ مثلاً سگی ماں سے نکاح۔ کیونکہ یہاں ظاہراً ایجاب و قبول تو ہے، لیکن اس کے باوجود شریعت اس نکاح کے وجود کو تسلیم نہیں کرتی، کیونکہ محارم کے ساتھ نکاح کی حرمت، ابدی ہے۔ چنانچہ اس مقام پر یوں کہا جاسکتا ہے کہ اس نکاح کا وجودِ حسی تو ہے، لیکن وجودِ شرعی نہیں۔

﴿4﴾ کسی شے کا وجودِ شرعی ہو، لیکن وجودِ حسی نہ ہو۔ جیسے نجاستِ حکمیہ، مثلاً حَدَث یعنی بے وضوین، جنابت اور حیض و نفاس کی بناء پر طاری نجاست۔ یونہی حج یا عمرہ کی نیت کر لینے کی بناء پر طاری ہونے والی حالتِ احرام، کیونکہ ان کے وجود کو شریعت تسلیم کرتی ہے، لیکن حواسِ خمسہ یا عقل سے ان کا ادراک ممکن نہیں۔

اس تمہید کے بعد **نہی و نفی** کے مابین فرق کا بیان یہ ہے کہ جب اللہ ﷻ... یا.. اس کے رسول ﷺ کسی کام سے منع فرمائیں، تو دیکھا جائے گا کہ اگر مکلف، نافرمانی کرتے ہوئے، اس فعل کا مرتکب ہو جاتا ہے، تو شریعت اس کے وجود کو تسلیم کرتی ہے.. یا نہیں۔ اگر جواب ہاں میں ہو، تو اس ممانعت کو **نہی** اور نہ میں ہو، تو **نفی** کہا جائے گا۔ .. یا..

اسے یوں بھی کہہ سکتے ہیں کہ اگر مکلف، ممانعت کے باوجود، ممنوعہ شے کو

وجود میں لانے پر قدرت و اختیار رکھتا ہے، تو وہ ممانعت **نہی** اور اگر وجود میں لانے پر قادر نہیں، تو **نہی** کہلاتی ہے۔ مثلاً

اللہ ﷻ نے چوری سے منع فرمایا، تو اگر کوئی شخص پھر بھی اس کا ارتکاب کرے، تو یقیناً شریعت اس کے وجود کو تسلیم کرتی ہے، یہی وجہ ہے کہ شرعی تقاضے پورے ہو جائیں، تو حد اُس کا ہاتھ کاٹا جائے گا۔ اور.. پورے نہ ہوں، تو تعزیراً کوئی سزا تجویز کی جاسکتی ہے۔ لہذا اس ممانعت شرعیہ کو، **نہی** کہا جائے گا۔

اسی طرح اللہ ﷻ نے محارم سے نکاح کو بھی حرام و ممنوع قرار دیا ہے، لیکن اس کے باوجود بھی اگر کوئی بد بخت اپنی سگی ماں یا بہن سے نکاح کر لے، تو شریعت، حسی وجود کے باوجود، اس نکاح کے وجود کو تسلیم نہیں کرتی، لہذا ماں یا بہن حسب سابق اس پر حرام ہی رہے گی، چنانچہ اس ممانعت شرعیہ کو **نہی** کا نام دیں گے۔

وُزود نہی کے باوجود، فعل کے شرعی وجود

کو تسلیم کرنے کی وجہ

اس کا سبب یہ ہے کہ اگر مکلف، اس فعل کو معرض وجود میں لانے پر قادر ہی نہ ہوتا، تو اسے منع کرنے سے، دراصل عاجز کو نہی کرنا لازم آتا، جو یقیناً خلاف حکمت ہوتا۔ کیونکہ جب کوئی شخص، کسی فعل کے ارتکاب سے عاجز ہو، تو اسے اس کام سے روکنا حکمت سے دور، بلکہ بیوقوفی قرار دیا جائے گا۔ جیسے کسی اندھے سے کہا جائے کہ عورت کو مت دیکھو۔ اور اللہ ﷻ اور اس کے رسول ﷺ سے اس قسم کے خلاف حکمت حکم کا صدور، محال ہے۔



أصون
أحتمل

نہی کا بیان

سوال:-

نَفی بھی ممانعت کی ایک صورت ہے۔ اور اس صورت میں مکلف، شرعاً، شے کو معرض وجود میں نہیں لاپاتا، تو کیا یہاں عاجز کور و کنا لازم نہیں آ رہا اور اس ممانعت کو خلاف حکمت کیوں نہیں کہا جاتا؟....

جواب:-

ما قبل تفصیل سے ضمناً ثابت ہو گیا کہ نَفی، بظاہر ممانعت کی ہی ایک صورت ہے، لیکن حقیقتاً اس بات کی خبر ہے کہ

مذکورہ فعل، اللہ ﷻ اور اس کے رسول ﷺ کی نگاہ میں ناپسندیدہ ہے اور مکلف شرعاً، اسے معرض وجود میں لانے سے عاجز ہے۔

اور جب اس ممانعت کو ایک خبر تسلیم کر لیا جائے، تو عاجز کور و کنا اور اس کے خلاف حکمت ہونے کا اعتراض ہی وارد نہیں ہوتا۔



باعتبار قبح، منہی عنہ کی اقسام

اس بات میں کسی کا اختلاف نہیں کہ جب کسی فعل سے روکنے والا صاحبِ حکمت ہو، تو منہی عنہ، ضرورتاً قبیح ہوگا، چاہے مکلف، اس کے قبیح کا ادراک کر سکے یا نہ کر سکے۔

پھر باعتبار قبیح، منہی عنہ کی دو اقسام ہیں۔

(1) قَبِيحٌ لِعَيْنِهِ۔ (2) قَبِيحٌ لِعَیْرِهِ۔

(1) قَبِيحٌ لِعَيْنِهِ :-

اگر قبیح، منہی عنہ کی ذات میں ہو، کوئی غیر اس کا سبب نہ بن رہا ہو، تو اسے قبیح لعینہ کہتے ہیں۔ جیسے زنا و نشہ۔

قَبِيحٌ لِعَيْنِهِ کی اقسام :-

اس کی دو اقسام ہیں۔

(i) قَبِيحٌ لِعَيْنِهِ وَضِعاً۔ (ii) قَبِيحٌ لِعَيْنِهِ شَرْعاً۔

(i) قَبِيحٌ لِعَيْنِهِ وَضِعاً :-

وہ قبیح لعینہ ہے، جس میں موجود قبیح کا ادراک، بغیر ورودِ شرع کے بھی ممکن ہو۔ یعنی اگر شریعت اسے قبیح قرار نہ دیتی، تب بھی عقل سلیم، باسانی اس



کے قبیح کو جان سکتی تھی۔ جیسے کفر اختیار کرنا۔

وضاحت:-

کفر کے قبیح لعینہ ہونے کی وجہ یہ ہے کہ ایک عاقل و بالغ کا اسے اختیار کرنا، یقیناً اللہ ﷻ کی بہت بڑی ناشکری ہے، کیونکہ ربِ عظیم کی طرف سے حاصل شدہ نعمتوں اور نازل کردہ احسانات کو فراموش کر کے، کسی کو اس کا شریک ٹھہرانا، کفرانِ نعمت ہے۔ اور منعم حقیقی کی ناشکری، ایک ایسا قبیح فعل ہے، جس کا ادراک، بغیر ورودِ شرع بھی باسانی ممکن ہے۔ کیونکہ جب ایک عام محسن کے احسانات کو فراموش کرتے ہوئے، اس کی مرضی کے خلاف جانا، خلافِ مروت اور عرفِ عام میں معیوب ہے، تو ربِ کائنات اللہ ﷻ کے ساتھ ایسا معاملہ کیسے روا ہو سکتا ہے اور عقل اس کا فوری ادراک کیوں نہ کر سکی گی؟...

(ii) **قَبِيحٌ لَعِيْنَةٌ شَرَعًا:**

وہ قبیح لعینہ ہے، جس میں موجود قبیح کا ادراک، بغیر ورودِ شرع کے ممکن نہ ہو۔ یعنی اگر شریعت اسے قبیح قرار نہ دیتی، تو عقل سلیم، اس کے قبیح کو نہ جان سکتی۔ جیسے بے وضو نماز پڑھنا۔

وضاحت:-

یقیناً اگر شریعت، نماز و طواف وغیرہ کے لئے وضو کو لازم قرار نہ دیتی، تو عقلِ انسانی، اس کی بے وضو ادائیگی میں موجود قبیح کا ادراک کبھی نہ کر سکتی۔ کیونکہ عموماً ظاہری نجاست کی موجودگی میں ہی انسان خود کو ناپاک و نجس تصور کرتا ہے، جب کہ

ظاہراً جسم پاک ہو، تو ناپاکی کا تصور بھی پیدا نہ ہوتا۔

حکم:-

یہ دونوں اقسام، کسی بھی صورت میں جائز و مشروع نہیں ہو سکتیں اور **مَنْهَى عَنْهُ** دو اشخاص کے مابین معاملہ ہو، تو حسی وجود کے باوجود، عمل باطل ہوتا ہے۔ جیسے آزاد آدمی کی بیچ۔

(2) **قَبِيحٌ لِّغَيْرِهِ**:-

اگر قبح، مَنْهَى عَنْهُ کی ذات میں نہ ہو، بلکہ کوئی غیر اس کا سبب بن رہا ہو، تو اسے قبیح لغیرہ کہا جاتا ہے۔ جیسے عید کا روزہ رکھنا۔

نوٹ:-

مذکورہ صورت میں حقیقتاً اور دنیوی کاحمل، مَنْهَى عَنْهُ نہیں ہوتا، بلکہ وہ غیر ہوتا ہے، جس کے باعث، قبح پیدا ہوا۔ گویا کہ فعل مَنْهَى عَنْهُ، باعتبار ذات، جائز اور بلحاظ وصف، ممنوع ہوتا ہے۔ جیسا کہ مذکورہ مثال میں بظاہر روزہ رکھنے سے منع کیا جا رہا ہے، حالانکہ یہ ایک تسلیم شدہ حقیقت ہے کہ فی نفسہ روزے میں کوئی قبح نہیں، کیونکہ وہ تو مغلوبیتِ نفس کا سبب بننے کی بناء پر، اللہ ﷻ و رسول ﷺ کی بارگاہ میں حسن ہے، بلکہ قباحت، اس دن روزہ رکھنے کے باعث، اللہ ﷻ کی مہمانی سے اعراض کرنے میں ہے اور اسی غیر کے سبب اس دن روزہ رکھنا، مَنْهَى عَنْهُ قرار دیا گیا ہے۔ لہذا اصلاً، اللہ ﷻ کی مہمانی سے اعراض، مَنْهَى عَنْهُ ہے۔

أَصُولُ
الْحَمَلِ

نہی کا بیان

170

قَبِيحٌ لِّغَيْرِهِ كى اقسام:-

اس كى دو اقسام هياں۔

(i) قَبِيحٌ لِّغَيْرِهِ وَصْفًا۔ (ii) قَبِيحٌ لِّغَيْرِهِ مُجَاوِرًا۔

(i) قَبِيحٌ لِّغَيْرِهِ وَصْفًا:-

وہ قبیح لغیرہ ہے، جس میں موجود قبیح کا سبب بننے والا غیر، اس منہی عنہ کے وصف لازم کی مثل ہوتا ہے یعنی جیسے وصف لازم، موصوف سے کسی بھی وقت جدا نہیں ہوتا، اسی طرح یہ غیر بھی، منہی عنہ سے کسی لمحہ جدائی اختیار نہیں کرتا۔ جیسے شراب کو شمن قرار دیتے ہوئے، کھانا خریدنا۔

وضاحت:-

یقیناً کھانے کا خریداجانا، اپنی اصل کے اعتبار سے قبیح نہیں، کیونکہ یہاں رکن بیع یعنی بیع کے اہل یعنی مسلمان عاقل و بالغ اور اس کا محل یعنی کھانا، جو کہ ایک جائز بیع ہے، موجود ہے۔ لیکن اگر غور کیا جائے، تو یہاں ایک ایسی چیز بھی ہے، جو وصف لازم کی مثل ہو کر، اس بیع کی قباحت کو واجب کر رہی ہے اور اس سے کسی بھی حال میں جدا نہیں ہوگی اور وہ خمر کا شمن ہونا ہے، کیونکہ خمر، از روئے شرع مال مقوم نہیں، لہذا اس کا لینا دینا جائز نہیں اور چونکہ شمن، بیع میں بمنزلہ وصف لازم ہے، کیونکہ کبھی اس سے جدا نہیں ہوتا، لہذا یہ بیع فاسد ہوگی۔

حکم:-

چونکہ اس قسم میں قبیح، منہی عنہ سے جدا نہیں ہو سکتا، لہذا یہ فعل،

ناجائز و گناہ و فاسد ہوگا اور اگر یہ دو اشخاص کے مابین معاملہ ہو، جیسے بیع و اجارہ و شرکت، تو اسے ختم کرنا، واجب ہوتا ہے۔

(ii) قَبِيحٌ لِّغَيْرِهِ مَجَاوِرًا:-

وہ قبیح لغیرہ ہے، جس میں موجود قبیح کا سبب بننے والا غیر، اس مَنہی عنہ کا بعض اوقات میں ساتھی و رفیق ہوتا ہے اور بعض میں نہیں یعنی کسی وقت اس کے ساتھ ہوتا ہے اور کسی موقع پر اس سے جدا بھی ہو جاتا ہے۔ جیسے جمعہ کی اذان کے بعد، بیع کرنا۔

وضاحت:-

بیع، فی نفسہ، من جانب شرع، اجازت شدہ اور بہت سے مفید امور پر مشتمل فعل ہے، لیکن اسے سَعَى اِلَى الْجُمُعَةِ میں رکاوٹ کی وجہ سے حرام قرار دیا گیا ہے۔

اللہ ﷻ کا فرمان ہے،

يَا أَيُّهَا الَّذِينَ آمَنُوا إِذْأَنُودِيَ لِلصَّلَاةِ مِنْ يَوْمِ

الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ۔ یعنی اے ایمان والو!

جب نماز جمعہ کے لئے اذان دی جائے، تو نماز کی جانب پیش قدمی کرو اور خرید و فروخت چھوڑ دو۔ (الجمعة - آیت نمبر 9)

اس سے معلوم ہوا کہ یہ بیع، قبیح لغیرہ ہے اور چونکہ اس کا سَعَى اِلَى

الْجُمُعَةِ میں رکاوٹ بننا، کبھی اس سے جدا بھی ہو جاتا ہے، جیسے بروز جمعہ، مسجد کی

جانب جاتے ہوئے، راستے میں بیع کرنا، لہذا اسے بیع لغیرہ مجاوراً کا نام دیا گیا۔

حکم:-

چونکہ اس قسم میں بیع، مَنہی عنہ سے ہمیشہ متصل نہیں ہوتا، لہذا یہ قسم، ممانعت کے باوجود بھی صحیح و مشروع رہتی ہے۔ صحیح و مشروع سے مراد یہ ہے کہ بیع کے باوجود، مَنہی عنہ، فاسد نہیں ہوتا۔ یہی وجہ ہے کہ مذکورہ بیع کے بعد مشتری، بیع کا اور بائع، ثمن کا مالک ہو جاتا ہے اور اس بیع کو ختم کرنا بھی لازم نہیں ہوتا۔ لیکن اس کا مطلب ہرگز یہ نہیں کہ یہ بلا کر اہت جائز ہے، بلکہ اس قسم کا عمل، نظر شرع میں، ناپسندیدہ و مکروہ ہوتا ہے۔

أَصُولُ
الْأَكْمَلِ

نہی کا بیان

بحث نمبر 4:-

أفعال کی اقسام اور ان پر وارد

ہونے والی نہی کا تقاضا

أفعال کی اقسام:-

جن افعال پر نہی وارد ہوتی ہے، ان کی دو اقسام ہیں۔

(i) افعال حَسْبِيَّة۔ (ii) افعال شَرْعِيَّة يَامَشْرُوعَہ۔

(i) افعال حَسْبِيَّة:-

وہ افعال ہیں، جن کے معانی و مفہوم میں، ورودِ شرع سے کوئی

فرق نہ پڑے یعنی ان کا جو تعارف، ورودِ شرع سے قبل تھا، وہی اس کے بعد بھی باقی رہے۔ جیسے زنا و قتل۔

(ii) افعال شَرْعِيَّة يَامَشْرُوعَہ:-

وہ افعال ہیں، جن کے معانی و مفہوم، ورودِ شرع کے باعث

تبدیل ہو جائیں یعنی ان کا جو تعارف، دورِ سابق میں تھا، تعلیمِ شرع کے نزول کے بعد وہ نہ رہے۔ جیسے صلوٰۃ و صوم و بیع و اجارہ۔

ان پر وارد شدہ نہی کا تقاضا

اس امر میں، احناف، امام شافعی، کا اختلاف ہے۔

أصول
الکامل

نہی کا بیان

امام شافعی رحمہ اللہ کا موقف:-

دونوں قسم کے افعال پر وارد شدہ نہیں، اگر قرآن سے خالی ہو، تو ان کے قبیح لعینہ ہونے کا تقاضا کرتی ہے۔ ہاں اگر اس کے خلاف کوئی دلیل و قرینہ مل جائے، تو حکم، بدل سکتا ہے۔

دلایل:-

جب کسی چیز کو مطلق ذکر کیا جائے، تو بنیادی قاعدہ ہے کہ **الْمُطْلَقُ يَنْصَرِفُ إِلَى الْكَامِلِ** یعنی مطلق، اپنے فردِ کامل کی جانب پھرتا ہے۔ لہذا جس طرح امر مطلق، اپنے فردِ کامل یعنی حسن لعینہ کا تقاضا کرتا ہے، جو احناف رحمہم اللہ کے نزدیک بھی مسلمہ ہے، تو اسی طرح نہیں جب مطلقاً مذکور ہو، تو مطالبہ کرے گی کہ اس کا فردِ کامل یعنی قبیح لعینہ ہی مراد لیا جائے۔ چنانچہ آپ کے نزدیک زنا و شراب اور عید کے دن روزہ، اپنے باطل و حرام ہونے میں برابر ہیں۔ لہذا نہ عید کا روزہ، منت پوری ہونے کا سبب بن سکتا ہے، نہ ہی بیع فاسد، مفید ملک ہوتی ہے۔

احناف رحمہم اللہ کا موقف:-

افعال حیہ پر وارد شدہ نہیں، ان کے قبیح لعینہ ہونے اور افعال شرعیہ سے متعلق نہیں، ان کے قبیح لغیرہ ہونے کا تقاضا کرتی ہے۔

دلایل:-

نہی کا حکم اصلی یہی ہے کہ منہی عنہ، مکلف کی جانب سے متصور الوجود ہونا چاہئے، ورنہ عاجز کو نہی کرنا لازم آئے گا۔ چنانچہ تمام افعال مشروعہ، ورود نہی کے

باوجود، اپنا حسی و شرعی، دونوں طرح کا وجود رکھتے ہیں۔

پھر ان کا کافی نفسہ حسن ہونا، ان کے ارتکاب کے جائز ہونے کا تقاضا کرتا ہے، جب کہ وجہ قبح بننے والے غیر پر نگاہ ڈالی جائے، تو مَنہی عنہ کے ارتکاب سے رک جانا ہی، واجب نظر آتا ہے۔ چنانچہ احناف نے جانبین کی رعایت کرتے ہوئے، ان پر وارد شدہ نبی کو قبح لغیرہ پر محمول کیا۔

امام شافعی رحمہ اللہ کو جواب :-

احناف رحمہم اللہ، آپ کے موقف کے جواب میں کہتے ہیں کہ

مَنہی عنہ میں دو چیزیں ہیں۔

(1) مکلف کا اسے وجود میں لانے پر اختیار۔ (کیونکہ اسے تسلیم نہ

کیا جائے، تو عاجز کو نبی لازم آئے گی اور اس فعل پر ثواب و عذاب بھی متصور نہ رہے گا۔)

(2) قبح۔

اور ان دونوں میں سے پہلا، اصل اور دوسرا فرع کی حیثیت رکھتا ہے۔

کیونکہ نبی اس بات کا تقاضا کرتی ہے کہ مکلف کو فعل مَنہی عنہ کو وجود میں لانے

پر اختیار ہونا چاہیے اور ناہی کا حکیم ہونا، اس بات کا مقتضی ہے کہ مَنہی عنہ

میں وصف قبح موجود ہو۔ اب چونکہ اختیار، براہ راست نبی سے، جب کہ وصف قبح کی

موجودگی، اقتضاء و حکمتِ ناہی کی ضرورت کے تحت ثابت ہوئی، لہذا اختیار، اصل

اور وصف قبح، فرع ہے۔ اب مُسَلَّمہ اصول ہے کہ اصل سے فرع کو باطل

کیا جاسکتا ہے، لیکن فرع، اپنے ضعف کے سبب، ابطالِ اصل کا باعث نہیں بن سکتی



أصول
أكمل

نہی کا بیان

- چنانچہ وصفِ قح سے اختیارِ مکلف بھی باطل نہیں ہو سکتا۔

نوٹ:-

امام شافعی رحمہ اللہ کے نزدیک، **مَنْهَى عَنْهُ** افعالِ مشروعہ کا ارتکاب، مزید شرعی احکام کا سبب نہیں بن سکتا، کیونکہ احکام، اللہ ﷻ کی ایک نعمت ہیں اور کسی نعمت تک، حرام کے ارتکاب سے نہیں پہنچا جا سکتا۔ چنانچہ ان کے نزدیک بیعِ فاسد، مفید ملک نہیں۔ یونہی یومِ عید کا روزہ، باطل ہے۔ اسی طرح حالتِ حیض میں کی گئی، وطی، حلالہ کے لئے ناکافی ہے۔

جب کہ احناف رحمہم اللہ کے نزدیک فعلِ مَنْهَى عَنْهُ اور مزید احکامِ شرع کے ترتب میں باہم کوئی منافات نہیں۔ کیونکہ افعالِ مشروعہ، فی نفسہ جائز اور غیر کی بناء پر ناجائز ہوتے ہیں، لہذا ان کی ذات کا لحاظ کرتے ہوئے، مزید شرعی احکام اخذ کرنے میں کوئی حرج نہیں۔ چنانچہ ان کے نزدیک بیعِ فاسد، مفید ملک ہے۔ یومِ عید کا روزہ رکھا، تو گناہ ضرور ہے، لیکن اگر منت مانی تھی، تو بری الذمہ ہو جائے گا۔ حالتِ حیض میں زوجہ سے وطی، ممنوع ہونے کے باوجود، حلالہ کے لئے کفایت کرے گی۔



بیان اور اس کی اقسام

بیان کی تعریف:-

بیان اس چیز کا نام ہے، جو مراد کو ظاہر کر دے۔ اب عام ہے کہ یہ بیان کسی آیت سے حاصل ہو یا حدیث سے، کلام سے لیا جائے یا کسی کلمہ سے۔
اس کی پانچ اقسام ہیں۔

(1) بیان تقریر۔ (2) بیان تفسیر۔ (3) بیان تغیر۔

(4) بیان تبدیل۔ (5) بیان ضرورت۔

(1) بیان تقریر:-

تقریر کا لغوی معنی، پختہ کرنا ہے۔ اصطلاحی طور پر کلام کو کسی ایسی چیز کے ساتھ مؤکد کرنا، جو مجاز اور خصوص کے احتمال کو بالکل ختم کر دے۔ چونکہ یہ کلام سے ظاہر ہونے والی مراد متکلم کو، پختہ کر دیتا ہے، لہذا اسے بیان تقریر کہتے ہیں۔ جیسے
اللہ ﷻ کا فرمان ہے،

وَمَا مِنْ دَابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا

أُمَّةٌ مِّثْلُكُمْ۔ یعنی اور زمین پر چلنے والا ہر جانور اور اپنے پروں سے اڑنے

والا پرندہ، تمہاری ہی مثل امت ہیں۔ (الانعام۔ آیت نمبر 38)

وضاحت:-

طائر کا لفظ حقیقتاً، پرندے اور مجاڑا، قاصد کے لئے استعمال کیا جاتا ہے۔ وجہ مشابہت، تیزی و سرعت ہے یعنی جیسے پرندہ تیزی سے فاصلہ طے کرتا ہے، ایسے ہی سابقہ زمانے میں قاصدین، دیا گیا پیغام، تیزی سے فاصلہ طے کر کے، مطلوبہ شخص تک پہنچایا کرتے تھے۔ چنانچہ یہاں دونوں احتمالات تھے، لیکن مراد الہی، پرندہ تھا، نہ کہ قاصد۔ چنانچہ جب آگے **يَطِيرُ بِجَنَاحِهِ** کے الفاظ بیان ہوئے، تو ثابت ہو گیا کہ یہ لفظ اپنے حقیقی معنی میں مستعمل ہے۔ اور چونکہ متکلم یعنی اللہ ﷻ کی مراد بھی یہی تھی، لہذا اس کلام نے متکلم کی مراد کو پختہ کر دیا، پس اسے بیان تقرر کہا جائے گا۔

اسی طرح اللہ ﷻ کا فرمان ہے،

فَسَجَدَ الْمَلَائِكَةُ كُلُّهُمْ أَجْمَعُونَ۔ یعنی پس تمام ملائکہ نے

ایک ساتھ سجدہ کیا۔ (الحجر۔ آیت نمبر 30)

یہاں ملائکہ، لفظ جمع ہے، جس کے باعث یہ احتمال موجود تھا کہ کسی دلیل خصوص کے ذریعے، اس کے بعض افراد کو خاص کر لیا گیا ہو، لیکن مراد الہی، تمام فرشتوں کا ایک ساتھ سجدہ کرنے کا بیان تھا، چنانچہ جب اس کے بعد، لفظ کل ذکر کیا گیا، جو تمام افراد کے احاطے کے لئے وضع کیا گیا ہے، تو ثابت ہو گیا کہ یہاں عموم ہی مراد ہے یعنی تمام فرشتوں نے سجدہ کیا تھا، نہ کہ بعض نے۔ اور چونکہ یہی اللہ ﷻ کی مراد تھی، لہذا اس مقصود کو پختہ کرنے والا بیان، بیان تقرر ہے۔

حکم:-

بیان تقریر، بالاتفاق موصولاً یا مفصلاً، دونوں طرح لایا جاسکتا ہے۔ یعنی اسے کلام سابق کے فوراً بعد لایا گیا ہو یا کچھ تاخیر سے، یہ دونوں طرح بیان تقریر بننے کی صلاحیت رکھتا ہے۔

(2) بیان تفسیر:-

تفسیر کا لغوی معنی، وضاحت کرنا ہے۔ اصطلاحی طور پر ہر وہ بیان ہے، جو اپنے ما قبل مجمل کلام سے اجمال و ابہام کو دور کر دے۔ اب یہ عام ہے کہ وہ اجمال و ابہام، کسی لفظ مشترک کی وجہ سے پیدا ہوا ہو یا کلام مجمل کی بناء پر۔ جیسے قرآن عظیم میں ارشاد ہے،

وَاقِيمُوا الصَّلَاةَ وَآتُوا الزَّكَاةَ۔ یعنی اور نماز قائم کرو اور زکوٰۃ

ادا کرو۔ (البقرہ۔ آیت نمبر 43)

اس آیت کریمہ میں نماز اور زکوٰۃ کی ادائیگی کا حکم تو موجود ہے، لیکن مزید کوئی تفصیل ذکر نہیں کی گئی، لہذا وہ تمام احادیث، جو اس آیت کے اجمال کو دور کر کے، مذکورہ عبادات کی ادائیگی کے سلسلے میں، مکمل معرفت فراہم کریں، بیان تفسیر کہلائیں گی۔

اور....

فرمان باری تعالیٰ ہے،

وَالْمُطَلَّقاتُ يَتَرَبَّصْنَ بِأَنفُسِهِنَّ ثَلَاثَةَ قُرُوءٍ۔ یعنی

أَصُولُ
اَكْمَلُ

بیانات کا بیان

180

طلاق یافتہ عورتیں، خود کو تین قروء تک روکے رکھیں۔ (البقرہ۔ آیت نمبر 228)

اس آیت میں طلاق یافتہ، ان عورتوں کی مدتِ عدت کا بیان ہے، جنہیں باقاعدہ حیض آتا ہے۔ اس میں موجود قُرُوء، ایک لفظِ مشترک اور قُرُوء کی جمع ہے اور یہ لفظ، کلامِ عرب میں دو معانی میں استعمال کیا جاتا ہے۔ (i) حیض۔

(ii) طہر (یعنی دو حیضوں کے درمیان پاکی کے ایام)۔ امام اعظم رحمہ اللہ یہاں حیض مراد لیتے ہیں، جب کہ امام شافعی رحمہ اللہ طہر۔ چنانچہ یہاں مجتہدین کا کلام، کلامِ تفسیر ہے۔

حکم:-

اس کا حکم بھی بیانِ تقریر والا ہی ہے یعنی یہ، موصولاً یا مفضولاً، دونوں طرح لایا جاسکتا ہے۔ یعنی اسے ماقبل کلام کے فوراً بعد لایا گیا ہو یا کچھ تاخیر سے، یہ دونوں طرح بیانِ تفسیر بننے کی صلاحیت رکھتا ہے۔

(3) بیانِ تغیر:-

تغیر کا لغوی معنی، بدل دینا ہے۔ اصطلاحی طور پر وہ بیان ہے، جو سابق کلام کے ظاہری مَوْجِبِ وَمُقْتَضٰی کو تبدیل کر دے۔

اس کے وجود کی صورتیں

اس کے تحقق ہونے کی دو صورتیں ہیں۔

(i) جب ماقبل مطلق کلام کو، مشروط کر دیا جائے۔ جیسے

اللہ سبحانہ کا فرمان ہے،

وَبُعُولَتُهُنَّ أَحَقُّ بِرَدِّهِنَّ فِي ذَلِكَ إِنْ أَرَادُوا إِصْلَاحًا.

یعنی ان (رجعی) طلاق یافتہ عورتوں کے شوہر، انہیں اپنے نکاح میں رکھنے کے زیادہ حق دار ہیں، بشرطیکہ اصلاح کا ارادہ رکھتے ہوں۔ (البقرہ۔ آیت نمبر 228)

مذکورہ آیت کریمہ میں، ایک یا دو رجعی طلاقوں کے بعد، اختتامِ عدت سے قبل، سابقہ شوہروں کے رجوع کے حق کا بیان ہے۔ آیت کے اس حصے سے مطلقاً حق رجوع ظاہر ہو رہا ہے، یعنی چاہے شوہر اصلاح کا ارادہ رکھتا ہو یا فساد کا، اس کے لئے رجوع بالکل جائز ہے۔ لیکن جب اللہ ﷻ نے **إِنْ أَرَادُوا إِصْلَاحًا** کے ذریعے اسے اصلاح کے ساتھ مقید کر دیا، تو سابقہ طلاق متغیر ہو کر، اصلاح کے ساتھ مشروط ہو گیا یعنی اب حکم یہ ہوگا کہ اگر شوہر اصلاح کا ارادہ رکھتا ہو، تو اس کے لئے رجوع بالکل جائز اور اگر فساد و انتقام و ضرر پہنچانے کا ارادہ ہے، تو ایسا رجوع، ناجائز و حرام ہوگا۔

(ii) جب ما قبل کلام میں ذکر کردہ افراد میں سے بعض کا، استثناء کر

دیا جائے۔ جیسے

اللہ ﷻ کا ارشاد گرامی ہے،

لَا عِلْمَ لَنَا إِلَّا مَا عَلَّمْتَنَا۔ یعنی ہمیں توفیق اتنا ہی علم ہے، جتنا تو نے

ہمیں سکھایا۔ (البقرہ۔ آیت نمبر 32)

آیت کریمہ کے پہلے حصے یعنی **لَا عِلْمَ لَنَا** سے ظاہر ہو رہا ہے کہ فرشتوں کو کسی بھی قسم کا علم حاصل نہیں، کیونکہ لائے نفی جنس، اپنے وضعی معنی کے اعتبار سے، جنسِ علم کی مطلقاً نفی کر رہی ہے، لیکن جب مابعد کلام میں حرفِ استثناء کے ساتھ علمِ عطائی کا اعتراف ذکر کیا گیا، تو اس نے، ما قبل مطلقاً کلام کو، مقید کر دیا، یعنی پہلے کل علم

أَضْوَالُ
أَكْمَلُ

بیانات کا بیان

182

کی نفی تھی، لیکن استثناء کے بعد مراد میں تغیر پیدا ہوا اور صرف اس علم کی نفی ظاہر ہوئی، جو ابھی تک من جانب اللہ، فرشتوں کو حاصل نہیں ہوا تھا۔

حکم:-

اس پر فقہاء کا اجماع ہے کہ بیان تغیر، صرف موصولاً جائز ہے، مفصولاً نہیں۔ چنانچہ اگر کسی شخص نے اپنی زوجہ کو **أَنْتِ طَالِقٌ** کہا اور پھر متصل **إِنْ دَخَلَتْ** الدَّارَ کہہ دیا، تو فوراً طلاق واقع نہ ہوگی، بلکہ دخول دار کے ساتھ **مُقَيَّدٌ وَمُعَلَّقٌ** ہو جائے گی۔ لیکن اگر کچھ دیر بیٹھ کر شرط ذکر کی، تو اب اس کا کوئی فائدہ نہ ہوگا اور سابقہ کلمات سے فوری طلاق، واقع ہو جائے گی۔

(4) بیان تبدیل:-

تبدیل کا لغوی معنی، بدل دینا ہے اور اصطلاحی اعتبار سے وہ بیان ہے، جو ما قبل کلام کے حکم کو زائل کر کے، خود اس کا قائم مقام ہو جائے۔ دوسرے الفاظ میں کسی حکم کا ناخن، بیان تبدیل ہے۔ جیسے

اللہ ﷻ کا فرمان ذیشان ہے،

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا۔ یعنی اور تم میں سے جو لوگ فوت ہو جائیں اور بیویاں چھوڑ جائیں، تو وہ خود کو (نکاح سے) چار ماہ، دس دن تک روکے رکھیں۔ (البقرہ۔ آیت نمبر 234)

لیکن اللہ ﷻ کے ارشاد،

وَأُولَاتِ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ - یعنی

حمل والی عورتوں کی مدتِ عدت یہ ہے کہ وہ بچہ پیدا کر لیں۔ (الطلاق - آیت نمبر 4)
 نے سابقہ حکم کو، حاملہ کے حق میں منسوخ کر دیا۔ چنانچہ حمل والی بیوہ کے
 ہاں اگرچہ دوسرے دن ہی بچہ پیدا ہو گیا، تو اس کی عدت ختم ہو جائے گی۔

نوٹ:-

مندرجہ بالا آیت کے، چار ماہ دس دن والی آیت کے نسخ ہونے پر دلیل،
 یہ روایت ہے،

حضرت ابوسلمہ بن عبدالرحمن رضی اللہ عنہ سے مروی ہے کہ

ایک شخص حضرت ابن عباس رضی اللہ عنہ کے پاس حاضر ہوا۔ حضرت ابو ہریرہ رضی اللہ عنہ
 بھی وہاں بیٹھے ہوئے تھے۔ اس نے آپ سے دریافت کیا کہ مجھے اس عورت (کی
 عدت) کے بارے میں فتویٰ ارشاد فرمائیے، جس کے ہاں شوہر کی وفات کے بیس دن
 بعد بچہ پیدا ہوا ہے (کہ کیا وہ اس کے بعد شادی کر سکتی ہے؟....) تو ابن عباس رضی اللہ عنہ نے
 ارشاد فرمایا کہ (نہیں)، بلکہ دونوں مدتوں (یعنی وضع حمل اور چار ماہ دس دن) میں سے، بعد
 میں ختم ہونے والی (عدت کے بعد ہی کر سکتی ہے۔ یعنی مذکورہ صورت میں چار ماہ دس دن پورے
 کرے)۔ ابوسلمہ رضی اللہ عنہ کہتے ہیں، میں نے عرض کی، اللہ تعالیٰ کافرمان ہے،

وَأُولَاتِ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ - یعنی حمل والی

عورتوں کی مدتِ عدت یہ ہے کہ وہ بچہ پیدا کر لیں۔

اس پر ابو ہریرہ رضی اللہ عنہ نے فرمایا، میں اس مسئلے میں اپنے بھائی ابوسلمہ رضی اللہ عنہ کے



أَصُولُ
الْحَمَلِ

بیانات کا بیان

ساتھ ہوں۔ پھر حضرت ابن عباس رضی اللہ عنہما نے اپنے غلام شکرِ یس کو ام المؤمنین ام سلمہ رضی اللہ عنہا کے پاس بھیجا، تاکہ اس بارے میں ان سے دریافت کرے۔ (جب غلام نے دریافت کیا، تو) آپ نے فرمایا، ہاں، **سُبَيْعَةَ أَسْلَمِيَّةٍ** (نامی عورت) کی حالتِ حمل میں، اس کے شوہر کو قتل کر دیا گیا تھا، پھر شوہر کی وفات کے بیس دن بعد، اس کے ہاں بچہ پیدا ہوا، تو اسے (کسی کی جانب سے) نکاح کا پیغام دیا گیا، تو رسول اللہ ﷺ نے اس کا نکاح کر دیا تھا۔ (اصح للبخاری۔ حدیث نمبر 4909)

حکم:-

اس کا حکم بھی بیان تقریر و تفسیر والا ہی ہے یعنی یہ، موصولاً یا مفصولاً، دونوں طرح لایا جا سکتا ہے۔

(5) بیان ضرورت:-

ضرورت کا لغوی معنی، حاجت ہے اور اصطلاحی اعتبار سے وہ بیان ہے، جو کلام میں مذکور تو نہ ہو، لیکن ذکر کردہ کلام یا حال متکلم کی دلالت سے اس کی ضرورت پوری ہو جائے۔ جیسے قرآن مجید فرقان حمید میں ہے،

فَإِنْ لَّمْ يَكُنْ لَهُ وَلَدٌ وَوَرِثَةٌ أَبَوَاهُ فَلَا مِمَّ الثَّلَاثُ۔ یعنی

پھر اگر میت کی کوئی اولاد نہ ہو اور اس کے وارث (نفظ) والدین ہوں، تو اس کی ماں کے لئے مال کا ایک تہائی ہوگا۔ (النساء۔ آیت نمبر 11)

وضاحت:-

مندرجہ بالا آیت میں باپ کا حصہ مذکور نہ تھا، لیکن ابتدائی حصے میں، ماں باپ دونوں کو، میت کی وراثت میں شریک اور پھر ماں کو تہائی مال کے ساتھ خاص کیا گیا، جس سے باپ کے غیر مذکور حصے کی معرفت کی ضرورت پوری ہو گئی اور بخوبی معلوم ہو گیا کہ ماں کو تہائی مال دینے کے بعد، جو باقی بچے، سب باپ کا ہوگا۔ چونکہ باپ کے حصے کا علم، صدر کلام اور ماں کے حصے کے بیان کی دلالت سے حاصل ہوا، لہذا اسے بیان ضرورت کہا جائے گا۔

پونہی رحمت کو نین ﷺ کا کسی صحابی کے قول کو سن کر یا کسی فعل کو دیکھ کر منع نہ فرمانا، اس کے جواز کی دلیل ہوتا ہے۔ چونکہ اس قول و فعل کے جواز و عدم جواز کی معرفت کی ضرورت، شرع کے سلسلے میں متکلم یعنی سید عالم ﷺ کے حال کی دلالت سے پوری ہوئی، لہذا اسے بیان ضرورت کہا جائے گا۔

اسی طرح بسا اوقات حرف عطف کی دلالت کی بناء پر، کسی شے کے لئے غیر مذکور حکم جانا جاتا ہے۔ جیسے
اللہ ﷻ نے ارشاد فرمایا،

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ

وَأُولَى الْأَمْرِ مِنْكُمْ۔ یعنی اے ایمان والو! اللہ ﷻ، اس کے رسول

ﷺ اور اپنوں میں سے حکم (دینے کا اختیار رکھنے) والوں کی اطاعت کرو۔ (النساء۔ 59)

أَصُولُ
الْحَمَلِ

بیانات کا بیان

186

وضاحت:-

مذکورہ آیت میں اللہ ﷻ اور سید عالم ﷺ کی اطاعت کے وجوبی حکم کی صراحت، لفظ **اطیعوا** سے حاصل ہوئی، جب کہ **أُولَى الْأَمْرِ** یعنی فقہاء اسلام کے لئے اس حکم کو دلالت، حرف عطف کے واسطے سے جانا گیا۔ چونکہ فقہاء کی اطاعت کا وجوب، حرف عطف کی دلالت سے جانا گیا، لہذا اسے بیان ضرورت کہا جائے گا۔



أَصُولُ
الْحَمَلِ

بیانات کا بیان

سبق نمبر 7:-

حکم شرعی اور عزیمت و رخصت

حکم شرعی:-

کتاب التعریفات میں ہے، الحکمُ الشرعیُّ عبارة عن حکم اللہ تعالیٰ المتعلق بأفعال المکلفین۔ یعنی حکم شرعی، اللہ ﷻ کے اس حکم کا نام ہے، جو مکلفین کے افعال سے تعلق رکھتا ہے۔

اس کی اقسام:-

اس کی دو قسمیں ہیں۔

(1) عَزِيْمَت - (2) رُخْصَت -

(1) عَزِيْمَت:-

عزیمت، اس حکم کو کہا جاتا ہے، جو احکام شرع میں اصل ہو اور اس کی مشروعیت میں، بندوں کے اعذار کا بالکل لحاظ نہ رکھا گیا ہو۔ جیسے غیر مریض و مسافر و معذور کے لئے نماز کا حکم۔

اس کی اقسام اور ان کے احکام

عزیمت کی چار اقسام ہیں۔

﴿1﴾ فَرَض - ﴿2﴾ وَاجِب -

أَصُوْلُ
اَلْحَمْلِ

عزیمت و
رخصت کا بیان

﴿3﴾ سُنَّت۔ ﴿4﴾ نَفْل۔

وجہ حصر:-

عزیمت، دو حال سے خالی نہ ہوگی۔ اس کے منکر کو کافر قرار دیا جائے گا یا نہیں۔ بصورتِ اول، فرض ہے۔ صورتِ ثانی، پھر دو حال سے خالی نہیں۔ اس کے تارک کو عذاب ہوگا یا نہیں۔ بصورتِ اول، واجب ہے۔ صورتِ ثانی پھر دو حال سے خالی نہیں۔ اس کا تارک، قابلِ ملامت ہے یا نہیں۔ بصورتِ اول، سنت اور بصورتِ ثانی، نفل ہے۔

﴿1﴾ فَرَض:-

وہ قول یا فعل، جس کے ارتکاب کا لزوم، کسی ایسی دلیل سے ہو، جس میں کسی قسم کا شبہ نہ ہو۔ ایسی دلیل کو، دلیلِ قطعی کہا جاتا ہے۔ جیسے نماز کی فرضیت

حکم:-

اس کا ارتکاب لازم و باعثِ ثواب اور بلا اجازتِ شرع، ترک و خلافِ حرام و گناہِ کبیرہ ہے۔ نیز اس کے ثبوت کی دلیل کے قطعی ہونے کی بناء پر، اس کے لزوم کا اعتقاد رکھنا، لازم ہے۔ لہذا ائمہ حنفیہ کے نزدیک اس کا انکار کرنے والا مطلقاً یعنی چاہے دلیل سے انکار کرے یا بلا دلیل، کافر ہے۔

نوٹ:-

ماقبل فرض کو، فرضِ اعتقادی کہتے ہیں۔ فرض کی ایک اور قسم ہے، جسے

فرض عملی سے تعبیر کیا جاتا ہے۔ اس سے مراد وہ عمل ہے، جس کا ثبوت تو کسی دلیل ظنی سے ہو، لیکن نظر مجتہد میں، کسی عبادت میں اس کا وجود، اس قدر ضروری ہو کہ بغیر اس کے وہ عبادت، نامکمل رہ جائے۔ جیسے امام اعظم ابوحنیفہ رحمۃ اللہ علیہ، وضو میں چوتھائی سر کے مسح کی فرضیت کو، حضرت مغیرہ بن شعبہ رضی اللہ عنہ سے مروی حدیث سے ثابت فرماتے ہیں۔ وہ حدیث یہ ہے۔

حضرت مغیرہ بن شعبہ رضی اللہ عنہ کہتے ہیں،

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ تَوَضَّأَ وَمَسَّحَ

نَاصِيَتَهُ۔ یعنی رسول اللہ صلی اللہ علیہ وسلم نے وضو فرمایا اور اپنی پیشانی (کی مقدار کے برابر سر پر) مسح فرمایا۔ (السنن لابن داؤد۔ حدیث نمبر 150)

اس کا بلاوجہ انکار، فقہ و گمراہی ہے۔ ہاں جو شخص، دلائل شرعیہ میں نظر کا اہل ہو، کسی دلیل شرعی سے اس کا انکار کر سکتا ہے۔ جیسے ائمہ مجتہدین کے باہم فقہی اختلافات۔ اس فرض عملی میں ہر شخص اپنے امام کی تقلید کرے، بلا ضرورت شرعی دوسرے کی پیروی جائز نہیں۔

﴿2﴾ وَاجِبٌ۔

وہ قول یا فعل، جس کے ارتکاب کا لزوم، کسی ایسی دلیل سے ہو، جس میں کچھ شبہ ہو۔

اب یہ عام ہے کہ وہ شبہ، اس دلیل کے ثبوت کے باعث پیدا ہوا ہو، جیسے خبر واحد کا ثبوت.. یا.. اس دلیل کی دلالت کے باعث، جیسے عام مخصوص البعض، مجمل



أَصُولُ
اَكْمَلُ

عزیمت و
رخصت کا بیان

190

اور مَوَل کی دلالت۔

حکم :-

اس کا ارتکاب لازم و باعثِ ثواب، بلا اجازتِ شرع، ترک و خلافِ مکروہ تحریمی و گناہِ صغیرہ اور اس پر اصرار گناہِ کبیرہ ہے۔ نیز اس کے ثبوت کی دلیل کے ظنی ہونے کی بناء پر، اس کے لزوم کا اعتقاد رکھنا لازم نہیں۔ لہذا ائمہ حنفیہ کے نزدیک اس کا انکار کرنے والا کافر نہیں۔ ہاں اگر بلا دلیل کیا جائے، تو گمراہی ضرور ہے۔

نوٹ :-

کسی صغیرہ گناہ کو اس طرح کرنا کہ درمیان میں توبہ نہ ہو، اس پر اصرار کہلائے گا، نیز اسے اس گناہ کی عادت بھی کہا جاسکتا ہے۔

﴿3﴾ سُنَّت :-

سنت، دین میں رائج اس طریقے کو کہتے ہیں، جسے سید عالم ﷺ یا صحابہ کرام ﷺ نے اختیار فرمایا ہو۔ اس کی دو اقسام ہیں۔

(i) سُنَّتُ النُّهْدَى - (ii) سُنَّتُ زَوَائِد -

(i) سُنَّتُ النُّهْدَى :-

اسے سنتِ مؤکدہ بھی کہتے ہیں۔ اس سے وہ مراد وہ طریقے ہیں، جنہیں رسول کریم ﷺ یا صحابہ کرام ﷺ نے، بطور عبادت اختیار فرمایا ہو۔ جیسے اذان و اقامت۔

أَصُولُ
اِكْمَلُ

عزیمت و
محنت کا بیان

حکم:-

اس کا ارتکاب باعثِ ثواب، جان بوجھ کر بلا عذر ایک دو بار ترک، برا اور چھوڑنے کی عادت بنالینا گناہ اور ایسا شخص آخرت میں، قابلِ ملامت ہے۔ اس کا انکار گمراہی ہے۔

(ii) سُنَن زَوَائِد:-

اسے سنتِ غیر مؤکدہ بھی کہتے ہیں۔ اس سے وہ مراد وہ طریقے ہیں، جنہیں رسول کریم ﷺ یا صحابہ کرام ﷺ نے فقط بطور عادت اختیار فرمایا ہو۔ جیسے کھانے، پینے، بیٹھنے اور لیٹنے وغیرہ کی سنتیں۔

حکم:-

اس کا ارتکاب باعثِ ثواب، لیکن ترک، اگرچہ جان بوجھ کر اور بلا عذر بھی ہو، چاہے چھوڑنے کی عادت ہی کیوں نہ بنالی جائے، گناہ نہیں، نہ ایسا شخص آخرت میں، قابلِ ملامت ہے۔

﴿4﴾ نَفْل:-

وہ فرض و واجب سے زائد عمل ہے، جسے شریعت نے ہمارے لئے مشروع تو فرمایا، لیکن لازم نہ کیا۔

حکم:-

اس کا ارتکاب جائز اور اچھی نیت کے ساتھ ہو، تو باعثِ ثواب بھی ہے۔ نیز احتناف کے نزدیک شروع کر لینے کے بعد، اس کا اتمام، واجب ہو جاتا ہے، کیونکہ



أَصُولُ
الْأَكْمَلِ

عزیمت و
رخصت کا بیان

اللہ ﷻ کا فرمان ہے،

وَلَا تَبْطُلُوا أَعْمَالَكُمْ۔ یعنی اور اپنے اعمال باطل نہ کرو۔

(محمد۔ آیت نمبر 33)

اور....

سیدہ عائشہ رضی اللہ عنہا روایت فرماتی ہیں کہ

میں اور حفصہ، (نفل) روزے سے تھیں۔ پھر ہمارے سامنے کھانا پیش کیا گیا، تو ہم نے اس کی بہت زیادہ خواہش محسوس کی، چنانچہ اس میں سے کچھ کھا لیا۔ پھر حفصہ نے (یہ تمام معاملہ) رسول اللہ ﷺ (کے سامنے پیش کر کے، آپ) سے (اس کا حکم) دریافت کیا، تو آپ نے فرمایا، **إِقْضِيَ يَوْمًا آخَرَ مَكَانَهُ**۔ یعنی آپ دونوں، اس کی جگہ کسی دوسرے دن، اس روزے کی قضا رکھیں۔ (ترمذی۔ حدیث نمبر 735)

نوٹ:-

یاد رہے کہ نفل کا شروع کر دینا، فعل کے اتمام کو واجب کرتا ہے، نہ کہ نفس فعل، نفل سے واجب میں تبدیل ہو جاتا ہے۔ یہی وجہ ہے کہ اس کا توڑ دینا، قضا تو لازم کر دیتا ہے، لیکن مرتکب، گناہ گار نہیں ہوتا۔

(2) رُخْصَت:-

رخصت، اس حکم کا نام ہے، جس کی مشروعیت کی بنیاد، بندوں کے اعذار میں سے کسی عذر پر رکھی گئی ہو اور حرام قرار دینے والی دلیل کے قیام کے باوجود، شریعت اسے مباح قرار دیتی ہے۔ جیسے حالت سفر میں، علت مشقت کی وجہ سے، نماز میں قصر اور روزوں کو مؤخر کرنے کی رخصت۔

اس کی اقسام اور ان کے احکام

اس کی بھی چار اقسام ہیں۔

﴿1﴾ رخصتِ حقیقیِ کامل۔ ﴿2﴾ رخصتِ حقیقیِ ناقص۔

﴿3﴾ رخصتِ مجازیِ کامل۔ ﴿4﴾ رخصتِ مجازیِ ناقص۔

وجہِ حصر:-

رخصت، دو حال سے خالی نہ ہوگی۔ اس کے مقابلِ عزیمت، مطلقاً یعنی ہر صورت و مقام میں، موجود و قابلِ عمل ہوگی یا نہیں۔ بصورتِ اول، حقیقی اور بصورتِ ثانی، مجازی ہے۔ پھر حقیقی دو حال سے خالی نہیں۔ اس میں رخصت شدہ فعل کا ارتکاب، حرام رہتا ہے یا مباح ہو جاتا ہے۔ بصورتِ اول، کامل اور بصورتِ ثانی، ناقص ہے۔ یونہی مجازی بھی دو حال سے خالی نہ ہوگی۔ اس کے مقابلِ عزیمت، مطلقاً مفقود اور ناقابلِ عمل ہے یا بعض صورتوں میں موجود و قابلِ عمل اور بعض میں نہیں۔ بصورتِ اول، کامل اور بصورتِ ثانی، ناقص ہے۔

﴿1﴾ رخصتِ حقیقیِ کامل:-

وہ رخصت ہے، جس کے مقابلِ عزیمت، مطلقاً یعنی ہر صورت و مقام میں موجود اور قابلِ عمل ہو۔ نیز رخصت شدہ عمل، حرام ہی رہتا ہے۔ جیسے حالتِ اکراہ میں، دل کے ایمان پر اطمینان کے ساتھ، کلمہ کفر کا تلفظ۔



أُصُولُ
اَلْمَجْمَلِ

عزیمت و
رخصت کا بیان

اللہ ﷻ کا فرمان ہے،

مَنْ كَفَرَ بِاللَّهِ مِنْ بَعْدِ إِيمَانِهِ الْأَمْنُ أَكْرَهُ وَقَلْبُهُ

مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ

غَضَبٌ مِنَ اللَّهِ وَلَهُمْ عَذَابٌ عَظِيمٌ۔ (اظہار کفر کرنے والے) ایسے

افراد کے علاوہ کہ جنہیں (اس پر) مجبور کیا گیا (لیکن) ان کا دل ایمان پر (بالکل) مطمئن

ہو، جو بھی بعد ایمان، اللہ کا انکار کریں (ان کے لئے وعید شدید ہے)۔ ہاں جو قلبی رضا

مندی کے ساتھ کافر ہوں، ان پر اللہ کا غضب اور ان کے لئے عذاب عظیم ہے۔

(النحل۔ آیت نمبر 106)

اس آیت کریمہ میں حالتِ اکراہ میں، جان و اعضاء بچانے کے لئے،

زبان سے کلمہ کفر کہنے کی رخصت دی گئی ہے۔ حالانکہ بلا عذر، اس طرح کا کلمہ زبان

سے نکالنا، انسان کو مرتد اور لائق عذاب بنا دیتا ہے، جیسا کہ آیت سے ظاہر ہے۔ لیکن

اس رخصت کے باوجود، کلمہ کفر کا تلفظ، اس مُکْرَہ کے لئے بھی حرام ہی ہے، فقط گناہ

ساقط کر دیا گیا ہے۔

حکم:-

اس میں عزیمت پر عمل ہی، اولیٰ ہے، لہذا اگر کسی نے کلمہ کفر کہنے سے انکار

کیا اور قتل کر دیا گیا، تو شہید کی موت مرے گا۔ نیز جیسا کہ معلوم ہوا کہ اس قسم میں

ممنوعہ کام کی رخصت تو مل جاتی ہے، لیکن وہ مکلف کے حق میں مباح نہیں ہوتا، بلکہ

حرام ہی رہتا ہے، لیکن من جانب شرع، رخصت دئے جانے کی وجہ سے اس کا

مرتب، گناہ گار نہ ہوگا۔

﴿2﴾ رخصتِ حقیقی ناقص:-

وہ رخصت ہے، جس کے مقابل عزیمت، مطلقاً یعنی ہر صورت
و مقام میں موجود اور قابل عمل ہو۔ نیز رخصت شدہ عمل، مباح ہو جاتا ہے۔ جیسے
رمضان میں، مریض اور مسافر کو روزہ نہ رکھنے کی اجازت۔
اللہ ﷻ کا فرمان ہے،

فَمَنْ شَهِدَ مِنْكُمُ الشَّهْرَ فَلْيَصُمْهُ وَمَنْ كَانَ مَرِيضًا

أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ۔ یعنی پس (اے ایمان والو!) تم میں سے
جو بھی اس (رمضان کے) مہینے کو پائے، تو اسے چاہئے کہ اس کے روزے رکھے۔ اور جو
مریض یا مسافر ہو، تو (اس پر) دوسرے دنوں میں (روزوں کی) تعداد پوری کرنا (لازم)
ہے۔ (البقرہ۔ آیت نمبر 185)

حکم:-

اس میں بھی عزیمت پر عمل کرنا، اولیٰ ہے، لہذا اگر کسی نے مسافر یا مریض
ہونے کے باوجود روزہ رکھ لیا، تو ثواب کا مستحق ہوگا۔ جیسا کہ
اللہ ﷻ کا ارشاد ہے،

وَأَنْ تَصُومُوا خَيْرٌ لَكُمْ إِنْ كُنْتُمْ تَعْلَمُونَ۔ یعنی تم علم رکھتے

ہو، تو روزہ رکھنا ہی تمہارے حق میں، بہتر ہے۔ (البقرہ۔ آیت نمبر 184)

أَسْئَلُ
أَكْمَلُ

عزیمت و
رخصت کا بیان

﴿3﴾ رخصتِ مجازی کامل:-

وہ رخصت ہے، جس کے مقابل عزیمت، مطلقاً مقفود اور

ناقابل عمل ہو۔

عزیمت کی غیر موجودگی کے باعث ہی اسے مجازِ رخصت کہا جاتا ہے اور چونکہ اس میں کسی بھی حالت و صورت میں عزیمت پر عمل ممکن نہیں، اس لئے یہ اپنے رخصت ہونے میں، کامل بھی ہے۔

اس کی مثال کے طور پر وہ تمام احکام شاقہ پیش کئے جاسکتے ہیں، جو پھلی قوموں میں من جانب اللہ ﷺ رائج تھے، لیکن اس امت پر آسانی کے لئے انہیں ساقط کر دیا گیا۔ جیسے شریعت موسوی میں بعض خطاؤں پر توبہ کے لئے، اپنے اعضاء کو کاٹنے یا جان کو ختم کرنے کا حکم، عبادت گاہ کے علاوہ، کسی اور جگہ نماز ادا نہ کر سکتا، حائضہ و نفساء سے مخصوص ایام میں بالکل اجتناب کرنا وغیرہا۔

نوٹ:-

غور کرنے پر معلوم ہوگا کہ مذکورہ سقوطِ احکام کو، رخصت کا نام دینا، اس جہت سے بھی مجاز ہے کہ یہ حقیقتاً نسخ ہے۔ لیکن چونکہ نسخ ہو یا رخصت، سقوطِ حکم دونوں میں مشترک ہے، لہذا یہاں نسخ کو، مجازِ رخصت کا نام دیا گیا ہے۔

حکم:-

اس میں رخصت کا قبول فرض اور عزیمت یعنی سابقہ شرائع کے منسوخ

احکام پر عمل، حرام اور سببِ عقاب ہے۔

﴿4﴾ رخصتِ مجازی ناقص :-

وہ رخصت ہے، جس کے مقابل عزیمت، تمام نہیں، بلکہ بعض مقامات و احوال میں مفقود و ناقابل عمل ہو۔

یہاں بھی عزیمت کی بعض جگہ غیر موجودگی کے باعث اسے مجازاً رخصت کہا جاتا ہے، لیکن چونکہ بعض احوال میں عزیمت پر عمل بھی ممکن ہے، لہذا یہ اپنے رخصت ہونے میں ناقص ہے۔ جیسے حالت اضطرار میں مردار و حرام کھانے کی اجازت۔

اللہ ﷻ کا فرمانِ ذیشان ہے،

اِنَّ مَاحِرَمَ عَلَيْكُمُ الْمَيْتَةَ وَالْدَّمَ وَلَحْمَ

الْخِنْزِيرِ وَمَا اٰهَلَّ بِهِ لِغَيْرِ اللّٰهِ فَمَنْ اضْطُرَّ غَيْرَ بَاغٍ وَلَا عَادٍ

فَلَا اِثْمَ عَلَيْهِ۔ یعنی اللہ نے تم پر محض مردار، (بہتا) خون، خنزیر کا گوشت اور وہ جانور حرام کیا ہے، جس پر بوقتِ ذبح اللہ کا نام ذکر نہ کیا گیا ہو۔ پھر جو شخص مجبور ہو، اس طرح کہ سرکشی نہ کرے اور حد سے نہ بڑھے، تو اس پر (ان کے استعمال میں) کوئی گناہ نہیں۔

(البقرہ۔ آیت نمبر 173)

اس مقام پر اگرچہ عزیمت موجود ہے، لیکن چونکہ مضطر کے لئے حکماً اس کا وجود تسلیم نہیں کیا جاتا، اسی لئے اس قسم کو، مجازاً رخصت کہا گیا۔ اور مضطر کے لئے عزیمت کی حکماً مفقودیت کی دلیل یہ ہے کہ اگر وہ اس رخصت سے فائدہ نہ اٹھائے اور عزیمت پر عمل کرتے ہوئے مردار و دیگر حرام اشیاء سے اپنی جان نہ بچائے، تو گناہ



أَصُولُ
الْحَمَلِ
عزیمت اور
رخصت کا بیان

گار ہوگا، جس طرح سابقہ شرائع پر عامل کے لئے حکم بیان کیا گیا تھا اور اس کا اس حالت میں مرنا، خودکشی میں شمار کیا جائے گا۔

حکم:-

اس میں بھی رخصت پر عمل کرنا، لازم ہے، لہذا نہ کرے، تو گناہ گار ہوگا۔



أَصُولُ
أَكْمَلُ

عزیمت
رحمت کا بیان

مُطَّلَقٌ وَمُقَيَّدٌ كَابِيَانِ

دونوں سے متعلقہ ضروری ابحاث

بحث اول:- مطلق و مقید کی تعریف۔

بحث ثانی:- مطلق کو مقید پر محمول کرنے کے سلسلے

میں احناف و شوافع کا اختلاف۔

بحث ثالث:- ایک اور دو حادثوں میں، مطلق کو مقید پر محمول

کرنے کی مثالوں کے ذریعے وضاحت۔

أَصُولُ
اَكْمَلُ

مطلق و
مقید کتابیان

بحث اول:-

مطلق اور مقید کی تعریف

مُطْلَق کی تعریف:-

وہ لفظ ہے، جو کسی ذات پر دلالت کرے اور اسے کسی شرط یا وصف جیسی قید کے بغیر ذکر کیا گیا ہو۔ جیسے

کفارہ ظہار کے سلسلے میں اللہ ﷻ کے فرمان، **فَتَحْرِيرُ رَقَبَةٍ مِّنْ**

قَبْلِ أَنْ يَتَمَّاسَا۔ (ظہار کا کفارہ) ایک دوسرے سے تعلق قائم کرنے سے قبل، ایک غلام آزاد کرنا (لازم ہے)، میں لفظ رقبہ، جو مؤمن یا کافر کی قید کے بغیر مذکور ہے۔

مُقَيَّد کی تعریف:-

وہ لفظ ہے، جو کسی ذات پر دلالت کرے، لیکن اس کے ساتھ کوئی وصف یا شرط کی صورت میں کوئی قید بھی مذکور ہو۔ جیسے

قتل خطا کے کفارے کے سلسلے میں، اللہ ﷻ کے فرمان، **وَمَنْ قَتَلَ**

مُؤْمِنًا خَطَاً فَتَحْرِيرُ رَقَبَةٍ مُّؤْمِنَةٍ (اور جو کسی مؤمن کو غلطی سے قتل کر بیٹھے، تو اس پر) ایک مؤمن غلام آزاد کرنا (لازم ہے)، میں لفظ رقبہ، جو وصف مؤمن کی قید کے ساتھ ذکر کیا گیا ہے۔

بحث ثانی :-

مطلق کو مقید پر محمول کرنے کے سلسلے

میں احناف و شوافع کا اختلاف

مطلق کو مقید پر محمول کرنے یعنی مطلق میں، مقید کے ساتھ ذکر کردہ قید کا لحاظ

کرنے یا نہ کرنے کے سلسلے میں، احناف و شوافع کا اختلاف ہے۔

امام شافعی کا مذہب اور دلیل

امام شافعی کے نزدیک اگر دو حادثے ایک جنس کے ہوں (مثلاً دونوں

کا تعلق کفارے سے ہو، لیکن ایک قتل خطا کا کفارہ ہو، جب کہ دوسرا ظہار کا) اور ان میں سے ایک

مقید اور دوسرا مطلق ہو، تو قیاساً، مطلق کو، مقید پر محمول کیا جائے گا۔ اور جب دو حادثوں

میں حمل جائز ہے، تو اگر یہ دونوں ایک ہی حادثے میں پائے جائیں، تو بدرجہ اولیٰ

محمول کیا جانا چاہیے۔ خلاصہ کلام یہ کہ دونوں چاہے کسی ایک حادثے میں ہوں یا دو

میں، مقید کے ساتھ مذکورہ قید، مطلق میں بھی ملحوظ ہوگی۔

نوٹ :-

حادثہ، اس نئے پیداشدہ معاملے کو کہتے ہیں، جس کے بارے میں

مکلف، حکم شرع جاننے کا محتاج ہو۔

دلیل :-

جب مقید منصوص میں، وصف یا شرط کی صورت میں کوئی قید، صراحتاً ذکر کی

أصول
اکمل

مطلق و
مقید کا بیان

202

جائے، تو قیاس کا تقاضا یہ ہے کہ اسی جنس کے مطلق غیر منصوص میں بھی اس کا لحاظ کیا جائے، کیونکہ یکساں جنس، علتِ جامعہ مشترکہ کی مثل ہے، گویا کہ شارع نے جب ایک مقام پر کسی قید کو ذکر کر دیا، تو قیاس کا تقاضا یہ ہے کہ اسی جنس کے تمام مسائل مطلقہ میں بھی اس کا لحاظ کیا جائے۔

امام اعظم ؒ کا مذہب اور دلیل

امام اعظم ؒ کے نزدیک ضابطہ ہے کہ **الْمُطْلَقُ يَجْرِي عَلَى** **اطلاقِهِ وَالْمُقَيَّدُ يَجْرِي عَلَى تَقْيِيدِهِ**۔ یعنی مطلق، اپنے وصفِ اطلاق اور مقید، اپنے وصفِ تقید پر جاری ہوگا۔ چنانچہ مطلق کو مقید پر محمول نہیں کیا جائے گا یعنی مقید کے ساتھ مذکور قید، مطلق میں ملحوظ نہ ہوگی۔ چاہے، یہ دونوں کسی ایک حادثے میں ہی کیوں نہ ہوں اور جب کسی ایک حادثے میں ہونے کے باوجود حمل جائز نہیں، تو دو حادثوں میں بدرجہ اولیٰ، ممنوع ہوگا۔

دلیل:-

شارع کی جانب سے، مطلق و مقید کو الگ الگ ذکر کرنے سے معلوم ہوا کہ مطلق میں وصفِ اطلاق اور مقید میں وصفِ تقید ملحوظ ہے۔ اب اگر ہم ایک کو دوسرے پر محمول کر دیں، تو وہ حکمتِ شرع فوت ہو جائے گی، جو انہیں مطلق یا مقید رکھنے میں مطلوب تھی۔ نیز ان دونوں کو اپنے اپنے وصف پر رکھنے میں کوئی تانی و منافات بھی نہیں، تو حمل کی کیا ضرورت ہے؟....

نیز یہ لازم نہیں کہ کسی شرط یا وصف کا ذکر احتراز کے لئے ہی ہو یعنی اس کے

ذریعے کسی فرد یا شے کو حکم سے خارج کرنا مقصود ہو، بلکہ وہ کبھی اتفاق بھی ہوتے ہیں یعنی اخراج کے علاوہ کسی اور مقصد کے لئے لائے گئے ہوں۔ جیسے

اللہ ﷻ کا فرمان ہے،

وَرَبَائِبِكُمُ اللَّاتِي فِي حُجُورِكُمْ مِّنْ نِّسَائِكُمُ اللَّاتِي دَخَلْتُمْ بِهِنَّ۔ یعنی اور (تم پر) تمہاری مدخولہ بیویوں کی، دوسرے شوہر سے پیدا ہونے والی وہ بیٹیاں بھی حرام ہیں، جو تمہاری پرورش میں ہیں۔

(النساء۔ آیت نمبر 23)

اس آیت سے بظاہر، فقط اُن لڑکیوں سے نکاح کی حرمت معلوم ہوتی ہے، جو اس دوسرے شوہر کی پرورش میں ہوں، لہذا اُن سوتیلی بیٹیوں سے نکاح جائز ہونا چاہیئے، جو باقاعدہ اس کی پرورش میں نہ ہوں، اگرچہ ان کی ماں سے دخول ہو چکا ہو۔ حالانکہ کوئی بھی اس کا قائل نہیں، بلکہ تمام علماء اس پر متفق ہیں کہ یہاں **اللّٰتِي فِي حُجُورِكُمْ** کی قید، فقط اتفاق طور پر لائی گئی ہے۔ کیونکہ عربوں کا عرف یہی تھا کہ وہ، بیوی کے سابقہ شوہر کی بیٹیوں کی کفالت و پرورش کیا کرتے تھے۔ چنانچہ مدخولہ بیوی کی، پہلے شوہر سے پیدا شدہ بیٹی سے نکاح مطلقاً حرام ہوگا یعنی وہ چاہے پرورش میں ہو یا نہ ہو۔ اور جب یہ احتمال پیدا ہو گیا کہ باوجود ذکر وصف و شرط کے، کسی قسم کی قید پیدا نہ ہو، تو اس پر مطلق کو قیاس کر کے مقید کرنا بھی درست نہ رہا، کیونکہ جب کئی مقامات پر ثابت ہو گیا کہ خود مقید میں قید ملحوظ نہیں، تو مطلق میں اس کا لحاظ کیسے کیا جاسکتا ہے؟.....



أصول
اکمّل

مطلق
مقید کا بیان

بحث ثالث:-

ایک اور دو حادثوں میں، مطلق
کو مقید پر محمول کرنے کی مثالوں
کے ذریعے وضاحت

ایک حادثے میں، مطلق کو مقید پر محمول کرنے کی مثال:-

اللہ ﷻ نے کفارہ ظہار کے بارے میں ارشاد فرمایا،

وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ
لِمَا قَالُوا فَتَحْرِيرُ رَقَبَةٍ مِنْ قَبْلِ أَنْ يَتَمَاسَا ۖ فَمَنْ لَمْ يَجِدْ
فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَاسَا ۖ فَمَنْ لَمْ
يَسْتَطِعْ فَاطْعَامُ سِتِّينَ مِسْكِينًا۔ یعنی اور وہ لوگ، جو اپنی بیویوں سے
ظہار کر بیٹھیں، پھر اپنی کہی ہوئی بات سے رجوع کریں، تو (ان پر) ایک دوسرے
سے تعلق قائم کرنے سے پہلے، ایک غلام آزاد کرنا (لازم) ہے۔ پھر جو (غلام) نہ پائیں،
تو (ان پر واجب ہے کہ) ایک دوسرے سے تعلق قائم کرنے سے پہلے، لگا تار دو مہینے
روزے رکھیں۔ پھر جو (روزے رکھنے کی) طاقت نہ رکھتے ہوں، تو (ان پر) ساٹھ مساکین
کو کھانا کھلانا (ضروری) ہے۔

(المجادلہ۔ آیت نمبر 3، 4)

أصول
اکمل

مطلق و
مقید کا بیان

ظہار کا مطلب یہ ہے کہ اپنی زوجہ یا اس کے کسی جزو شائع (مثلاً نصف یا ثلث) یا ایسا جزو، جو کل سے تعبیر کیا جاتا ہو (جیسے گردن) کو، ایسی عورت سے تشبیہ دینا، جو اس پر ہمیشہ کے لئے حرام ہو (جیسے ماں)۔ یا.. یا.. اس کے کسی ایسے عضو سے تشبیہ دینا، جس کی طرف دیکھنا، حرام ہو (جیسے پیٹھ)۔ مثلاً کہا، تو مجھ پر میری ماں کی مثل ہے یا تیرا سر یا تیری گردن یا تیرا نصف، میری ماں کی پیٹھ کی مثل ہے۔

اس آیت کریمہ میں ایک حادثے یعنی کفارۃ ظہار کے بارے میں کلام ہے اور اس کی ادائیگی کی بالترتیب تین صورتیں مذکور ہیں۔

ان میں سے پہلی دو یعنی غلام کی آزادی اور روزے رکھنے کو، **مِنْ قَبْلِ أَنْ**

يَتَمَّاسَا کے ساتھ مقید کیا گیا ہے، لہذا آدھا غلام آزاد کیا.. یا.. غلام نہ تھا، روزوں سے کفارہ پورا کر رہا تھا کہ اس دوران تعلق قائم کر لیا، تو ما قبل آزاد کردہ غلام اور رکھے گئے روزے، کفارے کے سلسلے میں، کا عدم قرار دئے جائیں گے۔ جب کہ کھانا کھلانا، مطلق ہے یعنی اس میں یہ قید مذکور نہیں، لہذا اس کا مقتضی ہے کہ اگر کسی نے کچھ مساکین کو کھانا کھلا کر تعلق قائم کر لیا، تو اگرچہ یہ حرام تھا، لیکن جو کچھ اس سے پہلے کھلایا، کفارے میں محسوب کیا جائے گا، چنانچہ تعلق کے بعد اتنے ہی مساکین کو کھانا کھلانا لازم ہے، جو باقی رہ گئے تھے۔

یہ ما قبل تقریر، امام اعظم رحمۃ اللہ علیہ کے مذہب کے مطابق ہے۔

جب کہ امام شافعی رحمۃ اللہ علیہ کے مطابق، چونکہ مطلق کو مقید پر محمول کیا جاتا ہے،

لہذا غیر مذکور ہونے کے باوجود، یہاں بھی **مِنْ قَبْلِ أَنْ يَتَمَّاسَا** کی قید کا لحاظ

کیا جائے گا۔ نتیجتاً جب تک مکمل ساٹھ مساکین کو کھانا نہ کھلادیا جائے، تعلق قائم کرنا حرام و ممنوع ہوگا اور اگر کوئی درمیان میں ایسا کر لے، تو سابقہ مساکین کو کھلایا گیا کھانا، کفارے میں شمار نہ کیا جائے گا اور نئے سرے سے کھانا کھلانے کا حکم ہوگا۔

دو حادثوں میں، مطلق کو مقید پر محمول کرنے کی مثال:-

اللہ ﷻ نے قتلِ خطا کے کفارے کے بارے میں ارشاد فرمایا،

وَمَنْ قَتَلَ مُؤْمِنًا خَطَا فَتَحْرِيرُ رَقَبَةٍ مُؤْمِنَةٍ۔ یعنی اور جس

نے کسی مؤمن کو غلطی سے قتل کر دیا، تو (اس پر) ایک مؤمن غلام کا آزاد کرنا (لازم

ہے)۔ (النساء۔ آیت نمبر 92)

لیکن جیسا کہ کفارہ ظہار میں مطلقاً رقبہ کا ذکر ہے، مؤمن یا کافر کی

قید نہیں، یونہی کفارہ قسم میں رقبہ، مطلق ہے۔ جیسا کہ

اللہ ﷻ کا فرمان ہے، **فَكَفَّارَتُهُ إِطْعَامُ عَشْرَةِ مَسَاكِينَ مِنْ**

أَوْسَطِ مَا تُطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ

فَمَنْ لَمْ يَجِدْ فَصِيَامُ ثَلَاثَةِ أَيَّامٍ۔ یعنی قسم کا کفارہ، دس مساکین

کو ویسا کھانا کھلانا ہے، جیسا تم اپنے گھر والوں کو اوسط درجے کا کھلاتے ہو... یا.. انہیں

کپڑا پہنادینا... یا.. ایک غلام کا آزاد کرنا۔ پھر اگر وہ (غلام، کھانا یا کپڑا) نہ پائے، تو تین

روزے رکھنا ہے۔ (المائدہ۔ آیت نمبر 89)

چنانچہ یہاں بھی امام اعظم ﷺ مطلق کو مطلق اور مقید کو مقید رکھتے ہیں۔ جب

کہ امام شافعی ﷺ ہر ایک میں مؤمن کی قید کا لحاظ فرماتے ہیں۔

الاصل الثانی

سُنَّتِ رَسُوْلٍ ﷺ

سُنَّتِ رَسُوْلٍ ﷺ سے متعلقہ ضروری ابحاث

بحث اول:- سُنَّتِ كِى تَعْرِیْفِ-

بحث ثانی:- سُنَّتِ كِى تَقْسِیْمِ وَاَقْسَامِ-

بحث ثالث:- مَرْسَلِ كِى اَقْسَامِ اَوْرانِ كِى اَحْكَامِ-

بحث رابع:- مَسْنَدِ كِى اَقْسَامِ اَوْرانِ كِى تَعْرِیْفَاتِ وَاَحْكَامِ-

بحث خامس:- خَبَرِ وَاَحَدِ سے، وِجوبِ عَمَلِ كِى شَبُوْثِ كِى

شُرَاْطِ-

بحث سادس:- بَاعْتِبَارِ حَالِ رَاوِی، خَبَرِ وَاَحَدِ كِى تَقْسِیْمِ

وَاَقْسَامِ وَاَحْكَامِ-

بحث سابع:- سُنَّتِ سے مَلْحَقِ طَعْنِ اَوْرانِ كِى پِشِ نَظَرِ اَحْكَامِ-

اَصُوْلُ
اَكْمَلُ

سُنَّتِ رَسُوْلٍ ﷺ
كَا بَيَان

سُنَّت کی تعریف

سُنَّت کا لغوی معنی، طریقہ اور عادت ہے اور اصطلاحِ اصول میں، رسول اللہ ﷺ کے قول... یا فعل... یا سکوت کو، سنت کہتے ہیں۔

نوٹ:-

(i) رسول اللہ ﷺ کا کسی کے قول یا فعل پر سکوت اختیار فرمانا، اس کے جواز کی دلیل ہوتا ہے، کیونکہ انبیاء علیہم السلام پر فرض ہے کہ برائی کو ملاحظہ فرمائیں تو فوراً اس کی نشاندہی کے ساتھ ساتھ، اصلاح کی کوشش بھی کریں۔ اسی وجہ سے رسول اللہ ﷺ کے سکوت کو تقریر سے تعبیر کیا جاتا ہے، کیونکہ تقریر کا مطلب، پختہ کرنا ہے، گویا کہ رسول اللہ ﷺ کا سکوت، اس قول یا فعل کے جواز کو پختہ کر دیتا ہے۔ اور اسی نسبت سے سکوت سرکار ﷺ کو سنتِ تقریری یا حدیثِ تقریری کہا جاتا ہے۔

(ii) فنِ حدیث میں لفظ سنت کا اطلاق، صحابہ کرام رضی اللہ عنہم کے قول، فعل یا تقریر پر بھی ہوتا ہے، لیکن اصطلاحِ اصول میں اس سے صرف رسول کریم ﷺ کے قول، فعل یا تقریر کو ہی مراد لیا جاتا ہے۔

(iii) جو تقسیمات، کتاب اللہ ﷺ کے الفاظ میں جاری ہوئیں، سنتِ قولی میں بھی جاری ہوتی ہیں۔ لیکن اس مقام پر صرف وہ امور بیان ہوں گے، جن کا تعلق فقط سنتِ رسول ﷺ سے ہے، کتاب اللہ ﷺ سے نہیں۔ جیسے سید عالم ﷺ سے حدیث کے اتصال و انقطاع کی کیفیت، محلِ خبر، کیفیتِ سماع و ضبط و تبلیغ وغیرہا۔

بحثِ ثانی :-

سُنّت کی تقسیم و اقسام

رحمتِ کوئین ﷺ تک، سند کے، اتصال و عدم اتصال کے اعتبار سے، سنت کو دو اقسام میں تقسیم کیا جاتا ہے۔

(1) مُرْسَل - (2) مُسْنَد -

(1) مُرْسَل :-

وہ سنت ہے، جس کا راوی، اپنے اور رسول اللہ ﷺ کے درمیان وسائط کو ترک کر دے اور براہِ راست یوں کہے، قال رسول اللہ ﷺ کذا۔ یعنی رسول اللہ ﷺ نے اس طرح فرمایا۔

نوٹ :-

اصولیین کے نزدیک محذوف راوی چاہے، سامع حدیث صحابی ہوں یا ان کے بعد والے، ایک ہوں یا کثیر یا تمام، سنت کو ہر صورت میں مرسل کہا جائے گا۔ جب کہ محدثین کے نزدیک، مرسل صرف وہ حدیث ہے، جسے کوئی تابعی بیان کرے اور ان مروی عنہ صحابی ﷺ کے ذکر کو سند سے ساقط کر دے، جنہوں نے رسول اللہ ﷺ سے از خود سماعت کے بعد اس حدیث کو روایت فرمایا تھا۔ اور اگر سند کے درمیان سے کسی راوی کو ساقط کیا جائے، تو وہ مُنْقَطِع کہلاتی ہے، جیسے تبع تابعی کہے، قال ابو ہریرۃ ؓ۔ اور اول سند سے یا پوری ہی سند کو حذف کر دیا گیا ہو، تو اسے مُعْلَق



أصول
اکمل

سنت رسول
کامیان

210

کہا جاتا ہے۔ جیسے ہم یوں کہیں، قال رسول اللہ ﷺ کذا۔

(2) مُسْنَد:-

وہ سنت کہ جسے راوی مکمل سند یا تمام وسائل کے ساتھ ذکر کرے۔ مثلاً امام

بخاری نے فرمایا،

حَدَّثَنَا عُبَيْدُ اللَّهِ بْنُ مُوسَى قَالَ أَخْبَرَنَا حَنْظَلَةُ بْنُ أَبِي

سُفْيَانَ عَنْ عِكْرِمَةَ بْنِ خَالِدٍ عَنِ ابْنِ عُمَرَ رَضِيَ اللَّهُ عَنْهُمَا قَالَ قَالَ

رَسُولُ اللَّهِ صَلَّى اللَّهُ عَلَيْهِ وَسَلَّمَ بِنَبِيِّ الْإِسْلَامُ عَلَى خَمْسِ شَهَادَةٍ

أَنَّ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامَ الصَّلَاةِ وَإِيتَاءِ

الزَّكَاةِ وَالْحَجِّ وَصَوْمِ رَمَضَانَ۔ یعنی عبید اللہ بن موسی ﷺ نے ہم سے

حدیث بیان کی، کہا ہمیں حنظلہ بن ابی سفیان ﷺ نے عکرمہ بن خالد ﷺ سے، انہوں

نے ابن عمر ﷺ سے روایت کرتے ہوئے خبر دی، کہ آپ نے کہا، رسول اللہ ﷺ نے

ارشاد فرمایا، اسلام کی بنیاد پانچ چیزوں پر رکھی گئی ہے۔ اس بات کی گواہی دینا کہ اللہ

کے سوا کوئی عبادت کے لائق نہیں اور محمد ﷺ، اللہ ﷻ کے رسول ہیں اور نماز قائم

کرنا، زکوٰۃ ادا کرنا، حج کرنا اور رمضان کے روزے رکھنا۔

(الصحيح للبخاری۔ حدیث نمبر 8)

مُرسل کی اقسام اور ان

کے احکام

مُرسل کی چار اقسام ہیں۔

- (1) صحابی ﷺ کی مرسل۔
- (2) تابعی و تبع تابعی ﷺ کی مرسل۔
- (3) صحابی و تابعی و تبع تابعی ﷺ کے بعد والوں کی مرسل۔
- (4) من وجہ مُرسل اور من وجہ مُسند۔

ان سب کی تفصیل

صحابی ﷺ کی مرسل

یہ اسی صورت میں متصور ہوگی کہ جب کوئی صحابی، دوسرے صحابی سے

حدیث سنیں اور ان کا ذکر کئے بغیر، براہ راست یوں ارشاد فرمائیں، **قال النبی**

کذا۔ یعنی نبی کریم ﷺ نے اس طرح ارشاد فرمایا۔ کیونکہ اگر راوی صحابی، بذاتِ خود،

براہ راست رسول اللہ ﷺ سے سماعت فرمائیں، تو اس میں ارسال کا کوئی تصور پیدا

نہیں ہو سکتا، کیونکہ ان کے اور رسول اللہ ﷺ کے درمیان کوئی ایسا واسطہ موجود ہی

نہیں، جسے ساقط کرنے پر اس سنت کو مُرْسَل کہا جاسکے۔

حکم:-

اس قسم کی سنت کو سماع پر محمول کرنا، واجب ہے یعنی یہ تسلیم کرنا لازم ہے کہ راوی نے، اس حدیث کو، ساقط شدہ مروی عنہ سے بذاتِ خود سنا تھا، لیکن پھر کسی مصلحتِ صحیحہ کی بناء پر ان کے ذکر کو ساقط کر دیا۔ کیونکہ تمام صحابہ رضی اللہ عنہم عادل ہیں، لہذا کسی واسطے کا سقوط، جہالت یا معاذ اللہ، کسی قسم کی بددیانتی پر محمول نہیں کیا جاسکتا۔ مرسل کی یہ قسم، تمام علماء کے نزدیک، مقبول و حجت ہے۔

نوٹ:-

اگر شروع سے صحابی تک سند متصل ہو، پھر وہ صحابی رضی اللہ عنہ یوں ارشاد فرمائیں،
سمعتُ رسول اللہ ﷺ قال كذا او فعل كذا .. یا.. حَدَّثَنِي رسول اللہ ﷺ كذا۔ یعنی میں نے سنا، رسول اللہ ﷺ نے اس طرح ارشاد فرمایا.. یا.. اس طرح کیا.. یا.. مجھ سے رسول اللہ ﷺ نے اس طرح بیان کیا، تو یہ **مُرْسَل** نہیں، بلکہ **مُسْنَد** ہے۔

تابعی و تابعی کی مرسل

اس کی صورت یہ ہے کہ کوئی تابعی، ذکر صحابی.. یا.. تبع تابعی، ذکر صحابی و تابعی کو ترک کر کے، سنت کی نسبت، براہِ راست رحمتِ کونین ﷺ کی جانب کر دیتے ہیں۔

حکم:-

(1) عندالاحناف ؑ، سنت کی یہ قسم، مقبول اور حجت ہے، بشرطیکہ راوی، ثقہ ہو۔ ایسی صورت میں یہ قسم، مسند پر فوقیت رکھتی ہے، لہذا اگر مسند اور اس کے مابین، تعارض پیدا ہو جائے، تو اسے ہی ترجیح حاصل ہوگی۔

(2) چونکہ راوی کو ثقہ فرض کر کے ہی اس قسم کو حجت مانا گیا ہے، لہذا احسن ظن رکھا جاتا ہے کہ وہ اسناد پر پوری طرح مطلع تھے اور ان کے نزدیک معاملہ بالکل واضح تھا، اسی سبب سے وہ اس کا ذکر نہ فرما کر خود ضامن ہو گئے، ورنہ ضرور اسے، مروی عنہ کی جانب منسوب کر کے، تمام ترمذیہ داری بعد والوں پر چھوڑ کر، خود بری الذمہ ہو جاتے۔ جیسا کہ

امام حسن بصری تابعی ؑ کے بارے میں منقول ہے کہ آپ فرمایا کرتے تھے، جب میں تمہیں کہتا ہوں، **حَدَّثَنِي فُلَانٌ** (یعنی فلاں نے مجھ سے حدیث بیان کی)، تو وہ فقط اسی شخص سے مروی حدیث ہوتی ہے، لیکن جب کہتا ہوں **قَالَ رَسُولُ اللَّهِ**، تو میں نے اسے ستر (70) یا اس سے بھی زائد حضرات سے سنا ہوتا ہے۔

(المختصر فی علم الاثر۔ صفحہ نمبر 173۔ المکتبۃ الشاملۃ)

(3) چونکہ یہاں سنت کا قوی ہونا، اجتہاداً ثابت کیا جاتا ہے، لہذا اس قسم مرسل سے قرآن کے مطلق کو مقید نہیں کیا جاسکتا، کیونکہ ایسی صورت میں رائے اور اجتہاد سے قرآن کے وصفِ اطلاق کا نسخ لازم آئے گا اور یہ جائز نہیں۔

أَصُولُ
الْحَمَلِ

سنت رسول
کا بیان

214

اس سلسلے میں امام شافعی ؒ کا موقف :-

امام شافعی ؒ سے قبول نہیں فرماتے۔ ان کے نزدیک، جب راوی کا وصف عدالت مجہول ہو، تو حدیث قابلِ حجت نہیں رہتی، تو جہاں وصف و ذات دونوں مجہول ہوں، تو بطریقِ اولیٰ ترکِ حدیث ہونا چاہیے۔

لیکن اگر یہ حدیث کسی حجتِ قطعہ (مثلاً قرآن کی نصِ قطعی یا خبر مشہور) یا قیاسِ صحیح یا کسی قولِ صحابی ؓ سے تقویت پاجائے.. یا.. ائمہٗ اسلام سے قبول فرمائیں.. یا.. ارسال کرنے والے راوی کے بارے میں یہ یقین حاصل ہو کہ وہ صرف ثقہ سے ہی روایت کرتے ہیں، تو آپ کے نزدیک بھی مقبول و قابلِ حجت ہے۔ گویا کہ جب اس کے ساتھ کوئی بھی ایسی شے پائی جائے، جو اس کے لئے باعثِ تقویت ہو، تو امام مذکورہ کے نزدیک اسے قبول کرنے میں حرج نہیں۔

صحابی و تابعی و تبع تابعی ؓ کے بعد

والوں کی مرسل

اس کی صورت بھی واضح ہے کہ مذکورہ نفوسِ قدسیہ کے بعد والے، سنت کو براہِ راست رسول کریم ﷺ کی جانب منسوب کر دیں۔

حکم :-

اس کے بارے میں علمائے اسلام میں اختلاف ہے۔

امام کرخی حنفی ؒ کا موقف :-

آپ اسے قبول فرماتے ہیں۔ ان کی دلیل یہ ہے کہ صحابہ و تابعین و تبع تابعین ؓ کی روایت کی مقبولیت کی علت، ان کا عادل اور سنت کی حفاظت میں کامل ہونا ہے۔ چنانچہ جب یہی علت، ان کے بعد والوں میں پائی جائے، تو ان کی روایت کو بھی قبول کیا جائے گا۔

عیسیٰ بن ابان حنفی ؒ کا موقف :-

آپ اسے، اس دلیل کے ساتھ رد فرماتے ہیں کہ قرونِ ثلاثہ کے بعد فسق، عام ہو گیا تھا اور رسول اللہ ﷺ نے صرف اول تین زمانوں کے سب سے بہتر اور ان کے اہل کے عادل ہونے کی گواہی دی تھی۔ جیسا کہ حضرت عبد اللہ ؓ کہتے ہیں کہ

رسول اللہ ﷺ نے ارشاد فرمایا، **خَيْرُ أُمَّتِي الْقُرْنُ الَّذِينَ يَلُونِي ثُمَّ**

الَّذِينَ يَلُونَهُمْ ثُمَّ الَّذِينَ يَلُونَهُمْ۔ یعنی میری امت میں سب سے بہترین ان لوگوں کا زمانہ ہے، جو مجھ سے متصل ہیں، پھر جو ان سے متصل ہیں، پھر جو ان سے متصل ہیں۔ (اصح لمسلم۔ حدیث نمبر 2533)

لہذا بعد میں آنے والوں سے مروی سنن، ان کی عدالت مشکوک ہونے کی بناء پر قابلِ اخذ نہیں۔

بعض علماء ؒ کا موقف :-

بعض علماء نے فرمایا کہ قرونِ ثلاثہ کے بعد والوں کا ارسال، اگر ان



أَصُولُ
الْكَمَلِ

سنت رسول ﷺ
کتابان

علمائے حدیث کی جانب سے ہو، جو صحیح و ضعیف حدیث میں تمیز کی صلاحیت رکھتے ہیں، تو ان کی مرسل قبول کی جائے گی، ورنہ نہیں۔ وجہ رد یہ ہے کہ جب ارسال کرنے والا، علمائے حدیث میں سے نہ ہو، تو احتمال پیدا ہوگا کہ اس نے غیر ثقہ کو، ثقہ گمان کر کے، سند سے ساقط کر دیا ہو، چنانچہ اس کی مروی حدیث میں شبہ پیدا ہو جائے گا۔

امام شافعی ؒ کا موقف :-

امام شافعی ؒ فقط کبار تابعین، خصوصاً حضرت سید بن مسیب ؒ کی

مراہیل قبول فرماتے تھے۔ جیسا کہ

حضرت عمر بن علی قزوینی ؒ لکھتے ہیں،

امام شافعی ؒ، سعید بن مسیب ؒ کی مراہیل قبول فرماتے تھے۔ اور آپ

نے انہیں محض اس لئے قبول فرمایا کہ آپ نے تلاش و جستجو کے بعد انہیں مسانید پایا

تھا۔ (مشیحۃ القزوینی۔ صفحہ نمبر 87۔ المکتبۃ الشاملۃ)

لیکن حضرت عبدالرحمن بن احمد حنبلی ؒ لکھتے ہیں کہ

امام شافعی ؒ نے زکاۃ الفطر اور طعام میں بیع تولیہ وغیرہ میں سعید بن

مسیب ؒ کی مرسل قبول نہیں فرمائی ہے، اس لئے امام شافعی ؒ کے کلام کو اس پر محمول

کیا جائے گا کہ مراہیل سعید بن مسیب ؒ اس وقت مقبول ہیں، جب وہ دیگر قرآن

سے تائید پا جائیں یا ان کے معارض کوئی دوسری روایت موجود نہ ہو۔

(شرح کتاب العلل للترمذی۔ صفحہ نمبر 190۔ المکتبۃ الشاملۃ)

من وجه، مُرْسَل اور من وجه، مُسْنَد

یعنی ایک حدیث کو کسی راوی نے مرسل اور دوسرے نے مسنداً بیان کیا ہو۔ جیسے

رسول اللہ ﷺ کا فرمان ہے، **لَا نِكَاحَ إِلَّا بِوَلِيٍّ**۔ یعنی ولی کی اجازت

کے بغیر کوئی نکاح نہیں۔ (السنن للترمذی۔ حدیث نمبر 1102)

اسے یونس بن اسرائیل نے اسناداً اور حضرت شعبہ نے ارسالاً روایت

کیا ہے۔

یونس بن اسرائیل کی سند یوں ہے،

عن ابن اسحق عن ابی بُرْدَةَ عن ابی موسی قال قال رسول

اللہ... الی اخره۔

اور حذف ذکر ابو بردہ کے ساتھ، شعبہ کی سند اس طرح ہے،

عن ابن اسحق عن ابی موسی عن النبی... الی اخره۔

حکم:-

عام طور پر علمائے اسلام اسے بھی قبول فرماتے اور حجت تسلیم کرتے ہیں۔

کیونکہ مرسل، حال راوی کے سلسلے میں خاموش، لیکن مسند، ناطق ہے اور ساقی،

ناطق کا معارض نہیں ہو سکتا، لہذا اسناد کی صورت یعنی مسند، ارسال والی صورت یعنی

مرسل پر غالب رہے گی۔



أصُول
أَكْمَل

مستند رسول
کتابان

مُسند کی اقسام اور ان کی تعريفات و احكام

مُسند کی، تین اقسام ہیں۔

(i) مُتَوَاتِر۔ (ii) مَشْهُور۔ (iii) خَبْرٌ وَاحِد۔

(i) مُتَوَاتِر:-

وہ سنت ہے، جسے ہر دور میں روایت کرنے والے اتنے کثیر ہوں کہ جن کا جھوٹ پر جمع ہونا، عقلاً محال ہو۔

بعض علماء، متواتر کے حسی وجود کا انکار فرماتے ہیں، یعنی ان کے نزدیک کوئی بھی حدیث، متواتر کی شرائط کے مطابق نہیں، جب کہ بعض علماء کے نزدیک، درج ذیل احادیث، متواترہ ہیں۔

(1) حضرت عمر فاروق رضی اللہ عنہ روایت فرماتے ہیں کہ رسول اللہ صلی اللہ علیہ وسلم نے

ارشاد فرمایا، **إِنَّمَا الْأَعْمَالُ بِالنِّيَّاتِ**۔ یعنی اعمال (پر ثواب) کا دائرہ مدار، محض نیتوں پر ہے۔ (اصح للبخاری۔ حدیث نمبر 1)

(2) حضرت انس رضی اللہ عنہ سے مروی ہے کہ رسول اللہ صلی اللہ علیہ وسلم کا فرمان ہے، مَنْ

تَعَمَّدَ عَلَيَّ كَذِبًا فَلَيْتَبَوَّأَ مَقْعَدَهُ مِنَ النَّارِ۔ یعنی جس نے مجھ پر جان بوجھ کر جھوٹ باندھا، وہ اپنا ٹھکانا آگ میں بنالے۔ (اصح للبخاری۔ حدیث نمبر 108)

(3) حضرت ابن عباس رضی اللہ عنہما روایت کرتے ہیں کہ رسول اللہ صلی اللہ علیہ وسلم کا ارشاد

ہے، **الْبَيِّنَةُ عَلَى الْمُدْعَى وَالْيَمِينُ عَلَى مَنْ أَنْكَرَ**۔ یعنی دعویٰ کرنے والے پر گواہ اور انکار کرنے والے (مدعی علیہ) پر قسم لازم ہے۔

(السنن الصغیر للبیہقی - حدیث نمبر 3386)

نوٹ:-

سنت کو متواتر قرار دینے کے سلسلے میں راویوں کی کوئی تعداد مخصوص نہیں۔ چنانچہ اگر ثقہ ہوں، تو چار بھی کافی ہیں اور بالفرض فاسق و فاجر ہوں، تو تعداد کثیر درکار ہے۔ گویا کہ حدیث کو متواتر قرار دینے میں اصل یہی ہے کہ راویوں کی جانب سے دی گئی خبر کے حق و سچ ہونے کا یقین کامل حاصل ہو جائے۔ لیکن شرط یہی ہے کہ زمانہ سرکار صلی اللہ علیہ وسلم سے لے کر آخری روایت کرنے والے تک، ہر دور میں یہ تعداد اتنی کم نہ ہوئی ہو کہ اس کے حق و سچ ہونے کا یقین ہی زائل ہو جائے۔ چنانچہ اگر تھوڑی بہت کم ہوئی، لیکن یقین کا باعث اب بھی بن رہی ہو... یا.. پہلے سے زائد ہو گئی، تو کوئی حرج نہیں۔

حکم:-

اس سنت سے، بغیر نظر و کسب کے، علم یقینی حاصل ہوتا ہے، چنانچہ اس کے تقاضے کے مطابق عمل کرنا، واجب اور اس کا منکر، دراصل رسول اللہ صلی اللہ علیہ وسلم کا انکار کرنے والا ہے، چنانچہ اسے کافر قرار دیا جائے گا۔



اصول
اکمل

سنت رسول
کتابان

نوٹ:-

اگر کوئی بدلیل اس کے تواتر کو تسلیم نہ کرتے ہوئے انکار کرے، تو کافر نہیں،
ہاں اگر جمہور کے مقابل ہو، تو اسے گمراہ قرار دیا جاسکتا ہے۔

(ii) مشہور:-

وہ سنت ہے، جو زمانہ رسول ﷺ میں غیر متواتر ہو، لیکن اس کے
بعد تابعین اور تبع تابعین کے دور میں، اس کے راویوں کی تعداد، حد تواتر تک پہنچ گئی
ہو۔ جیسے

حضرت عباده بن صامت رضی اللہ عنہ روایت کرتے ہیں کہ رسول اللہ ﷺ نے
ارشاد فرمایا، **لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ**۔ یعنی اس شخص کی نماز
(کامل) نہیں، جس نے سورہ فاتحہ نہ پڑھی۔
(الصّحیح للبخاری۔ حدیث نمبر 756)

حکم:-

اس سے علم یقینی نہیں، لیکن علم طمانینت ضرور حاصل ہوتا ہے۔ نیز اس کے
ذریعے قرآن عظیم میں زیادتی، مثلاً مطلق کو مقید کرنا، جائز ہوتا ہے۔ اور اس کا منکر،
گمراہ ہے، کافر نہیں۔

امام شافعی رضی اللہ عنہ اسے خبر واحد کے ساتھ ملحق مانتے ہوئے، فقط مفید علم ظن
قرار دیتے ہیں۔

نوٹ:-

(i) علم طمانینت، قلب میں حاصل ہونے والے ایک ایسے علم کا نام ہے،

جو جانبِ مخالف کا احتمال رکھتا ہے، اگرچہ یہ احتمال بہت ہی ضعیف و کمزور ہوتا ہے۔
جب کہ یقینی علم وہ ہوتا ہے، جو اپنی جانبِ مخالف کا بالکل احتمال نہیں رکھتا۔

[ii] سنت، اسی صورت میں مشہور کہلائے گی، جب زمانہ صحابہ رضی اللہ عنہم میں خبر واحد اور تابعین و تبع تابعین کے ادوار میں، متواتر ہو چکی ہو۔ چنانچہ اگر کوئی سنت، قرونِ ثلاثہ میں خبر واحد رہی اور بعد میں راویوں کے تعدد کی بناء پر متواتر کی مثل ہو گئی، تو اسے مشہور نہیں کہا جائے گا، بلکہ وہ خبر واحد ہی رہے گی۔

(iii) ضبر واحد:-

وہ سنت ہے، جو زمانہ رسول ﷺ و تابعین و تبع تابعین میں غیر متواتر رہی، اگرچہ ان تین زمانوں کے بعد اس کے راویوں کی تعداد، حد تو اترا تک ہی کیوں نہ پہنچ گئی ہو۔ جیسے

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے ارشاد فرمایا، لَا
وُضُوءَ لِمَنْ لَمْ يَذْكُرِ اسْمَ اللَّهِ عَلَيْهِ - یعنی اس شخص کا وضو (کامل)
نہیں، جس نے اس پر اللہ کا نام ذکر نہ کیا ہو (یعنی شروع میں بسم اللہ نہ پڑھی ہو)۔

(اصحح للبخاری - حدیث نمبر 756)

حکم:-

اس سے غالب رائے کا علم اور عمل کا وجوب تو ثابت ہو سکتا ہے، لیکن علم یقینی حاصل نہیں ہوتا۔ غالب رائے کے علم سے مراد، وہ علم ہے، جو جانبِ مخالف کا احتمال رکھتا ہو، لیکن یہ احتمال، خبر مشہور سے حاصل ہونے والے علم کی جانبِ مخالف کے



أصول
اکمّل

سنت رسول
کامیان

222

احتمال سے زائد ہوتا ہے۔ لہذا اس کا انکار، کفر یا گمراہی نہیں۔

نوٹ:-

قرآن کی کسی آیت کا نسخ، فقط حدیث متواتر سے ہی ہو سکتا ہے، خبر مشہور و واحد سے نہیں۔ کیونکہ یہ حکم میں بمنزلہ نص کے ہوتی ہے، لہذا درجے میں مساوات کی بناء پر، اس کے ذریعے، مطلقاً مضمون آیت کا نسخ، جائز ہوگا۔

جب کہ خبر مشہور سے مطلقاً نہیں، بلکہ فقط وصف قرآن کا نسخ جائز ہے، چنانچہ اس کے ذریعے مطلق آیت کو مفید کرنا درست ہوتا ہے۔

جب کہ خبر واحد کسی قسم کے نسخ کا فائدہ نہیں دے سکتی، ہاں اس کے ذریعے بیان تفسیر حاصل کیا جاسکتا ہے۔

أصول
اکمل

سنت رسول ﷺ
کا بیان

بحثِ خامس :-

خبر و احداثے، وجوبِ عمل کے

ثبوت کی شرائط

اس کی آٹھ شرائط ہیں۔ جن میں سے چار، نفسِ خبر اور چار، راوی سے متعلق

ہیں۔

نفسِ خبر سے متعلقہ شرائط

﴿1﴾ یہ خبر، قرآن کے خلاف نہ ہو:-

اس میں تفصیل یہ ہے کہ اگر یہ خبر، کسی نصِ قرآن کے خلاف ہو اور کوئی صحیح

تاویل بھی ممکن نہ ہو، تو بالاتفاق غیر مقبول ہے۔

یونہی اگر آیتِ قرآنی کے ظاہر کے خلاف ہو، تو اس کو بنیاد بناتے ہوئے،

آیت کے ظاہر کے بجائے، مجاز مراد لینا، جائز نہ ہوگا۔ جیسا کہ

مروی ہے کہ رسول اللہ ﷺ نے فرمایا، **مَنْ مَسَّ ذَكَرَهُ**

فَلْيَتَوَضَّأْ۔ یعنی جس (مرد) نے اپنی شرم کی جگہ کو چھوا، تو اسے چاہیے کہ وضو کرے۔

(اسنن لابی داؤد۔ حدیث نمبر 181)

اس سے ثابت ہوا کہ شرم کی جگہ کو چھونا، ناقضِ وضو ہے۔

جب کہ قرآن میں اہلِ قباء کی تعریف میں ارشادِ باری تعالیٰ ہے، **فِيهِ**

رَجَالٌ يُجِبُّونَ أَنْ يَتَطَهَّرُوا۔ یعنی اس (مسجدِ قباء) میں ایسے

أَصُولُ
الْحَمَلِ

مستند رسول ﷺ
کتابان

224

مرد ہیں، جو خوب پاک ہونے کو محبوب رکھتے ہیں۔ (التوبہ۔ آیت نمبر 108)

آیت کے ظاہر سے ثابت ہوتا ہے کہ مقام شرم کا چھوٹا، باعث ناپاکی نہ ہو، کیونکہ کامل و درست طہارت، مقام نجاست کو چھوئے بغیر ممکن نہیں اور اللہ ﷻ نے اسے طہارت قرار دیا ہے۔

اب چونکہ یہاں کوئی صحیح تاویل ممکن نہیں، لہذا خبر واحد کو ترک اور آیت کے ظاہر کو، اخذ کیا جائے گا۔

(2) یہ خبر، کسی سنت مشہور کے خلاف نہ ہو:۔

سنت مشہور کے خلاف ہونے کی صورت میں، اس کے قابل استدلال و حجت نہ رہنے کا سبب یہ ہے کہ سنت مشہور، قوی اور یہ، اس کے مقابلے میں، ضعیف ہے، لہذا اس کے ساتھ معارضے کی صلاحیت نہیں رکھتی۔ جیسا کہ

حضرت ابن عباس رضی اللہ عنہما ارشاد فرماتے ہیں، **أَنَّ النَّبِيَّ قَضَىٰ**

بِشَاهِدِ مَعِ يَمِينٍ۔ یعنی بے شک نبی کریم ﷺ نے (فقط) ایک گواہ اور قسم کے

ساتھ (مُدَّعِي کے حق میں) فیصلہ فرمایا۔ (المصنف لابن ابی شیبہ۔ حدیث 22995)

اس خبر واحد سے ثابت ہوا کہ اگر مُدَّعِي کے پاس، فقط ایک گواہ ہو اور وہ اسے پیش کرنے کے ساتھ ساتھ قسم بھی کھالے، تو یہ قسم، دوسرے گواہ کے قائم مقام ہوتے ہوئے، اسے کفایت کرے گی۔

جب کہ خبر مشہور میں ہے،

الْبَيِّنَةُ عَلَى الْمُدَّعِي وَالْيَمِينُ عَلَى مَنْ أَنْكَرَ۔ یعنی مُدَّعِي

پر گواہ اور انکار کرنے والے (مُدَّعی علیہ) پر، قسم لازم ہے۔

(اسنن الصغیر للبیہقی - حدیث نمبر 3386)

اس سے ثابت ہوا کہ مُدَّعی پر فقط گواہ پیش کرنا لازم ہیں، قسم تو گواہ نہ ہونے کی صورت میں، مُدَّعی علیہ کے لئے ہے۔

لہذا خبر واحد کو ترک کر کے، سنت مشہورہ کے حکم کے مطابق عمل کرنا، لازم ہوگا۔

﴿3﴾ صحابہ ﷺ کے مابین راجح عمل، خبر میں مذکور عمل کے خلاف نہ ہو۔

وجہ شرط یہ ہے کہ جب اکثر صحابہ ﷺ کا عمل، خبر میں بیان کردہ معاملے کے خلاف ہو، تو معلوم ہوا کہ یہاں راوی کو سہو ہوا.. یا.. مذکورہ معاملہ، منسوخ ہو چکا تھا، ورنہ صحابہ ﷺ کا عمومی عمل کبھی اس کے خلاف نہ ہوتا۔ حضرت ابوالحسن کرخی ﷺ اور ہمارے علمائے متاخرین کا یہی مذہب ہے۔ جیسا کہ نماز میں قرأت سے قبل، جبرائیم اللہ پڑھنے کا مسئلہ ہے۔ چنانچہ

حضرت ابراہیم بن علی شیرازی شافعی ﷺ، اپنی کتاب **المُہْتَدَبُ فِي فِقْهِ**

الامام الشافعی میں حدیث بیان کرتے ہیں کہ

حضرت ابن عباس ﷺ نے فرمایا،

أَنَّ النَّبِيَّ جَهَرَ بِبِسْمِ اللَّهِ الرَّحْمَنِ الرَّحِيمِ۔ یعنی بے شک نبی کریم

(صفحہ 138 - المکتبۃ الشاملۃ)

ﷺ نے بسم اللہ کو جہر سے پڑھا۔

یہ ایک خبر واحد ہے، جس میں اس امر کا ذکر ہے، جس میں ہر عاقل بالغ

مسلمان مرد و عورت دن میں کثیر مرتبہ مشغول ہوتا ہے، لیکن یہ حدیث پھر بھی مشہور نہ ہو سکی اور صحابہ رضی اللہ عنہم کا عمل اس کے خلاف رہا، لہذا قابل استدلال نہیں۔

بلکہ احادیث کثیرہ میں، اس کے برعکس مضمون، وارد ہوا ہے۔ جیسا کہ

امام بخاری نے اس سلسلے میں، اولاً ایک باب قائم فرمایا، **بَابُ حُجَّةٍ مَنْ قَالَ لَا يَجْهَرُ بِالْبِسْمَلَةِ**۔ یعنی اس شخص کی دلیل کا باب، جس نے کہا کہ (نماز میں قبل قراءت) بسم اللہ، جہر سے نہ پڑھی جائے۔

اور پھر اس کے تحت یہ حدیث لائے کہ

حضرت انس رضی اللہ عنہ فرماتے ہیں کہ

صَلَّيْتُ مَعَ رَسُولِ اللَّهِ وَأَبِي بَكْرٍ وَعُمَرُ وَعُثْمَانُ فَلَمْ أَسْمَعْ أَحَدًا مِنْهُمْ يَقْرَأُ بِسْمِ اللَّهِ الرَّحْمَنِ الرَّحِيمِ۔ یعنی میں نے رسول اللہ صلی اللہ علیہ وسلم والیو بکر و عمر و عثمان رضی اللہ عنہم کے ساتھ نماز پڑھی، پس میں نے ان میں سے کسی سے نہ سنا کہ اس نے (جہر سے) بسم اللہ پڑھی ہو۔ (حدیث نمبر 399)

اور نسائی کی حدیث 907 میں باقاعدہ جہر کا لفظ آیا ہے۔ الفاظ یہ ہیں،

صَلَّيْتُ خَلْفَ رَسُولِ اللَّهِ وَأَبِي بَكْرٍ وَعُمَرُ وَعُثْمَانُ فَلَمْ أَسْمَعْ أَحَدًا مِنْهُمْ يَجْهَرُ بِسْمِ اللَّهِ الرَّحْمَنِ الرَّحِيمِ۔

﴿4﴾ وہ خبر ایسی نہ ہو، جس میں کسی ایسے معاملے کا ذکر ہو، جو صحابہ

رضی اللہ عنہم کے مابین مختلف فیہ رہا، لیکن پھر بھی صحابہ رضی اللہ عنہم نے رفع اختلاف کے سلسلے

میں، اس سے استدلال نہ کیا ہو۔

کیونکہ اگر یہ حدیث واقعی ثابت ہوتی، تو متنازع فیہ مسئلے میں صحابہ رضی اللہ عنہم اپنی ذاتی رائے کے بجائے، سنت رسول ﷺ کی جانب رجوع فرماتے، کیونکہ رسول اللہ ﷺ کی جانب سے یہی تعلیم منقول ہے کہ اولاً بالترتیب قرآن اور سنت رسول ﷺ سے استدلال کیا جائے۔ پھر اگر ان میں مسئلے کا حل نہ پایا جائے، تب ذاتی رائے سے کام لیا جائے۔ جیسا کہ

مروی ہے کہ

جب رسول اللہ ﷺ نے، حضرت معاذ بن جبل رضی اللہ عنہ کو یمن کی جانب (حاکم بنا کر) بھیجنے کا ارادہ کیا، تو فرمایا، اے معاذ! جب آپ کے سامنے کوئی مقدمہ پیش ہوگا، تو (لوگوں کے مابین) کس چیز سے فیصلہ کریں گے؟... عرض کی، میں اللہ ﷻ کی کتاب کے ساتھ فیصلہ کروں گا۔ آپ نے دریافت فرمایا، اگر کتاب اللہ میں مسئلے کا حل نہ پائیں تو؟... عرض کی، اللہ کے رسول ﷺ کی سنت کے ذریعے حل نکالوں گا۔ فرمایا، اگر اللہ کے رسول ﷺ کی سنت میں بھی نہ ملے، تو؟... عرض کی، تو میں اپنی رائے کے ساتھ اجتہاد کروں گا۔ تو رسول اللہ ﷺ نے (خوش ہو کر) آپ کے سینے پر اپنا دست مبارک مارا اور فرمایا، **الْحَمْدُ لِلَّهِ الَّذِي وَفَّقَ رَسُولَ رَسُولِ اللَّهِ لِمَا يَرْضَى** رسول اللہ ﷺ۔ تمام خوبیاں اللہ ﷻ کے لئے ثابت ہیں، جس نے اپنے رسول کے قاصد کو اس چیز کی توفیق عطا فرمائی، جس سے اس کا رسول راضی ہے۔

(اسنن ابی داؤد۔ حدیث نمبر 3592)

لہذا سنتِ مذکور کو، اس میں بیان کردہ مضمون کے سلسلے میں قابلِ حجت، نہ مانا جائے گا اور یہاں بھی اسے سہوِ راوی.. یا.. نسخ.. یا.. کسی اور علتِ خفیہ پر محمول کریں گے۔

راوی سے متعلقہ شرائط

یہ چار ہیں۔

﴿1﴾ اسلام۔ ﴿2﴾ عدالت۔

﴿3﴾ عقل کامل۔ ﴿4﴾ ضبط۔

﴿1﴾ اسلام:-

یعنی راوی مسلمان ہو، تب ہی دیگر شرائط کے ساتھ، اس کی خبر کا اعتبار ہوگا، کیونکہ کفر، اسلام دشمنی کی بناء پر، خبر کے سلسلے میں وہم و شک پیدا کرتا ہے چنانچہ کافر راوی کے بارے میں اس گمان سے کبھی بے نیازی نہیں ہو سکتی کہ اس نے اپنی طرف سے بھی کوئی بات ملادی ہوگی۔ لہذا اس کی خبر قابلِ حجت بھی نہ ہوگی۔

﴿2﴾ عدالت:-

عدالت سے مراد، راوی کا دین پر استقامت پزیر ہونا ہے۔ اس کے مقابل، فسق و فجور یعنی کبیرہ کا ارتکاب.. یا.. صغیرہ پر اصرار ہے۔ شرطِ عدالت کا لحاظ اسی بناء پر کیا گیا ہے کہ خبر عادل سے، سننے والے کے قلب کو اطمینان حاصل ہوتا ہے،

جب کہ فاسق کے فسق کے باعث، سامع اس کے بارے میں جھوٹ یا اس کی ملاوٹ کے گمان سے نہیں بچ سکتا۔ یہی وجہ ہے کہ اس کی خبر کو قابل اعتبار نہیں مانا گیا۔

نوٹ:-

مستور الحال یعنی جس کی عدالت یا فسق، ظاہر نہ ہو، اگر زمانہ صحابہ و تابعین و تبع تابعین ؓ سے تعلق نہ رکھتا ہو، تو معاملہ حصول و قبول خبر میں، فاسق کی مثل ہے۔ یعنی جب تک اس کی عدالت کا حال واضح نہیں ہو جاتا، اس کی خبر کا بھی اعتبار نہیں کیا جائے گا۔ مذکورہ تین ازمینہ کا استثناء اس سبب سے ہے کہ باتفاق علمائے اسلام، ان تین زمانوں سے تعلق رکھنے والوں کی عدالت کی گواہی، خود رسول اللہ ﷺ نے دی ہے، جیسا کہ

حضرت عبداللہ ؓ نے ارشاد فرمایا،

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَيْرُ أُمَّتِي الْقَرْنُ الَّذِينَ

يَلُونِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ۔ یعنی رسول اللہ ﷺ نے

ارشاد فرمایا، میری امت میں سب سے بہترین ان لوگوں کا زمانہ ہے، جو مجھ سے متصل ہیں، پھر جو ان سے متصل ہیں، پھر جو ان سے متصل ہیں۔ (اصح مسلم۔ حدیث 2533)

چنانچہ ان نفوس قدسیہ میں سے کسی راوی کا مستور الحال ہونا، ان کی خبر میں کسی قسم کی کمزوری پیدا نہ کرے گا۔ ہاں اگر کسی دلیل شرعی سے زمانہ تابعین یا تبع تابعین میں سے کسی مستور الحال کا غیر عادل ہونا ثابت ہو جائے، تو اب اس کی خبر بھی قابل اعتبار نہ رہے گی۔



أَصُولُ
أَكْمَلُ

مستور رسول ﷺ
کتابان

﴿3﴾ عقل کامل:-

عقل، ایک ایسے نور کا نام ہے، جسے اللہ ﷻ نے انسان میں ہدایت و ضلالت، صحیح و غلط، اچھائی و برائی اور نیکی و بدی میں تمیز کے لئے پیدا فرمایا ہے اور اس کا مستقر و ٹھکانا، دماغ ہے۔ جس کی دلیل یہ ہے کہ بسا اوقات دماغی چوٹ، اس نورِ عقل کو زائل کر دیتی ہے اور انسان پاگل ہو کر، جانوروں کی سی حرکات کرنے لگتا ہے۔

اور یہ عقل، انسان کے بالغ ہونے کے بعد ہی کامل متصور ہوتی ہے۔ چنانچہ خبر واحد، قابلِ حجت اسی وقت ہوگی، جب دیگر شرائط کے ساتھ ساتھ، کسی بالغ و صاحبِ عقل کی جانب سے، سننے والے تک پہنچی ہو۔ لہذا پاگل و مجنون و بچے کی خبر، واجب العمل نہیں ہو سکتی۔ کیونکہ جب شریعت نے انہیں اپنے معاملات میں تصرف کا اہل نہیں بتایا، تو امورِ دین میں تو بدرجہ اولیٰ اس کا لحاظ ہوگا۔

نوٹ:-

نابالغ کی حدیث کا قابلِ حجت نہ ہونا، اس صورت میں ہے کہ جب سماع و روایت کرنا، بلوغت سے قبل ہوں اور اگر سماع، قبل بلوغ اور روایت کرنا، بالغ ہونے کے بعد ہو، تو اب راہ قبول میں کوئی رکاوٹ نہیں۔ جیسا کہ ابن عباس اور عبد اللہ بن زبیرؓ کی نابالغی کی حالت میں مسوع احادیث کو بالاتفاق قابلِ حجت مانا جاتا ہے۔

﴿4﴾ ضبط:-

اس کا اطلاق چار چیزوں کے مجموعے پر ہوتا ہے۔

(i) کلام کو مکمل یکسوئی اور کامل توجہ کے ساتھ، بالکل ایسے سننا، جیسے اس کے سننے کا حق ہے۔

(ii) اس کے معنی و مفہوم کو اچھی طرح سمجھنا اور مراد متکلم پر واقف ہونا یعنی یہ کہ اُس نے کلمات سے لغوی معنی کا ارادہ کیا ہے یا شرعی کا اور یہاں حقیقت مراد ہے یا مجاز، وغیرہ۔

(iii) اس کو ذہن یا صفحات میں محفوظ رکھنے کے سلسلے میں، اپنی طاقت کے مطابق، پوری کوشش صرف کرنا۔

(iv) اس پر ثبات حاصل کرنا، اس طرح کہ اگر وہ کلام احکام پر مشتمل ہو، تو ان کے تقاضے کے مطابق، ہر مقام پر ان کی رعایت کرنا اور اپنے حافظے پر اعتماد نہ رکھتے ہوئے، اسے بار بار دہرانے کا ذہن سے محو نہ ہو جائے۔ ہاں جب اسے آگے روایت کر چکے، تو پھر دہرانے کے سلسلے میں اس قدر اہتمام کی حاجت نہیں۔

ضبط کی وجہ لحاظ، واضح ہے کہ اس کی بناء پر راوی کے صدق کا یقین حاصل ہوتا ہے۔ اس کے برعکس، جو بے پرواہی سے کلام سننے کا عادی ہو... یا.. کلام کے مفہوم و معانی سے ناواقف محض ہو... یا.. اس کا حافظہ کمزور ہو، اکثر اس کا سہو و غفلت، حفظ سے اغلب ہو اور کسی جگہ کلام کو محفوظ بھی نہ کیا ہو... یا.. اسے خود، حدیث سے اخذ شدہ علم کے مطابق ثبات حاصل نہ ہو، تو یقیناً ایسے شخص کی خبر، قابل اعتبار اور لائق حجت نہ ہوگی۔



أصول
اکمّل

سنت رسول
کامیان

باعتماد حال راوی ، خبر واحد

کی تقسیم و اقسام و احکام

یعنی خبر واحد کی یہ تقسیم اس اعتبار سے ہے کہ کس راوی کی خبر، کن امور میں، حجت و دلیل بن سکتی ہے اور کن میں نہیں۔ چنانچہ اس سلسلے میں یاد رکھا جائے کہ اولاً راوی کی دو قسمیں ہیں۔

(1) معروف - (2) مجهول -

(1) معروف :-

معروف سے مراد، راوی کا فقہ و عدالت و حفظ و ضبط میں مشہور ہونا ہے۔ انہیں اوصاف کے پیش نظر، معروف راوی کی دو (2) اقسام ہیں۔

(i) فقہ اور اجتہاد کے سلسلے میں معروف -

(ii) فقہ کے علاوہ، دیگر خصوصیات مثلاً عدالت و حفظ و ضبط میں

معروف -

﴿ان سب کی تفصیل و احکام﴾

(i) فقہ اور اجتہاد کے سلسلے میں معروف :-

یعنی راوی، اپنے زمانے کے لوگوں میں فقہی اور اجتہادی صلاحیت کا حامل

ہونے کے سلسلے میں معروف و مشہور ہو۔ جیسے حضرات خلفائے راشدین، حضرت عبداللہ بن مسعود، حضرت عبداللہ بن زبیر، حضرت عبداللہ بن عمر، حضرت عبداللہ بن عباس، حضرت زید بن ثابت، حضرت معاذ بن جبل، حضرت ابو موسیٰ اشعری، حضرت ابی بن کعب، حضرت ابوالدرداء اور سیدہ عائشہ صدیقہ رضی اللہ عنہا۔

حکم:-

ان کی حدیث، مطلقاً حجت ہے یعنی چاہے قیاس کے مطابق ہو یا خلاف قیاس، اسے قبول کیا اور مقدم رکھا جائے گا۔ چنانچہ اگر اس کے مقابلے میں قیاس آجائے، تو بھی خبر ہی کو تقدیم حاصل ہوگی۔

قیاس پر تقدیم خبر کی وجہ:-

خبر اپنی اصل کے اعتبار سے یقینی ہے، کیونکہ اللہ ﷻ نے ارشاد فرمایا،

وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ

یُوْحٰی۔ یعنی (یہ نبی، اس قرآن کے سلسلے میں) اپنی خواہش سے کلام نہیں فرماتے (بلکہ) یہ

کلام تو فقط وہی ہے، جو ان کی جانب وحی کیا جاتا ہے۔ (انجم۔ آیت نمبر 3، 4)

لہذا شبہ فقط اس کے رسول اکرم ﷺ تک اتصال کے سلسلے میں ہے، چنانچہ اگر یہ شبہ زائل ہو جائے، تو باعتبار اصل، یقینی ہوگی، جب کہ قیاس، بلحاظ اصل، ظنی و مشکوک ہوتا ہے، (بشرطیکہ اس کی علت، منصوص نہ ہو)، کیونکہ اس میں مجتہد اپنی رائے سے علت کی تعیین کرتا ہے، چنانچہ معارضہ خبر کی صلاحیت بھی نہیں رکھتا۔ جیسا کہ

أَصُولُ
الْحَمَلِ

سنت رسول ﷺ
کامیان

234

حضرت عَلَّقَمَهُ ﷺ بیان کرتے ہیں کہ

أَنَّ عَبْدَ اللَّهِ سَجَدَ سَجْدَتِي السُّهُوِ بَعْدَ السَّلَامِ وَذَكَرَ أَنَّ

النَّبِيَّ فَعَلَهُ - یعنی بے شک عبد اللہ بن مسعود ﷺ نے بعد سلام، سہو کے دو سجدے کئے

اور ذکر فرمایا کہ رسول اللہ ﷺ نے ایسا کیا تھا۔ (المصنف لابن ابی شیبہ۔ حدیث 4441)

یہاں قیاس کا تقاضا تھا کہ سجو و سہو، قبل سلام کئے جائیں، کیونکہ سلام سے انسان نماز سے باہر ہو جاتا ہے، تو خروج نماز کے بعد کئے گئے سجدے، تکمیل نماز کا سبب کیسے بن سکتے ہیں؟.... لیکن چونکہ یہ قیاس، ایک مجتہد صحابی ﷺ کی روایت کے خلاف تھا، لہذا اسے ترک اور حدیث کو قبول کر لیا گیا۔

(ii) **فقہ کے علاوہ، دیگر خصوصیات**

مثلاً عدالت و حفظ و ضبط میں معروف۔

یعنی راوی اپنے دور کے لوگوں میں باعتبار حفظ اور حدیث کو محفوظ

رکھنے کے سلسلے میں، معروف ہو۔ نیز اس کی عدالت تسلیم شدہ ہو۔ لوگ اس کی

عدالت کی گواہی دیتے ہوں۔ لیکن اجتہادی صلاحیتوں میں مشہور و معروف نہ ہو۔

جیسے حضرت ابو ہریرہ اور حضرت انس بن مالک ﷺ۔

حکم:-

ان کے حکم کے بارے میں اختلاف ہے۔ چنانچہ

حضرت عیسیٰ بن ابان حنفی اور آپ کی پیروی

کرنے والے اکثر متاخرین کا مذهب

اگر ان کی حدیث، موافق قیاس ہو، تو ضرور قبول کی جائے گی، لیکن اگر مخالف قیاس ہو، تو قیاس، مقدم ہوگا۔ کیونکہ یہاں راوی کے غیر فقیہ ہونے کی وجہ سے احتمال موجود ہے کہ نقلِ روایت میں الفاظ کے بجائے صرف معانی کا لحاظ رکھا گیا ہو۔ اور جب یہ محتمل ہے، تو اس بات کا قوی امکان ہے کہ راوی، مرادِ رسول ﷺ نہ سمجھ سکے ہوں اور اپنے فہم کے مطابق، بیانِ حدیث میں، خطا واقع ہوگئی ہو۔ چنانچہ غور کیا جائے، تو ظاہر ہوگا کہ یہاں خبر واحد میں، دو جہتوں سے شک پیدا ہو گیا ہے۔

﴿1﴾ روایت بالمعنی کے احتمال کی وجہ سے۔ اور

﴿2﴾ خبر واحد کے، رسول اکرم ﷺ سے اتصال کے سلسلے میں۔

چنانچہ ایسی صورتِ حال میں بہتر یہی ہے کہ قیاس کو اختیار اور بظاہر مشکوک شے کو ترک کیا جائے۔ جیسا کہ

حضرت ابو ہریرہ ؓ سے مروی ہے کہ

وَلَا تُصَرُّوْا الْغَنَمَ وَمِنْ اِبْتَاغِهَا فَهِيَ بِخَيْرِ النَّظَرَيْنِ بَعْدَ اَنْ

يُحْتَلِبَهَا اِنْ رَضِيَهَا اَمْسَكَهَا وَاِنْ سَخِطَهَا رَدَّهَا وَصَاعًا مِّنْ تَمْرِ۔ یعنی

اور تم (زیادہ دودھ والی ثابت کرنے اور مشتری کو دھوکا دینے کی نیت سے) بکریوں کے تھنوں میں

دودھ جمع نہ کرو اور جو اسے خرید لے، تو اس کا دودھ دوہنے کے بعد، اسے دو چیزوں

میں سے بہتر کا اختیار ہے، اگر وہ اس سے راضی ہو، تو اس کو رکھ لے اور ناراض ہے، تو



أُصُولُ
اَكْمَلُ
سنت رسول ﷺ
کتابان

واپس کر دے اور اس کے ساتھ ایک صاع (یعنی تقریباً ساڑھے چار سیر) کھجوریں بھی دے۔
(اصح للبخاری - حدیث 2150)

یہ حدیث، قیاساً کم از کم دو وجوہات کی بناء پر ضرور لائق ترک ہے۔

{1} اس میں مُبَدَّل (یعنی دوہے ہوئے دودھ) کے قیام کے باوجود، بدل (یعنی ایک صاع کھجوروں) کو واجب کیا گیا ہے۔ (حالانکہ بدل وہیں واجب ہوتا ہے، جہاں مبدل باقی نہ رہے)۔

{2} اگر تلف شدہ شے مثلی (یعنی موزونی یا مکیلی یا معدی متقارب) ہو، تو بطورِ بدل، اولاً مثلِ صوری (یعنی اسی کی جنس سے بدل) اور اگر یہ میسر نہ ہو، تو مثلِ معنوی (یعنی قیمت دینی ہوتی ہے۔ اب یہاں دودھ بھی ایک مکیلی شے ہے، بالفرض اگر صورتِ مذکورہ میں اس کا بدلہ، عقلاً و شرعاً و عرفاً لازم بھی ہوتا، تو اولاً مثلِ صوری یعنی جتنا دودھ نکلا، بلحاظِ بدل اتنا ہی دودھ دینا لازم ہوتا اور اگر دودھ میسر نہ ہوتا، تو مثلِ معنوی یعنی اس کی قیمت واجب ہوتی۔ جب کہ حدیث میں بطورِ بدل، کھجور مقرر کی گئی ہے، جو دودھ کا مثلِ صوری ہے، نہ معنوی۔ اور اگر دراہم و دنانیر کے بجائے اسے ہی بطورِ قیمت دینا مطلوب ہو، تو پھر دودھ کی قلیل و کثیر مقدار کے موافق، اس کے وزن میں بھی کمی بیشی ہونی چاہیے تھی، جب کہ یہاں مقدارِ دودھ کی قلت و کثرت کا لحاظ کئے بغیر، کھجور کا ایک صاع مقرر کر دیا گیا ہے، لہذا قیاس پر عمل کرتے ہوئے، اس حدیث کو ناقابلِ عمل سمجھا جائے گا۔

صحابہ و تابعین اور احناف میں سے حضرت

ابوالحسن کرخی اور آپ کی پیروی کرنے والے

اکثر متاخرین ❁ کامذہب

ان کے نزدیک، حدیث کے قیاس پر مقدم ہونے کے لئے، راوی کا فقیہ ہونا شرط نہیں، بلکہ ہر اس حدیث کے مقابل قیاس کو ترک کیا جائے گا، جو کسی عادل و ضابط سے مروی اور قرآن و سنت مشہورہ کے خلاف نہ ہو۔ جیسا کہ

اور حضرت ابوالعالیہ ؓ کہتے ہیں کہ

رسول اللہ ﷺ اپنے اصحاب ؓ کو نماز پڑھا رہے تھے، تو اسی دوران ایک شخص آیا، جس کی آنکھوں میں کوئی بیماری تھی، تو وہ مسجد میں واقع ایک کنویں میں گر گیا، جس کے باعث اصحاب میں سے بعض (بصورت قبہ) ہنس پڑے۔ **فَلَمَّا انْصَرَفَ**

أَمْرَمَنْ ضَحِكَ أَنْ يُعِيدَ الْوُضُوءَ وَالصَّلَاةَ۔ یعنی پس جب رسول اللہ ﷺ نماز سے فارغ ہوئے، تو جو جو ہنسا، آپ نے انہیں نماز اور وضو کے اعادہ کا حکم فرمایا۔ (المصنف لابن ابی شیبہ۔ حدیث نمبر 3917)

یقیناً مخفی نہیں کہ فی نفسہ قبہ کا، نجاست نہ ہونے کے باوجود، وضو ٹوٹنے کا سبب بننا، خلاف قیاس ہے۔ اس کے باوجود حدیث کو قبول کیا گیا ہے۔

(2) مجہول :-

مجہول سے مراد، راوی کا روایت حدیث اور عدالت میں مجہول



أَصُولُ
الْحَمَلِ

سنت رسول ﷺ
کتابان

238

ہونا ہے، نہ کہ مجہول النسب ہونا۔ مثلاً اس راوی سے صرف ایک یا دو حدیثیں ہی مروی ہوں۔ جیسے **وَإِبْصَه بن مَعْبَد اور سَلْمَة بن المَحْبِق۔**

اسی وصف جہالت کی بنیاد پر، مجہول راوی کی پانچ (5) اقسام ہیں۔

(i) اس سے سلف صالحین رضی اللہ عنہم نے روایت کی ہو اور اس کی صحت کی

گواہی دی ہو۔ جیسے حضرت خواجہ حسن بصری رضی اللہ عنہ

(ii) اس سے سلف صالحین رضی اللہ عنہم نے روایت کی ہو، لیکن اس کی صحت

کی گواہی نہ دی ہو، ہاں اس پر طعن کے سلسلے میں سکوت فرمایا ہو۔

(iii) بعض اکابرین رضی اللہ عنہم نے اس کی حدیث کو قبول اور بعض نے

رد کیا ہو۔ لیکن بہت سے ثقہ حضرات کا اس سے روایت کرنا بھی ثابت ہو۔ جیسے

حضرت **مَعْقِل بن سِنَان اشْجَعِي** رضی اللہ عنہ۔

امام ترمذی رضی اللہ عنہ نے حضرت ابن مسعود رضی اللہ عنہ سے روایت کی کہ

آپ سے ایک ایسے شخص کے بارے میں سوال کیا گیا، جس نے ایک

عورت سے، کوئی مہر مقرر کئے بغیر نکاح کیا، پھر دخول سے قبل، اس کا انتقال ہو گیا۔ تو

آپ نے ارشاد فرمایا،

لَهَا مِثْلُ صَدَاقِ نِسَائِهَا لَا وَكَسْ وَلَا شَطَطَ وَعَلَيْهَا الْعِدَّةُ

وَلَهَا الْمِيرَاثُ۔ یعنی اس عورت کے لئے اس کے (خاندان کی) عورتوں کی مثل

مہر ہے، نہ کم، نہ زیادہ اور اس پر عدت لازم ہے اور اس کے لئے میراث ہے۔

(یہ سن کر) **مَعْقِل بن سِنَان اشْجَعِي** رضی اللہ عنہ کھڑے ہو گئے اور عرض

کی، قَضَى رَسُولُ اللَّهِ ﷺ فِي بَرُوعَ بِنْتِ وَاشِقِ امْرَأَةٍ مِمَّا مِثْلُ

الَّذِي قَضَيْتَ۔ یعنی رسول اللہ ﷺ بروع بنت واشق کے حق میں، جو ہم میں سے ایک عورت تھی، اسی کی مثل فیصلہ فرمایا تھا، جیسا آپ نے فیصلہ فرمایا۔ تو ابن مسعود ﷺ نے اس موافقت پر فرحت کا اظہار فرمایا۔ (حدیث نمبر 1145)

لیکن حضرت علی ﷺ نے اس حدیث پر عمل نہ فرمایا، بلکہ قیاس پر عمل کرتے ہوئے فرمایا کہ اس عورت کے لئے میراث ہوگی، اس پر عدت لازم ہوگی، لیکن مہر کی کوئی مقدار لازم نہ ہوگی، کیونکہ معقود علیہ، بعینہ عورت کی جانب لوٹ گیا ہے، تو وہ اس کے مقابل، مہر کی مالک بھی نہ ہوگی۔ جیسا کہ اگر مہر مقرر نہ کیا ہوتا اور شوہر اسے طلاق دے دیتا، تو بھی مہر سے محروم رہتی۔ امام شافعی ﷺ کا پہلا موقف یہی تھا، لیکن بعد میں آپ نے رجوع فرماتے ہوئے، حدیث کی موافقت اختیار فرمائی تھی۔ کما فی الترمذی

احناف ﷺ اس حدیث پر عمل پیرا ہیں۔ کیونکہ **مَعْقِلِ بْنِ سِنَانِ** **أَشْجَعِي** ﷺ سے کئی ثقات نے روایت کیا ہے۔ جیسے قرن اول میں عبد اللہ بن مسعود ﷺ اور قرن ثانی میں علقمہ، مسروق، نافع بن جبیر اور حسن بصری ﷺ۔ چنانچہ ان نفوس قدسیہ کے روایت کرنے اور حدیث پر عمل پیرا ہونے سے، راوی کی عدالت ثابت ہوگئی۔

ان تینوں اقسام کا حکم:-

مذکورہ اقسام سے تعلق رکھنے والے راوی کی حدیث، اس مروی حدیث کی مثل تسلیم کی جائے گی، جس کا راوی، فقہ و عدالت و حفظ و ضبط کے سلسلے میں

أَصُولُ
الْحَمَلِ

سنت رسول ﷺ
کتابان

240

معروف ہو۔ لہذا اسے قبول کیا جائے گا اور اگر اس کے مقابلے میں قیاس آجائے، تو حدیث ہی مقدم ہوگی۔

(iv) اکابرین رضی اللہ عنہم کی جانب سے، اس کی حدیث کا فقط رد ثابت

ہو۔ جیسے حضرت فاطمہ بنت قیس رضی اللہ عنہا

امام ترمذی رضی اللہ عنہ روایت کرتے ہیں کہ

فاطمہ بنت قیس رضی اللہ عنہا نے کہا کہ میرے شوہر نے مجھے عہد رسول

ﷺ میں تین طلاقیں دے دی تھیں، تو رسول اللہ ﷺ نے (میرے بارے میں) ارشاد فرمایا

تھا، **لَا سُكْنَىٰ لَكَ وَلَا نَفَقَةٌ**۔ یعنی تیرے لئے (شوہر کی جانب سے) نہ رہائش

وہی، نہ نان نفقہ۔ اس پر حضرت عمر رضی اللہ عنہ نے ارشاد فرمایا، **لَا نَدْعُ كِتَابَ اللَّهِ**

وَسُنَّتَ نَبِيِّنَا ﷺ لِقَوْلِ امْرَأَةٍ لَّا نَدْرِي أَحْفَظَتْ أَمْ نَسِيَتْ۔ یعنی ہم

ایک ایسی عورت کے قول کی وجہ سے کتاب اللہ ﷻ اور اپنے نبی ﷺ کی سنت کو نہیں

چھوڑ سکتے، جس کے بارے میں نہیں جانتے کہ اس نے (رسول اللہ ﷺ کی بات کو) یاد رکھا

یا بھول گئی۔ (راوی کہتے ہیں کہ) **كَانَ عَمْرٍو يَجْعَلُ لَهَا السُّكْنَىٰ وَالنَّفَقَةَ**۔ یعنی

حضرت عمر رضی اللہ عنہ ایسی عورت کے لئے (من جانب زوج) رہائش اور نفقہ مقرر فرمایا کرتے

تھے۔ (حدیث نمبر 1180)

نوٹ:-

فاطمہ بنت قیس رضی اللہ عنہا سے کچھ حضرات نے حدیث روایت کی

ہے، لیکن یہ بہت قلیل ہیں اور القلیل کا معدوم کے تحت انہیں کثیر صحابہ رضی اللہ عنہم کے

مقابلے میں کالعدم قرار دیا گیا ہے۔

اس قسم کا حکم:-

اگر یہ حدیث، مخالف قیاس ہو، تو اس پر عمل جائز نہیں، چہ جائیکہ کتاب و سنت کے خلاف ہو۔ کیونکہ اکابرین رضی اللہ عنہم کسی حدیث کو اسی وقت رد فرماتے تھے کہ جب وہ کسی راوی کو، اس کی روایت کردہ حدیث کے سلسلے میں کسی عیب سے متصف گمان کرتے تھے۔ لیکن ایسی حدیث، احتمال کذب میں، موضوع حدیث سے کم ہوتی ہے۔

(۷) اس کی حدیث، اکابرین کے سامنے ظاہر نہ ہوئی ہو اور ان کی جانب سے اس کا قبول و رد، کچھ بھی ثابت نہ ہو۔

اس قسم کا حکم:-

ایسی حدیث پر عمل جائز ہے، لیکن واجب نہیں۔ اور جوازِ عمل میں بھی شرط ہے کہ وہ مخالف قیاس نہ ہو، اگر ایسا ہو، تو قیاس کو فوقیت ہوگی۔

أصول
اکمل

سنت رسول ﷺ
کا بیان

سنت سے ملحق طعن اور اس

کے پیش نظر احکام

اگرچہ راوی مروی عنہ عادل وثقہ ہوں، تب بھی بسا اوقات ان کی روایت کردہ سنت کے ساتھ طعن، ملحق ہو جاتا ہے، جس کے باعث، مذکورہ سنت کے احکام میں واضح تبدیلی پیدا ہوتی ہے۔ چنانچہ

﴿طعن کی پہلی صورت﴾ :-

بعد بیان، مروی عنہ یعنی شیخ، خود روایت

کا انکار کر دے

اس انکار کی دو صورتیں ہو سکتی ہیں۔

(i) صراحت اور شدت سے انکار کرے۔ مثلاً مروی عنہ، راوی کے بارے میں کہے، **كَذَبْتُ عَلَيَّ وَمَا رَوَيْتُ لَكَ هَذَا**۔ یعنی تو نے مجھ پر جھوٹ باندھا اور میں نے تجھ سے یہ حدیث بیان نہیں کی۔

(ii) انکار میں شدت و صراحت نہ ہو۔ جیسے مروی عنہ، راوی سے کہے، **لَا أَذْكَرُ إِنِّي رَوَيْتُ لَكَ هَذَا**۔ یعنی مجھے یاد نہیں کہ میں نے تجھ سے یہ حدیث بیان کی ہے۔ یا کہے، **لَا أَعْرِفُهُ**۔ یعنی میں اس راوی کو نہیں پہچانتا۔

حکم:-

پہلی صورت میں ایسی حدیث غیر مقبول اور ناقابل عمل ہوگی۔ کیونکہ انکار مروی عنہ کے باوجود، راوی کا اقرار روایت، دراصل مروی عنہ کو جھوٹا قرار دینا ہے۔ جب کہ مروی عنہ کا انکار، راوی کی تکذیب ہے، لہذا جب دونوں ایک دوسرے کی جانب، جھوٹ کی نسبت کر رہے ہیں، تو ایسی حدیث کس طرح قابل حجت ہو سکتی ہے؟ لیکن یاد رہے کہ ان کی تکذیب کا یہ معاملہ صرف اسی خبر تک محدود رہے گا، چنانچہ اس خبر کے علاوہ، ان کی طعن سے محفوظ دوسری روایات، مقبول ہوں گی۔

جب کہ دوسری صورت میں اختلاف ہے۔ چنانچہ

امام ابو یوسف و کرنی و احمد بن حنبل رحمہم اللہ کے نزدیک، ایسی حدیث پر عمل کرنا، ساقط ہو جائے گا۔ کیونکہ جب مروی عنہ کو یاد دلانے کے باوجود، اپنا حدیث بیان کرنا یاد نہ آ رہا ہو، تو اس کا **مُغْفَل** ہونا متحقق ہو گیا اور **مُغْفَل** کی روایت مقبول نہیں ہوتی۔ دوسری وجہ یہ ہے کہ خبر، رسول اللہ صلی اللہ علیہ وسلم سے اتصال کے ثبوت کے بعد ہی قابل حجت ہوتی ہے اور مروی عنہ کے انکار سے اتصال، منقطع ہو گیا۔ لیکن اس کے باوجود راوی و مروی عنہ اپنی عدالت پر باقی مانے جائیں گے۔ چنانچہ اگر کوئی اور حدیث روایت کریں، تو قباحت نہ ہونے کی صورت میں قبول کی جائے گی۔

جب کہ امام محمد و شافعی و مالک رحمہم اللہ سے مقبول و قابل حجت و عمل ماننے ہیں۔ کیونکہ راوی و مروی عنہ دونوں عادل و ثقہ ہیں اور ایسا اکثر ہو جاتا ہے کہ انسان کسی بات کو روایت کرتا ہے، پھر ایک طویل مدت کے گزر جانے کی بناء پر بھول جاتا

أصول
اکمل

مستسول
کا بیان

244

ہے، چنانچہ ان کی عدالت کے باعث راجح صدق، فقط نسیان کی بناء پر باطل نہ مانا جائے گا۔

﴿طعن کی دوسری صورت﴾ :-

بعد بیان، مروی عنہ، روایت میں ذکر کردہ عمل

و تعلیم کے بالکل خلاف عمل اختیار کرے

بالکل خلاف عمل سے مراد، ایسا عمل، جس کے بارے میں کسی بھی جہت سے یہ احتمال نہ ہو کہ روایت کردہ حدیث سے یہ بھی مراد ہے۔

پھر خلاف روایت عمل کی دو صورتیں ہو سکتی ہیں۔

(i) حدیث مطلق ہو، لیکن مروی عنہ ہمیشہ، کسی بھی جہت سے، اس کی تقید کو ملحوظ رکھ کر عمل پیرا ہو۔

(ii) حدیث عام ہو، لیکن مروی عنہ ہمیشہ اسے خاص کر کے عمل کرے۔

حکم :-

ایسی حدیث پر عمل بھی ساقط ہو جائے گا۔ کیونکہ اختیار عمل مخالف، کی دو جو بات ہو سکتی ہیں۔

(i) یہ مخالفت، مضمون حدیث کے نسخ یا اس کے موضوعیت پر مطلع ہونے کی وجہ سے ہوگی۔ اس صورت میں یقیناً حدیث، قابل حجت نہ رہے گی۔

(ii) اس حدیث کے ساتھ بے پرواہی یا غفلت کی وجہ سے ہوگی۔ اس صورت میں مروی عنہ کی عدالت کے سقوط کا حکم ہوگا اور غیر عادل کی حدیث قابل



أَصُولُ
الْكَمَلِ
سَبْتِ رَسُولِ اللَّهِ
كَامِلًا

حجت نہیں۔ چونکہ تمام اصحاب رسول ﷺ عادل ہیں، لہذا یہ صورت ان میں کبھی نہیں پائی جاسکتی۔

مثال:-

سیدہ عائشہ رضی اللہ عنہا سے مروی ہے کہ رسول اللہ ﷺ نے ارشاد فرمایا،
أَيُّمَا امْرَأَةٍ نَكَحْتُ بِغَيْرِ إِذْنِ مَوْلِيَّهَا فَبِئْسَ مَا بَطِلَ ثَلَاثَ مَرَّاتٍ
یعنی جو بھی عورت اپنے ولی کی اجازت کے بغیر اپنا نکاح کرے، تو اس کا نکاح، باطل ہے (یہ آپ نے) تین بار (ارشاد فرمایا)۔ (السنن لابن داؤد۔ حدیث نمبر 2083)

لیکن قاسم بن محمد ﷺ روایت کرتے ہیں کہ

سیدہ عائشہ رضی اللہ عنہا نے (اپنے بھائی) عبدالرحمن بن ابی بکر ﷺ کی غیر موجودگی میں ان کی بیٹی حفصہ کا نکاح، مُنْذِرِ بْنِ زَبِيرٍ ﷺ سے کر دیا تھا۔ جس پر شام سے واپسی پر حضرت عبدالرحمن ﷺ نے اظہارِ ناراضگی فرمایا۔ (لیکن نکاح ختم نہ کروایا گیا)۔ (المصنّف لابن ابی شیبہ بتغییر ما۔ حدیث نمبر 15955)

نوٹ:-

(i) اگر مروی عنہ کا، اپنی روایت کے برخلاف عمل، روایت سے قبل ثابت ہو یا تاریخ میں جہالت ہو، اس طرح کہ یہ نہ معلوم ہو سکے کہ مروی عنہ کا یہ عمل، روایت سے قبل تھا یا بعد میں، تو اب یہ وجہ طعن نہیں ہو سکتا۔

پہلی صورت میں اس لئے کہ ظاہر یہی ہے کہ مروی عنہ کا اولاً مذہب وہی عمل تھا، لیکن پھر اس نے روایت کردہ حدیث کے باعث، اسے ترک کر دیا۔

اور دوسری صورت میں اس لئے کہ حدیث اپنی اصل کے اعتبار سے حجت ہے اور سقوط کا شک فقط تاریخ میں جہالت کی وجہ سے پیدا ہوا ہے، چنانچہ فقط شک کی بناء پر، یقینی طور پر ثابت شدہ کو زائل نہیں کیا جائے گا۔

(ii) راوی کا، اپنی بیان کردہ حدیث کے مُحْتَمَلَات میں سے کسی ایک کو اختیار کرنا، دوسرے احتمال کے مطابق عمل کو، منع نہیں کرتا۔ جیسا کہ

حضرت عبداللہ بن عمر رضی اللہ عنہما روایت کرتے ہیں کہ رسول اللہ ﷺ نے ارشاد فرمایا، **إِنَّ الْمُتَبَاعِينَ بِالْخِيَارِ فِي بَيْعِهِمَا مَا لَمْ يَتَفَرَّقَا**۔ یعنی بائع و مُشْتَرِي، جب تک جدا نہ ہوں، اختیار کے ساتھ ہیں۔

(الصحيح للبخاري - حدیث نمبر 2079)

یہ کلام دو طرح کی جدائی کا احتمال رکھتا ہے۔

(i) جسمانی لحاظ سے جدائی۔ اس اعتبار سے حدیث کا مطلب ہوگا کہ جب تک دونوں، جسمانی لحاظ سے ایک دوسرے سے جدا نہ ہوں، تو چاہے ایجاب و قبول ہو چکا ہو، بیع کو قبول یا رد کرنے کا حق رکھتے ہیں۔ گویا کہ مشتری کو بیع پر ملک تام حاصل نہ ہوگی۔

(ii) اقوال کے اعتبار سے جدائی۔ اس لحاظ سے مفہوم روایت یہ ہوگا کہ جب تک دونوں بیع کو لازم کرنے والے الفاظ سے مکمل طور پر فارغ نہ ہو جائیں، دونوں کو قبول و رد کا اختیار ہے۔ چنانچہ اس کا نتیجہ یہ ہوگا کہ اگر بائع نے کہا، **بِعْتُ** تو وہ مشتری کے **اِشْتَرَيْتُ** کہنے سے پہلے پہلے اپنے قول سے رجوع کر سکتا ہے، نیز

مُشْتَرِي کو بھی عدم قبول کا اختیار ہوگا، لیکن اگر مُشْتَرِي جواب میں اِشْتَرِيَّتْ کہہ دے، تو چونکہ دونوں اپنے اپنے قول سے فارغ و جدا ہو چکے، لہذا اگرچہ مجلس باقی ہو، دونوں کو رد کا اختیار نہ رہا۔

حضرت ابن عمر رضی اللہ عنہما نے حدیث کی تاویل، پہلے مفہوم کے اعتبار سے کی ہے۔ جیسا کہ حضرت نافع رضی اللہ عنہ کہا کرتے تھے،

وَكَانَ ابْنُ عُمَرَ إِذَا اشْتَرَى شَيْئًا يُعْجِبُهُ فَرَأَى صَاحِبَهُ يُعِينُ
حضرت ابن عمر رضی اللہ عنہما کوئی چیز خریدتے، تو پسند کرتے تھے کہ بائع سے جدا ہو جائیں۔

(ایضاً)

چنانچہ مذکورہ ضابطے کے مطابق آپ کا یہ عمل، دوسرے احتمال کو قبول کرنے میں مانع نہ ہوگا، یہی وجہ ہے کہ احناف رضی اللہ عنہم، تاویل ثانی کے مطابق عمل کرتے ہیں اور حضرت ابن عمر رضی اللہ عنہما کے عمل کو حجت نہیں بناتے۔

نوٹ:-

احناف رضی اللہ عنہم کے تَفَرُّقُ بِالْأَقْوَالِ کی دلیل فقط یہ ضابطہ نہیں، بلکہ بخاری کی یہ صحیح حدیث بھی ہے کہ

حضرت ابن عمر رضی اللہ عنہما سے مروی ہے کہ ہم رسول اللہ صلی اللہ علیہ وسلم کے ساتھ ایک سفر میں تھے۔ میں حضرت عمر کے ایک سرکش اونٹ پر بیٹھا تھا۔ وہ اپنی تیز رفتاری کے باعث سب سے آگے نکل رہا تھا اور مجھ سے بے قابو ہو گیا تھا۔ حضرت عمر رضی اللہ عنہ اسے

أَصُولُ
أَكْمَلُ

سنت رسول
کامیان

248

جھڑکتے اور واپس لوٹاتے تھے۔ رسول اللہ ﷺ نے یہ ملاحظہ کیا، تو حضرت عمرؓ سے فرمایا، یہ اونٹ مجھ کو فروخت کر دو۔ انہوں نے عرض کی، یا رسول اللہ ﷺ! یہ اونٹ (بطور بہہ) آپ کا ہے۔ فرمایا، یہ مجھے فروخت کر دو۔ تو حضرت عمرؓ نے اونٹ فروخت کر دیا۔ پھر سرکار ﷺ نے مجھ سے فرمایا، اے عبداللہ! یہ اونٹ تمہارا ہے، تم اس کا جو چاہے کرو۔

(الصحيح للبخارى - حديث نمبر 2115)

اس کی شرح میں علامہ بدرالدین عینیؒ لکھتے ہیں

اس حدیث میں ان فقہاء کی دلیل ہے، جو بیع کے لزوم میں **تَفَرُّقُ** **بِالْكَلَامِ** کا اعتبار کرتے ہیں۔ کیا آپ نے نہ دیکھا کہ رسول اللہ ﷺ نے **تَفَرُّقُ** **بِالْأَبْدَانِ** سے قبل، اسی ساعت میں وہ اونٹ حضرت ابن عمرؓ کو بہہ کر دیا۔ اگر وہ اونٹ آپ کی ملک میں نہ ہوتا، تو آپ، انہیں بہہ نہ کرتے، حتیٰ کہ مجلس سے آپ اور حضرت ابن عمرؓ کا **تَفَرُّقُ** **بِالْأَبْدَانِ** ہو جاتا۔

﴿طعن کی تیسری صورت﴾ :-

بعد بیان، راوی، روایت میں ذکر کردہ عمل

سے رُک جائے

یاد رہے کہ راوی کا خود حدیث میں مذکور عمل کو ترک کر دینا، ایسا ہی شمار ہوتا ہے، جیسا اس کے خلاف عمل کرنا۔

حکم :-

ایسی حدیث بھی لائق عمل و قابلِ حجت نہیں رہتی۔ وجہ واضح ہے کہ عادل

راوی کا حدیث کے مطابق عمل ترک کر دینا، یقیناً غفلت و سستی کی وجہ سے تو ہونے لگتا، لہذا امانتا پڑے گا کہ ان کے نزدیک، عمل بالحدیث، منسوخ ہو چکا ہے۔ جیسا کہ

حضرت ابن عمر رضی اللہ عنہما نے روایت کیا کہ **كَانَ رَسُولُ اللَّهِ صَلَّى اللَّهُ**

عَلَيْهِ وَسَلَّمَ يَرْفَعُ يَدَيْهِ إِذَا فَتَحَ الصَّلَاةَ وَإِذَا رَكَعَ وَإِذَا رَفَعَ۔ یعنی

رسول اللہ صلی اللہ علیہ وسلم جب نماز شروع فرماتے، رکوع کرتے اور جب رکوع سے سر اٹھاتے،

تو اپنے دونوں ہاتھوں کو بلند فرمایا کرتے تھے۔ (السنن للنسائی۔ حدیث 1088)

جب کہ حضرت ابن عمر رضی اللہ عنہما کے شاگرد حضرت مجاہد رضی اللہ عنہ سے مروی ہے، آپ

نے فرمایا،

صَلَّيْتُ خَلْفَ ابْنِ عُمَرَ فَلَمْ يَكُنْ يَرْفَعُ يَدَيْهِ إِلَّا فِي

التَّكْبِيرِ الْأُولَى مِنَ الصَّلَاةِ۔ یعنی میں نے ابن عمر رضی اللہ عنہما کے پیچھے نماز پڑھی، تو

آپ فقط نماز کی تکبیر اولیٰ میں ہاتھ اٹھاتے تھے۔ (شرح معانی الآثار۔ حدیث نمبر 1357)

اس کے تحت، امام طحاوی رحمۃ اللہ علیہ لکھتے ہیں،

یہ وہی ابن عمر رضی اللہ عنہما ہیں، جنہوں نے رسول اللہ صلی اللہ علیہ وسلم کو رفع یدین کرتے دیکھا

تھا، لیکن رسول اللہ صلی اللہ علیہ وسلم کی وفات کے بعد، اسے ترک کر دیا۔ اور یہ فقط اسی صورت میں

ہو سکتا ہے، جب آپ کے نزدیک اس کا نسخ ثابت ہو گیا ہو۔ (ایضاً)

اور حضرت عبدالحی لکھنوی رحمۃ اللہ علیہ لکھتے ہیں،

ہمارے اصحاب کی اصول کی کتب میں مشہور ہے کہ حضرت مجاہد رضی اللہ عنہ نے

ارشاد فرمایا، **صَحِبْتُ ابْنَ عُمَرَ عَشْرَ سِنِينَ فَلَمْ أَرَهُ يَرْفَعُ يَدَيْهِ إِلَّا مَرَّةً**

یعنی میں نے حضرت ابن عمرؓ کی دس سال تک صحبت اختیار کی، پس میں نے آپ کو (نماز میں) ایک مرتبہ کے علاوہ، ہاتھ اٹھاتے نہ دیکھا۔ اور اکابرین نے فرمایا کہ حضرت ابن عمرؓ نے رسول اللہ ﷺ سے رفع یدین کی حدیث کو روایت فرمایا اور (پھر) اسے ترک کر دیا اور صحابی راوی، جب اپنی ایسی مروی حدیث کو ترک کر دے، جو ظاہر المعنی ہو اور کسی تاویل کا احتمال نہ رکھتی ہو، تو اس مروی کو حجت بنانا ساقط ہو جاتا ہے۔ (التعلیق المُمخّذ علی الموطأ للمحمد - صفحہ 396 - المکتبۃ الشاملۃ)

﴿طعن کی چوتھی صورت﴾ :-

کوئی صحابیؓ، روایت میں ذکر کردہ عمل کے خلاف عمل اختیار کریں، جب کہ حدیث بالکل واضح ہو اور صحابہؓ پر اس کے مضمون کے مخفی رہنے کا بالکل احتمال نہ ہو

یہاں مخالفت کے ساتھ صحابی کو خاص کرنا، اس وجہ سے ہے کہ اصحاب رسول ﷺ کے علاوہ، ائمہ نقل میں سے کسی کا حدیث کے خلاف عمل، ہمیشہ مُوجِبِ طعن نہیں ہوتا، بلکہ اس میں تفصیل ہے، جسے عنقریب ذکر کیا جائے گا۔

حکم :-

اس کا وہی حکم ہے، جو ما قبل گزر یعنی ایسی حدیث بھی لائق عمل و قابلِ حجت نہیں رہتی۔ کیونکہ صحابیؓ کا، کسی ایسی حدیث کے ظاہر کو ترک کر دینا، جس میں کسی قسم کا خفا نہ ہو، یقیناً اس حدیث کے منسوخ ہو جانے کی وجہ سے ہی ہوگا۔

مثال:-

حضرت زید بن خالد رضی اللہ عنہ روایت کرتے ہیں کہ **أَنَّهُ أَمَرَ فَيَمَنُ زَنِي**

وَلَمْ يُحْصَنْ بِجَلْدِ مَائَةٍ وَتَغْرِيْبِ عَامٍ۔ یعنی بے شک رسول اللہ صلی اللہ علیہ وسلم نے اس

شخص کے بارے میں سو کوڑوں اور ایک سال کی جلا وطنی کا حکم فرمایا، جس نے شادی

شده نہ ہونے کی حالت میں، زنا کیا۔ (الصحيح للبخارى - حديث نمبر 2649)

مذکورہ حدیث کے مضمون میں یقیناً کسی قسم کا خفا نہیں، اس کے باوجود

حضرت سعید بن مسیب رضی اللہ عنہ سے مروی ہے کہ

عَرَّبَ عُمَرُ رَضِيَ اللَّهُ عَنْهُ رُبَيْعَةَ بِنَ أُمَيَّةَ فِي الْخَمْرِ إِلَى

خَيْبَرَ فَلَحِقَ بِهَرْقَلٍ فَتَنَصَّرَ فَقَالَ عُمَرُ رَضِيَ اللَّهُ عَنْهُ لَا أُعَرِّبُ بَعْدَهُ

مُسْلِمًا۔ یعنی حضرت عمر فاروق رضی اللہ عنہ نے، ربیعہ بن امیہ کو شراب (پینے کے

سلسلے) میں (بطور سزا) خیبر کی جانب جلا وطن کر دیا، تو وہ (روم کے بادشاہ ہرقل) سے جاملا،

پھر عیسائی ہو گیا، تو حضرت عمر رضی اللہ عنہ نے فرمایا، میں اس کے بعد، کسی مسلمان کو جلا وطن نہ

کروں گا۔ (السنن للنسائی - حديث نمبر 5676)

یقیناً اگر جلا وطن کرنا، حد میں داخل و شامل ہوتا، تو آپ کبھی اس کے ترک کا

ارادہ نہ فرماتے، کیونکہ حد اس سزا کا نام ہے، جو منجانب اللہ صلی اللہ علیہ وسلم مقرر شدہ ہو اور

اس میں بندوں کو تغیر و تبدل کا بالکل اختیار نہ ہو۔ چنانچہ یہ ماننا واجب ہوگا کہ

حدیث میں جلا وطنی کا ذکر، بطور حد نہیں کیا گیا، بلکہ اسے حاکم کی صوابدید پر چھوڑا گیا

ہے۔ لہذا اگر وہ اسے بہتر و مفید سمجھے، تو سیارۃً و تعزیراً، کسی کے حق میں مقرر کر سکتا ہے



أصول
الحکم

سنت رسول
کتابان

اور اگر اس کے ترک میں بہتری محسوس کرے، تو اسے ہی اختیار کرے۔

نوٹ:-

{1} اگرچہ حدیث، زانی کی سزا بیان کر رہی ہے اور حضرت عمر رضی اللہ عنہ کا جلاوطنی کی سزا کے ترک کا ارادہ، شربِ خمر کے سلسلے میں تھا، لیکن چونکہ آپ نے یہ ارادہ اس لئے نہیں فرمایا تھا کہ یہ شراب پینے کی سزا ہے، بلکہ جلاوطنی کی صورت میں خوفِ ارتداد، اس کی اصل وجہ تھا، جو زانی کو جلاوطن کرنے کی صورت میں بھی موجود تھا، لہذا بذریعہ دلالتِ النص یہ ارادہ، زانی کے حق میں بھی ثابت ہوگا۔

{2} اگر مضمون حدیث میں کسی قسم کا خفا ہو، جس کے باعث، کسی صحابی کا عمل اس کے خلاف ہو جائے، تو اسے موجبِ طعن نہیں سمجھا جائے گا اور حدیث قابلِ عمل رہے گی۔ جیسا کہ

حضرت ابو العالیہ رضی اللہ عنہ کہتے ہیں کہ

رسول اللہ صلی اللہ علیہ وسلم اپنے اصحاب رضی اللہ عنہم کو نماز پڑھا رہے تھے، تو اسی دوران ایک شخص آیا، جس کی آنکھوں میں کوئی بیماری تھی، تو وہ مسجد میں واقع ایک کنویں میں گر گیا، جس کے باعث اصحاب میں سے بعض (بصورتِ قہقہہ) ہنس پڑے۔ **فَلَمَّا**
انْصَرَفَ اَمْرٌ مِّنْ ضَحِكٍ اَنْ يُعَيِّدَ الْوُضُوءَ وَالصَّلَاةَ۔ یعنی پس جب رسول اللہ صلی اللہ علیہ وسلم نماز سے فارغ ہوئے، تو جو جو ہنسا، آپ نے انہیں نماز اور وضو کے اعادہ کا حکم فرمایا۔

(المصنف لابن ابی شیبہ۔ حدیث نمبر 3917)

یہاں قہقہہ کی صورت میں زوالِ طہارت کا حکم دینا، فقط ایک ہی بار صادر

ہوا، لہذا حوادثِ نادرہ میں سے ہے اور جب کوئی شے شاذ و نادر وقوع پر زیر ہو، تو ایسی صورت میں خفا کا پیدا ہونا، بعید از قیاس نہیں۔ یہی وجہ ہے کہ حضرت جابر رضی اللہ عنہ اس حدیث کے مطابق عمل نہ فرماتے تھے، بلکہ فقط نماز کے فساد کا حکم دیتے۔ جیسا کہ امام علی بن عمر دارقطنی رحمۃ اللہ علیہ، حضرت جابر رضی اللہ عنہ کا یہ قول نقل فرماتے ہیں کہ

مَنْ ضَحِكَ فِي الصَّلَاةِ أَعَادَ الصَّلَاةَ وَلَمْ يُعِدِ الْوُضُوءَ

۔ یعنی جو نماز میں (بصورتِ تہیہ) ہنسا، تو وہ نماز کا اعادہ کرے اور وضو کو نہ لوٹائے۔

(صفحہ 315۔ المکتبۃ الشامیۃ)

اب چونکہ یہاں حکم، بالکل یہ واضح و ظاہر نہیں، لہذا اصحابی کے عمل کے خلاف ہونے کے باوجود، حدیث پر عمل ترک نہ کیا جائے گا۔

طعن کی پانچویں صورت :-

ائمہ حدیث کی جانب سے صحت حدیث پر مبہم کلام کیا گیا ہو، لیکن اس کی تفسیر ایسے الفاظ سے کی گئی ہو، جو بالاتفاق جرح ہو

اگر صحابہ کے علاوہ ائمہ حدیث، کسی حدیث کے بارے میں مبہم طعن فرمائیں، مثلاً **هذا الحديث مجروح**۔ یعنی اس حدیث پر جرح کی گئی ہے۔ یا۔ **هذا الحديث منكر**۔ یعنی اس حدیث کا انکار کیا گیا ہے۔ یا۔ **انه مطعون**۔ یعنی یہ حدیث طعن شدہ ہے۔ یا۔ **ابن جوزی کی مثل، تعصب کے سلسلے میں مشہور شخص کی جانب سے ہو، تو وہ حدیث، قابل عمل و لائق حجت رہے گی۔**

أصول
اکمّل

سنن رسول ﷺ
کتابان

254

لیکن اگر ان الفاظ کی تفسیر، کسی ایسے امام کی جانب سے ثابت ہو، جو سب کے ساتھ خیر خواہی میں معروف ہوں، متعصب نہ ہوں اور تفسیر بھی ایسے الفاظ سے ہو، جنہیں جرح و طعن کے سلسلے میں بالاتفاق اہم مانا گیا ہو، تو اب وہ حدیث، لائق عمل و قابلِ حجت نہ رہے گی۔ مثلاً **انہ مطعون** کی وضاحت کرتے ہوئے یوں کہا جائے کہ یہ حدیث اس اعتبار سے طعن شدہ ہے کہ اس کا فلاں راوی، عادل و ثقہ نہ تھا۔

نوٹ:-

درج ذیل وجوہات، متفق علیہ ہونے کے باعث، سببِ طعن نہیں۔

(i) **تذلیس:-**

اصطلاح محدثین میں اس سے مراد، اسناد کی تفصیل کو چھپالینا

ہے۔ مثلاً یوں کہنا،

حدثنا فلان عن فلان۔ یعنی فلاں نے، فلاں سے روایت کرتے

ہوئے ہمیں حدیث بیان کی۔ اس کے برعکس یوں نہ کہے،

حدثنا فلان، قال اخبرنا فلان۔ یعنی فلاں نے ہمیں حدیث بیان

کی، کہا فلاں نے ہمیں خبر دی۔

اس کے سبب طعن نہ ہونے کی وجہ یہ ہے کہ راوی کا اس طرح بیان، فقط

ارسال یعنی درمیان سے کسی روای کو ساقط کرنے کا شبہ پیدا کرتا ہے اور ما قبل میں

گزر چکا کہ ہمارے نزدیک حقیقہ ثبوتِ ارسال بھی حدیث کو نقصان نہیں پہنچاتا، تو

یقیناً شبہ، بدرجہ اولیٰ اس سلسلے میں کارآمد ثابت نہ ہوگا۔

(ii) تَلْبِيس :-

تلبیس کا مطلب، اشیاء کو ایک دوسرے سے ملا دینا ہے، اصطلاحی اعتبار سے راوی کا، اپنے شیخ کے نام کے بجائے، کنیت کے ساتھ یا کسی صفت غیر مشہورہ کے ساتھ ذکر کرنا، جس کے باعث، کسی اور شیخ سے التباس پیدا ہو جائے۔ ہمارے اکابرین اسے بھی وجہ طعن نہیں سمجھتے تھے، کیونکہ خود ان کے اکابرین سے تلبیس ثابت تھی، اس کے باوجود ان سے احادیث اخذ کی گئی ہیں۔ جیسا کہ حضرت سفیان ثوری رضی اللہ عنہ فرمایا کرتے تھے، **حدیثنا ابو سعید**۔ یہ حضرت حسن بصری اور کلبی، دونوں کی کنیت تھی۔ جن میں سے حسن بصری رضی اللہ عنہ کے ثقہ ہونے میں کوئی اختلاف نہیں، جب کہ کلبی غیر ثقہ تھا۔ **كما قاله العلی القاری رحمۃ اللہ علیہ**

محدثین اسے بھی تلبیس کی ایک قسم ہی مانتے ہیں، لہذا وہ تلبیس کو **تدلیس الاسناد اور تلبیس کو تدلیس الشیوخ** سے تعبیر کرتے ہیں۔

(iii) اِرْسَال :-

اس کی پوری تفصیل ماقبل گزر چکی۔

(iv) گھوڑوں کو دوڑانا :-

چونکہ یہ امر، مجاہدین میں بہت زیادہ رائج اور جہاد کے سلسلے میں معاون تھا، لہذا اسے وجہ طعن نہیں مانا گیا۔ بشرطیکہ بغیر کسی شرط کے یا فقط ایک جانب سے مال کی شرط کے ساتھ ہو۔ کیونکہ اگر جانین سے مال کی شرط لگا کر جانوروں میں ریس لگوائی جائے، تو وہ جو ہوتا ہے اور اس صورت میں یقیناً، یہ وصف عدالت کو زائل کر دے گا۔



(v) مزاح:-

کیونکہ یہ امر رسول اللہ ﷺ سے بھی ثابت ہے، چنانچہ سبب طعن

نہیں ہو سکتا۔

(vi) کم عمر ہونا:-

کم عمر ہونا بھی عیب نہیں، کیونکہ کئی صحابہ ﷺ نے اپنی کم عمری کی باتیں روایت کی ہیں۔ لیکن اس میں شرط یہ ہے کہ تحمل روایت کے وقت، اتقان وضبط ہو اور ادا کے وقت عدالت قائم ہو۔

(vii) روایت کرنے کا عادی نہ ہونا:-

اس کے سبب نہ ہونے کی وجوہات میں سے ایک یہ ہے کہ حضرت ابو بکر ﷺ بھی روایت فرمانے کے عادی نہ تھے، حالانکہ ضبط و اتقان و عدالت میں کوئی آپ کا ہمسرہ نہ تھا۔

(viii) مسائل فقہ کثرت سے بیان کرنا:-

کثیر صحابہ کرام ﷺ، فقہی مسائل کے بیان میں معروف تھے، تو یقیناً اس مشغولیت کو وجہ طعن بنانا قطعاً درست نہیں ہو سکتا، بلکہ عام مشاہدہ ہے کہ فقہ میں ماہر شخص، قوت ذہن اور اس کی جودت کا حامل ہوتا ہے۔ مورخین لکھتے ہیں کہ امام ابو یوسف ﷺ کو بیس ہزار موضوع حدیثیں یاد تھیں۔ غور کیجئے کہ جب ذہن امام میں موضوع احادیث کے اجتماع کا یہ عالم تھا، تو صحیح حدیثیں کتنی یاد ہوں گی۔ سبحان اللہ ﷻ



الاصل الثالث

إِجْمَاع

إِجْمَاع سے متعلقہ ضروری ابحاث

- بحث اول:- اجماع کی تعریف اور فوائد قیود۔
بحث ثانی:- حجیت اجماع کے دلائل۔
بحث ثالث:- ارکان اجماع کا بیان۔
بحث رابع:- اجماع سکوتی کے مقبول ہونے، نہ ہونے میں اختلاف۔
بحث خامس:- اجماع کے اہل افراد اور اس سلسلے میں اختلاف علماء۔
بحث سادس:- مراتب اجماع اور ان کا حکم۔
بحث سابع:- باعتبار ناقلین، مراتب اجماع۔

بحث اول:-

اجماع کی تعریف

اجماع کا لغوی معنی عَزْم ہے اور اصطلاحی و شرعی طور پر اس کی تعریف یوں کی جاتی ہے،

الْإِجْمَاعُ عِبَارَةٌ عَنِ اتِّفَاقِ مُجْتَهِدِينَ صَالِحِينَ مِنْ هَذِهِ

الْأُمَّةِ فِي عَصْرِ عَلَى أَمْرِ اِعْتِقَادِي أَوْ قَوْلِي أَوْ فِعْلِي۔ یعنی اجماع، کسی ایک زمانے میں، اس امت کے صحیح العقیدہ مجتہدین کا کسی اعتقادی، قولی یا فعلی معاملے پر متفق ہو جانے کا نام ہے۔

فوائد قیود:-

تعریف سے معلوم ہوا کہ اجماع صرف اس امت کا معتبر ہے، سابقہ امم کا نہیں۔ نیز اس سلسلے میں صحیح العقیدہ مجتہدین ہی معتبر ہیں، مبتدعین و فاسقین یا عوام نہیں۔ اس کے علاوہ اجماع کے تحقق کے لئے، کسی ایک زمانے کے مجتہدین کا اتفاق کافی ہے، زمانہ رسول ﷺ سے قیامت تک کے علماء کا متفق ہونا لازم نہیں۔ مزید یہ کہ اس کے وجود کے لئے، ایک زمانے کے تمام مجتہدین کا صراحتہ یا دلالتہ متفق ہونا، ضروری ہے، لہذا بعض کے اتفاق اور بعض کے انکار سے اجماع منعقد نہیں ہو سکتا۔

أَصُولُ
الْحَمَلِ

اجماع کا بیان

259

بحث ثانی :-

حُجَّتِ اِجْمَاعِ كَمَا لَدَائِلُ

اجماع کا حجت ہونا، قرآن و حدیث سے ثابت ہے۔ چنانچہ

اللہ ﷻ کا فرمان عالیشان ہے،

وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ

وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ۔ یعنی

اور جو خود پر راہ ہدایت کے واضح ہو جانے کے باوجود، رسول کی مخالفت کرے اور

مسلمانوں کے راستے سے (بالکل) الگ راستے کی پیروی کرے، تو ہم اسے، اس کے

حال پر چھوڑ دیں گے اور دوزخ میں داخل کریں گے۔ (النساء۔ آیت نمبر 115)

تفسیر بیضاوی میں اسی آیت کے تحت ہے،

والآية تدل على حرمة مخالفة الاجماع لأنه سبحانه وتعالى

رتب الوعيد الشديد على المشاققة واتباع غير سبيل المؤمنين۔ اور یہ

آیت، مخالفتِ اجماع کی حرمت پر دلالت کر رہی ہے، کیونکہ اللہ ﷻ نے مخالفت

رسول اور مؤمنین کے راستے کے علاوہ کی پیروی کرنے پر وعید شدید مرتب فرمائی

ہے۔

مزید ارشاد باری تعالیٰ ہے،

يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ

أُصُولُ
الْاِجْمَاعِ كَاتِبَانِ

وَأُولَى الْأَمْرِ مِنْكُمْ۔ یعنی اے ایمان والو! اللہ، اس کے رسول اور اپنوں میں

سے (علماء و فقہاء کی صورت میں موجود) حکم والوں کی اطاعت کرو۔ (النساء۔ آیت نمبر 59)

حضرت امام ابو بکر جصاص رازی رحمہ اللہ ارشاد فرماتے ہیں،

حضرت جابر بن عبد اللہ، ایک روایت کے مطابق حضرت ابن عباس، مجاہد،

عطاء اور حسن بصری رحمہم اللہ جیسے اکابرین، اولی الامر سے، علماء و فقہاء مراد لیتے ہیں۔

(احکام القرآن للجصاص۔ جلد 3۔ صفحہ 177)

اور

حضرت امام رازی رحمہ اللہ اس کی تفسیر کے تحت فرماتے ہیں،

يدل عندنا على أن إجماع الأمة حجة۔ یعنی (اللہ کا فرمان اولی

الامر منکم) ہمارے نزدیک اس بات پر دلالت کر رہا ہے کہ اس امت کا اجماع،

حجت ہے۔

اور ارشاد ہوتا ہے،

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا۔ یعنی (اے مسلمانو!) تم

سب اللہ رحمہ اللہ کی رسی کو مضبوطی سے تھام لو اور مختلف گروہوں میں تقسیم نہ ہو جاؤ۔

(آل عمران۔ آیت نمبر 103)

چونکہ اجماع کو چھوڑ کر الگ راستہ اختیار کرنا، تفرق ہے اور اس سے منع کیا

گیا ہے، لہذا معلوم ہوا کہ اجماع کی پیروی، لازم ہے۔

✽ اور حضرت ابن عمرؓ سے مروی ہے کہ

رسول اللہ ﷺ نے فرمایا مَا كَانَ اللَّهُ لِيَجْمَعَ هَذِهِ الْأُمَّةَ عَلَى

الضَّلَاةِ أَبَدًا وَيَذُ اللَّهُ عَلَى الْجَمَاعَةِ هَكَذَا فَعَلَيْكُمْ بِسَوَادِ

الْأَعْظِمِ فَإِنَّهُ مَنْ شَدَّ شَدًّا فِي النَّارِ - یعنی اللہ ﷻ کی یہ شان نہیں کہ اس

امت کو کبھی بھی گمراہی پر جمع کرے اور (پھر آپ نے اشارہ کر کے فرمایا) اللہ کا دست

قدرت اس طرح جماعت پر ہوتا ہے۔ پس (اے مسلمانو!) تم پر بڑی جماعت (کا ساتھ

دینا) واجب ہے۔ کیونکہ جو الگ ہوا، وہ جہنم میں الگ ہوا۔

(المسند لابن ابی عاصم - حدیث نمبر 80)

اس سلسلے میں معتزلہ و روافض کا موقف

ان کے نزدیک، کسی بھی قسم کا اجماع، حجت شرعیہ بننے کی صلاحیت نہیں

رکھتا۔ کیونکہ اہل اجماع میں سے ہر ایک کے بارے میں احتمال ہے کہ وہ اپنی رائے

کے سلسلے میں مُخْطِی ہو، چنانچہ اسی قیاس پر تمام اہل اجماع بھی خطا پر مجتمع ہو سکتے

ہیں۔

جمعہ و اہل اسلام کی طرف سے جواب

ان کا عقلی و نقلی دونوں طرح جواب دیا جاتا ہے۔

عقلی اعتبار سے یوں کہ اگر ایک دھاگا کمزور ہو، تو اس طرح کے کثیر

دھاگوں سے مٹی ہوئی رسی کو اس پر قیاس کر کے، کمزور قرار نہیں دیا جاسکتا۔ اسی طرح

أَصُولُ
أَكْمَلُ

اجماع کا بیان

262

یہاں بھی ہے۔ اور یہ اس وقت ہے کہ واقعی سب کو مُخْطِیٰ تسلیم کر لیا جائے، جب کہ ماقبل دلیل سے ثابت ہوا کہ یہ امت کبھی گمراہی پر مجتمع نہ ہوگی، تو فیصلہ عقل یہی ہوگا کہ بالفرض اگر چند حضرات واقعی اپنی رائے میں مُخْطِیٰ ہوں، تو باقی سب یقیناً مصیب ہوں گے۔

نیز امام رازی رحمۃ اللہ علیہ نے بڑے نفیس انداز سے، حجت اجماع اور **أُولَى الْأَمْرِ مِنْكُمْ** کے معصوم عن الخطا ہونے کو عقلی طور پر ثابت فرمایا ہے، چنانچہ مذکورہ آیت کے تحت لکھتے ہیں کہ

ہمارے نزدیک، اللہ تعالیٰ کا فرمان **أُولَى الْأَمْرِ مِنْكُمْ**، اس بات پر دلالت کر رہا ہے کہ اس امت کا اجماع، حجت ہے اور اس پر دلیل یہ ہے کہ اللہ تعالیٰ نے اس آیت میں **أُولَى الْأَمْرِ مِنْكُمْ** کی اطاعت کا یقینی و قطعی طور پر حکم دیا ہے۔ اور اللہ تعالیٰ جن کی اطاعت کا، اس طرح قطعی و یقینی طور پر حکم دے، ان کا معصوم عن الخطا ہونا ضروری ہے۔ کیونکہ اگر وہ معصوم عن الخطا نہ ہوں، تو ضروران سے خطا سرزد ہو سکے گی اور بالفرض اگر خطا سرزد ہوئی، تو اس صورت میں لازم آئے گا کہ اللہ تعالیٰ نے اسی فعل خطا کی پیروی کا حکم ارشاد فرمایا، حالانکہ فعل خطا کی اتباع بھی ایک خطا ہے اور خطا اپنے خطا ہونے کے سبب، منہی عنہ ہے، چنانچہ یہ صورت فرضیہ، ایک ہی فعل کے بارے میں امر و نہی کے اجتماع کی جانب لے جائے گی اور بے شک (یہ شارع سے) محال ہے (کہ مکلف کو اس چیز کا حکم دے، جس سے روکا جا چکا ہے)، تو ثابت ہوا کہ

اللہ تعالیٰ نے قطعی طور پر **أُولَى الْأَمْرِ مِنْكُمْ** کی اطاعت کا حکم دیا ہے اور اللہ تعالیٰ جن کی متابعت کا قطعی طور پر حکم دے، ان تمام کا معصوم عن الخطا ہونا، لازم ہے۔ تو

قطعی طور پر ثابت ہو گیا کہ اس آیت میں مذکور **أُولَى الْأَمْرِ مِنْكُمْ** کا معصوم عن الخطا ہونا، لازم ہے۔ (لہذا ان سب کا خطا پر جمع ہونا بھی ممکن نہیں)۔

(ماخوذ من تفسیر الرازی بتغییر ما)

اور نقلی لحاظ سے اس طرح کہ اللہ ﷻ اور اس کے رسول ﷺ نے اس امت کا گمراہی پر اجتماع، ناممکن قرار دیا ہے۔ جیسا کہ رسول اکرم ﷺ کا ارشاد ہے،

إِنَّ اللَّهَ أَجَارَكُمْ مِنْ ثَلَاثٍ أَنْ تَسْتَجِمِعُوا كَلُّكُمْ عَلَى الضَّلَالَةِ وَأَنْ يُظْهَرَ أَهْلُ الْبَاطِلِ عَلَى أَهْلِ الْحَقِّ وَأَنْ أَدْعُو دَعْوَةَ عَلَيْكُمْ فِيهِلِكُمْ۔ یعنی بے شک اللہ ﷻ نے تمہیں تین چیزوں سے پناہ دے دی ہے۔ (1) یہ کہ تم سب کے سب کسی گمراہی پر جمع ہو جاؤ۔ (2) یہ کہ اہل باطل، اہل حق پر غالب آجائیں۔ (3) یہ کہ میں تمہارے خلاف کوئی دعا کروں، پھر وہ تم سب کو ہلاک کر دے۔

(المسند لاسحاق بن راہویہ۔ جزء 1۔ صفحہ 389)



أصول
أكمل

اجماع کابیان

بحث ثالث:-

ارکان اجماع کا بیان

یاد رکھیں کہ کسی بھی شے کا رکن، وہ چیز ہے، جس کے باعث اس شے کی

اصل قائم ہو۔ اس اعتبار سے اجماع کے دو ارکان ہیں۔

(1) عزیمت - (2) رخصت۔

(1) عزیمت:-

عزیمت یہ ہے کہ تمام مجتہدین کا کسی امر قولی کے بارے میں،

صریح قول کے ساتھ اتفاق کا اظہار کر دینا۔ اور اگر وہ امر فعل سے تعلق رکھتا ہو، تو

بغیر کسی انکار کے، اس پر عمل شروع کر دینا۔ اس اجماع کو **اجماع قولی** یا فعلی کہا جاتا

ہے۔

نوٹ:-

چونکہ اجماع میں اصل یہی ہے کہ اجماع قولی میں، قول صریح اور اجماع

فعلی میں، تمام علماء کی جانب سے کسی فعل کو اختیار کرنے کے ساتھ، اظہار اتفاق

کیا جائے اور اصل پر عمل، عزیمت کہلاتا ہے، لہذا اجماع کی اس صورت کو، عزیمت

سے تعبیر کیا گیا۔

(2) رخصت:-

رخصت یہ ہے کہ بعض مجتہدین کا، قولی امر کے سلسلے میں، صریح

قول کے ساتھ اظہارِ اتفاق کرنا، جب کہ دوسرے بعض کا، اس کا علم رکھنے کے باوجود، مدت تامل یعنی کم از کم تین دن کے بعد، بلا انکارِ صریح، سکوت اختیار کرنا۔ اور.. اگر وہ امر، فعل سے تعلق رکھتا ہو، تو بعض کا اسے عملی طور پر اختیار کر لینا، جب کہ دوسرے بعض کا، باوجود اس کے علم کے، مدت تامل یعنی کم از کم تین دن تک، صراحتاً انکار نہ کرنا، اگرچہ عمل نہ کریں۔ یہ اجماع اجماع سکوتی کہلاتا ہے۔

نوٹ:-

چونکہ اس اجماع کے حجت ہونے کے سلسلے میں اصل یعنی اجماع قولی میں، قول صریح.. اور.. اجماع فعلی میں، تمام علماء کی جانب سے کسی فعل کو اختیار کرنے کے ساتھ، اظہارِ اتفاق کے بجائے، بعض کے اجماع کے بیان و فعل کو قبول کرنے کی رخصت دی گئی ہے، لہذا اجماع کی اس صورت کو، رخصت سے تعبیر کیا جاتا ہے۔



أصول
اکمّل

اجماع کا بیان

اجماعِ سُکوتی کے مقبول و غیر مقبول ہونے میں اختلاف

اس میں احناف و شوافع کا اختلاف ہے۔

اضافہ کا موقف اور دلیل :-

احناف کا موقف ہے، اسے مقبول مانتے ہیں۔ دلیل یہ ہے کہ قدرت انکار کے باوجود، متقی و عادل مجتہدین کا، کسی برائی کو روکنے سے باز رہنا اور اس پر خاموشی اختیار کرنا، ناممکن ہے، کیونکہ یہ گناہ ہے۔ لہذا اگر کسی اختلافی مسئلے پر بعض اکابر کا سکوت ثابت ہو، تو ان کی جانب فسق کی نسبت کرنے کے بجائے، اسے کل جماع قرار دینا ہی اولیٰ، بلکہ ضروری ہوگا۔

نیز علماء میں یہ امر بھی جاری و ساری ہے کہ جب اکابر، کسی مسئلے میں اپنی رائے کا اظہار کر دیں، تو اصغر ان کے قول کو قبول کرتے ہوئے، خاموشی سے اتباع کرنے کو سعادت سمجھتے ہیں، تو ہر مسئلے میں بعض کی خاموشی، دلیل انکار کیسے ہو سکتی ہے؟ ...

شوافع کا موقف اور دلیل :-

شوافع کا موقف ہے، اس کا انکار کرتے ہیں۔ دلیل یہ ہے کہ سکوت ہمیشہ رضا کی علامت نہیں، کیونکہ بسا اوقات یہ سامنے والے کے خوف کی وجہ سے بھی ہوتا

ہے۔ جیسا کہ

مردی ہے کہ

حضرت ابن عباس رضی اللہ عنہ، مسئلہ عَمَل میں، حضرت عمر فاروق رضی اللہ عنہ کی مخالفت کیا کرتے تھے۔ لیکن زمانہ عمر فاروق رضی اللہ عنہ میں، آپ ہی کے حکم پر ایک بار عمل کے مطابق وراثت کے حصے تقسیم فرمائے اور اس کے خلاف کچھ کلام نہ کیا۔ اس وقت تک آپ بالغ نہ ہوئے تھے۔ جب بالغ ہوئے، تو ماقبل تقسیم کے خلاف فتویٰ ارشاد فرمایا۔ عرض کی گئی کہ آپ نے دو رفتاروقی میں یہ فتویٰ کیوں ظاہر نہ فرمایا تھا؟... ارشاد فرمایا، میں اس وقت نابالغ تھا اور عمر فاروق رضی اللہ عنہ ایک بار عبث شخص تھے، تو مجھ پر آپ کی بیعت طاری ہو گئی تھی۔

(نور الانوار مع حاشیہ۔ صفحہ 219)

اضافہ کی جانب سے جواب:-

احناف رضی اللہ عنہم، اس دلیل کا جواب دیتے ہوئے کہتے ہیں کہ اس روایت کو معتبر محدثین میں سے کسی نے اپنی کتاب میں نقل نہیں کیا، چنانچہ اسے بنیاد بناتے ہوئے، حضرت ابن عباس رضی اللہ عنہ کی جانب، رد و خلافِ عمل کی نسبت کرنا، بالکل درست نہیں۔

نیز صحابہ کرام رضی اللہ عنہم کی جانب سے، امورِ دین میں کوتاہی اور کلام و انکار کی ضرورت کے مقام پر، بیانِ حق سے رک جانے کا گمان بھی نہیں جاسکتا، کیونکہ حضرت عبادہ بن صامت رضی اللہ عنہ کہتے ہیں کہ

رسول اللہ صلی اللہ علیہ وسلم نے ہم سے اس بات پر بیعت لی تھی کہ لا نَخَافُ فِي



أَصْنُوعِ
أَكْمَلِ

اجتماع کاتبان

268

اللَّهُ لَوْمَةٌ لَا إِمَّ - یعنی ہم اللہ کی راہ میں، کسی ملامت کرنے والے کی ملامت کا خوف نہ رکھیں گے۔
(صحیح البخاری - حدیث نمبر 7199)

پھر خود حضرت عمر فاروق رضی اللہ عنہ نے ہر مسلمان کو، اپنے محاسبے کی اجازت دی ہوئی تھی اور اس سلسلے میں اٹھائے جانے والے کسی عملی قدم پر، آپ نے کبھی اظہارِ غضب نہیں فرمایا، تو پھر ابن عباس رضی اللہ عنہ کیسے بیانِ حق سے رک سکتے تھے؟... چنانچہ منقول ہے کہ

ایک مرتبہ کسی شخص نے آپ سے عرض کی، یا امیر المؤمنین! اللہ تبارک و تعالیٰ سے ڈرے۔ تو آپ نے فرمایا، لا خیرَ فیکم إن لم تقلُّہا لنا ولا خیرَ فینا إذا لم نقبلہا منکم۔ یعنی اگر تم ہمیں یہ بات نہ کہو، تو تم میں کوئی خیر و بھلائی نہیں اور اگر ہم تمہاری جانب سے اسے قبول نہ کریں، تو ہم میں کوئی بھلائی و خیر نہیں۔

(الحکم الجدیدة بالاذاعة - لژین الدین جنلی - صفحہ 35)



بحثِ خامس:-

اجماع کہ اہل آفران اور اس سلسلہ

میں اختلافِ علماء

اضافہ کا موقف

احناف کے نزدیک، اجماع کو بطورِ حجت تسلیم کرنے کے سلسلے میں، کسی مخصوص گروہ مثلاً صحابہ کرام و عترتِ رسول ﷺ یا خاص زمانے مثلاً زمانہ صحابہ و تابعین و تبع تابعین یا معین اہل علاقہ مثلاً اہل مدینہ کی کوئی تخصیص نہیں، بلکہ جیسا تعریف میں مذکور ہوا کہ کسی بھی ایک زمانے میں، صحیح العقیدہ مجتہدین صالحین کا کیا گیا اجماع، معتبر سمجھا جائے گا۔

دلائل:-

(۱) اللہ ﷻ کا فرمانِ عالیشان ہے، وَمَنْ يُشَاقِقِ الرَّسُولَ

مَنْ بَعْدَ مَا بَيَّنَّ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ

مَاتَوْلَىٰ وَنُصَلِّهِ جَهَنَّمَ۔ یعنی اور جو خود پر راہِ ہدایت کے واضح ہو جانے کے

باوجود، رسول کی مخالفت کرے اور مسلمانوں کے راستے سے (بالکل) الگ راستے کی

پیروی کرے، تو ہم اسے، اس کے حال پر چھوڑ دیں گے اور دوزخ میں داخل کریں

(النساء۔ آیت نمبر 115)

گے۔

أصُول
أَكْمَل

اجماع کا بیان

270

(2) حضور ﷺ کا ارشاد ہے، إِنَّ اللَّهَ لَا يَجْمَعُ أُمَّتِي عَلَىٰ

ضَلَالَةٍ وَيَدُّ اللَّهُ مَعَ الْجَمَاعَةِ وَمَنْ شَدَّ شَدًّا إِلَى النَّارِ - یعنی بے شک

اللہ ﷻ میری امت کو کسی گمراہی پر جمع نہ ہونے دے گا اور اللہ کا ﷻ دستِ رحمت

(مسلمانوں کی) جماعت کے ساتھ ہوتا ہے اور جو (جماعت) سے الگ ہوا، وہ جہنم کی

طرف الگ ہوا۔ (السنن للترمذی - حدیث نمبر 2167)

مذکورہ آیت و حدیث سے معلوم ہوا کہ جب مسلمان، کسی مسئلے پر متفق ہو

جائیں، تو ان سے الگ راستہ اختیار کرنا، گمراہی ہے۔ اور چونکہ یہاں مطلقاً اتفاق کا

جوت ہونا مذکور ہوا، لہذا اجماع کے سلسلے میں کسی خاص زمانے یا گروہ کی قید لگانا

بھی، درست نہ ہوگا۔

(3) اللہ ﷻ کا فرمان ہے، وَكَذَلِكَ جَعَلْنَاكُمْ أُمَّةً

وَسَطًا لَتَكُونُوا شُهَدَاءَ عَلَى النَّاسِ - یعنی اور (اے مومنو! جس طرح ہم نے

تمہیں صراطِ مستقیم کی جانب ہدایت دی) اسی طرح تمہیں بہترین عادل جماعت بنایا، تاکہ تم

لوگوں پر گواہ ہو جاؤ (کہ ان کے رسولوں نے انہیں تبلیغ فرمائی تھی)۔ (البقرہ - آیت نمبر 143)

اس آیت سے معلوم ہوا کہ اللہ ﷻ نے، ادائے شہادت جیسے اہم کام کے

لئے، امتِ سرکار ﷺ کو وصفِ عدل سے متصف فرمایا۔ جس سے بخوبی معلوم ہوا کہ

گواہ کا نیک و متقی ہونا، لازم ہے، فاسق اپنے فسق کے باعث، اس کا اہل نہیں۔ اب

چونکہ اجماع بھی کسی مسئلے کے حق و درست ہونے کی گواہی ہے، لہذا اس کے لئے بھی

فقط متقی علماء کا ہی اتفاق، معتبر مانا جائے گا۔

نوٹ:-

لیکن اس سلسلے میں مجتہدین کی قید صرف اسی صورت میں ملحوظ ہوگی کہ جب مجمع علیہ مسئلہ، اجتہادی ہو، چنانچہ اگر مسئلے میں اجتہاد کی حاجت نہ ہو، مثلاً جس امر پر اجماع مقصود ہو، وہ **مَنْصُوصٌ وَمُقَسَّرٌ** ہو، جیسے نقل قرآن، اعداد و کعات، نصاب و مقدار زکوٰۃ اور مناسک حج وغیرہا۔ یا کسی اہم منصب کے لئے شخصیت کے انتخاب پر اتفاق کیا گیا ہو، جیسے خلافت کے سلسلے میں، شیخین کریمین حضرت ابو بکر و عمر فاروق رضی اللہ عنہما پر اتفاق، تو اس صورت میں مجتہدین وغیر مجتہدین دونوں کا متفق ہونا لازم ہے، چنانچہ اگر کسی ایک نے بھی انکار کیا، تو اجماع معتبر نہ ہوگا۔

شیخ معی الدین ابن عربی اور امام

احمد بن حنبل رضی اللہ عنہ کا موقف

مذکورہ دونوں حضرات، عدل کے سلسلے میں احناف سے متفق، لیکن زمانہ و اہل اجماع کے گروہ کے سلسلے میں اختلاف رکھتے ہیں۔ چنانچہ ان کے نزدیک صرف صحابہ کرام رضی اللہ عنہم کا اجماع ہی معتبر ہے۔

دلیل:-

سید عالم رضی اللہ عنہ نے بارہا اپنے اصحاب کی مدح فرمائی ہے۔ جیسا کہ

مروی ہے کہ رحمت عالم رضی اللہ عنہ نے ارشاد فرمایا،

أَصْحَابِي كَالنُّجُومِ قَبَا بِيَهُمْ أَقْتَدَيْتُمْ أَهْتَدَيْتُمْ۔ یعنی میرے

اصحاب ستاروں کی مانند ہیں، تم ان میں سے جس کی پیروی کرو گے، ہدایت پا جاؤ

گے۔ (المرقاۃ شرح مشکوٰۃ بحوالہ رزین۔ حدیث نمبر 6018)

معلوم ہوا کہ چونکہ صحابہ رضی اللہ عنہم کی پیروی، ضرور باعثِ ہدایت ہوگی، لہذا اجماع بھی انہی کا معتبر ہونا چاہیے۔

اہل تشیع کا موقف

اہل تشیع، صرف اولادِ رسول صلی اللہ علیہ وسلم کے اجماع کے قابل اعتبار ہونے کے قائل ہیں۔

دلیل:-

بطور دلیل یہ حدیث پیش کی جاتی ہے کہ
حضرت جابر بن عبد اللہ رضی اللہ عنہ سے مروی ہے کہ

رسول اللہ صلی اللہ علیہ وسلم نے ارشاد فرمایا، **يَا أَيُّهَا النَّاسُ إِنِّي تَرَكْتُ فِيكُمْ مَا إِنِ اخَذْتُمْ بِهِ لَنْ تَضِلُّوا كِتَابَ اللَّهِ وَعَثْرَتِي أَهْلَ بَيْتِي**۔ یعنی اے

لوگو! بے شک میں تمہارے درمیان وہ چیز چھوڑ کر جا رہا ہوں کہ اگر تم اسے مضبوطی سے
تھام کر رکھو گے، تو ہرگز گمراہ نہ ہو گے۔ اللہ صلی اللہ علیہ وسلم کی کتاب اور میری اولاد یعنی میرے
اہل بیت۔ (اسنن للترمذی۔ حدیث نمبر 3786)

معلوم ہوا کہ چونکہ آل رسول صلی اللہ علیہ وسلم کی پیروی کا ترک باعثِ گمراہی ہے، لہذا انہی کے اجماع کا اعتبار کرنا چاہیے۔

امام مالک کا موقف

آپ کے نزدیک فقط اہل مدینہ رضی اللہ عنہم کا اجماع معتبر ہے۔

دلیل :-

آپ بطور دلیل یہ حدیث پیش فرماتے ہیں کہ

حضرت جابر رضی اللہ عنہ سے روایت ہے کہ

ایک اعرابی، رسول اللہ ﷺ کے پاس حاضر ہوا اور آپ سے بیعتِ اسلام کا شرف حاصل کیا۔ اگلے دن اسے بخار ہو گیا، تو اس نے کہا، آپ میری یہ بیعت ختم کر دیجئے۔ (اس نے تین بار یہی کہا اور ہر بار) رسول کریم ﷺ نے انکار فرمایا (تو وہ اعرابی وہاں سے چلا گیا)۔ پس آپ نے ارشاد فرمایا: **الْمَدِينَةُ كَالْكِيَرْتَنِفِي**

خَبَثَهَا۔ یعنی (ہمارا یہ شہر) مدینہ، لوہار کی بھٹی کی طرح ہے، جو اپنی خرابی سے کو باہر نکال دیتا ہے۔

(الصحيح للبخاری۔ حدیث نمبر 1883)

معلوم ہوا کہ چونکہ مدینے میں خرابی سے کا وجود نہیں رہتا، لہذا یہاں کے اہل کا اجماع، دراصل ان لوگوں کا اجماع ہے، جن میں کوئی خرابی نہیں، ورنہ مدینہ انہیں اپنے اندر نہ رہنے دیتا۔ لہذا انہی کے اجماع کو معتبر مانا جانا چاہیے۔

تینوں حضرات کو اضافہ کی طرف

سے جواب

جو کچھ بطور دلیل ذکر کیا گیا، وہ صحابہ و عترتِ رسول و اہل مدینہ رضی اللہ عنہم کی فضیلت پر تو دال ہے، لیکن اس سے یہ کہاں ثابت ہوا کہ صرف انہی کا اجماع معتبر ہے، کسی اور کا نہیں؟.... کیونکہ اجماع کی حجیت کے دلائل مطلق ہیں اور کثیر احادیث میں، گمراہی پر مجتمع نہ ہونے کو، پوری امت کی جانب منسوب کیا گیا ہے، لہذا اسے

کمزور دلائل سے مقید کرنا، درست نہ ہوگا۔

امام شافعی ؒ کا موقف

آپ اجماع کے معتبر ہونے کے لئے انقراضِ عصر یعنی متفق ہونے والے تمام مجتہدین کی موت کی قید لگاتے ہیں۔ کیونکہ جب تک ان میں سے ایک بھی مجتہد، بقید حیات ہے، محتمل ہے کہ وہ اپنے قول سے رجوع کر لے اور اس احتمال کے ساتھ اجماع میں دوام واستمرار نہ ہوگا اور جب دوام نہیں، تو ایسا اتفاق، حجت بھی نہ ہوگا۔

اضافہ کی طرف سے جواب

اجماعِ قولی و فعلی کی حجت پر دلالت کرنے والی تمام نصوص، مطلق ہیں۔ ان میں تمام مجتہدین کے وفات پانے یا نہ پانے کی کوئی قید نہیں۔ چنانچہ انہیں اپنی ذاتی رائے سے مقید کرنا، درست نہیں۔

نیز اجماعِ سکوتی کے حجت ہونے میں مدتِ تامل گزرنے سے پہلے پہلے انکار کی گنجائش، اسی خدشہ احتمال کو ختم کرنے کے لئے تھی۔ چنانچہ جب کوئی مجتہد اس مدت میں، علمِ اجماع رکھنے کے باوجود انکار نہ کرے، تو بعد میں رجوع کا احتمال بھی ختم ہو جاتا ہے اور قطعیت پیدا ہو جاتی ہے اور جب قطعیت پیدا ہوگئی، تو دوام واستمرار بھی پیدا ہو گیا اور دوام کے ساتھ اجماع کا معتبر ہونا، آپ کو بھی تسلیم ہے۔



بحثِ سادس :-

مراتبِ اجماع اور ان کا حکم

ناقلین سے قطع نظر، اجماع بذاتِ خود، قوت و ضعف و یقین و ظن کے

اعتبار سے مختلف مراتب رکھتا ہے۔ چنانچہ

(1) سب سے اقویٰ صحابہ کرام رضی اللہ عنہم کا کسی مسئلے پر وہ اجماع ہے، جسے

اجماعِ قویٰ کا نام دیا جاتا ہے یعنی جس میں سب نے صراحت کر دی ہو کہ ہم اس مسئلے

پر متفق ہیں۔ جیسے حضرت سیدنا صدیق اکبر رضی اللہ عنہ کی خلافت پر اجماع۔

حکم :-

یہ اجماع، قرآنِ عظیم کی کسی آیت اور خبر متواتر کی طرح قوی ہوتا ہے، چنانچہ

اس کا انکار کرنے والا، کافر ہوگا۔ کیونکہ

اللہ تعالیٰ کا فرمانِ عالیشان ہے،

وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ

وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ۔ یعنی

اور جو خود پر راہِ ہدایت کے واضح ہو جانے کے باوجود، رسول کی مخالفت کرے اور

مسلمانوں کے راستے سے (بالکل) الگ راستے کی پیروی کرے، تو ہم اسے (دنیا میں)

اس کے حال پر چھوڑ دیں گے اور (آخرت میں) دوزخ میں داخل کریں گے۔

(النساء۔ آیت نمبر 115)



أصُولُ
أَكْمَلُ
اجماع کا بیان

276

اور رسول اکرم ﷺ کا ارشاد ہے،

إِنَّ اللَّهَ لَا يَجْمَعُ أُمَّتِي عَلَى ضَلَالَةٍ وَيَذُ اللَّهُ مَعَ الْجَمَاعَةِ
وَمَنْ شَدَّ شَدًّا إِلَى النَّارِ - یعنی بے شک اللہ ﷻ میری امت کو کسی گمراہی پر جمع نہ

ہونے دے گا اور اللہ ﷻ کا دستِ رحمت (مسلمانوں کی) جماعت کے ساتھ ہوتا ہے اور
جو (جماعت) سے الگ ہوا، وہ جہنم کی طرف الگ ہوا۔ (سنن للترمذی - حدیث نمبر 2167)

مذکورہ دلائل سے، اجماع مذکور کے ذریعے، علم یقین و قطعی کا حصول ظاہر
ہوا، اسی وجہ سے اس کو تسلیم نہ کرتے ہوئے، الگ راستہ اختیار کرنے والے کے لئے
وعید بیان کی گئی ہے، ورنہ ظنی امور میں مخالفت، دخول نار کا سبب نہیں ہوتی۔

(2) صحابہ عظام ﷺ کا وہ اجماع ہے، جسے اجماع سکوتی کہتے ہیں،
یعنی جو بعض صحابہ ﷺ کی نص و صراحت اور بعض کے سکوت سے حاصل ہوتا ہے۔ جیسے
زمانہ صدیق اکبر ﷺ میں منکرین زکوٰۃ سے کئے گئے جہاد کے سلسلے میں، بعض صحابہ ﷺ
نے، قول اور بعض نے، سکوت کے ساتھ رضامندی کا اظہار فرمایا۔

حکم:-

چونکہ بعض صحابہ ﷺ کے سکوت کے باعث، یہاں قول کی مثل قطعیت پیدا
نہیں ہو پاتی، لہذا اسی ظنیت کی وجہ سے اس کے منکر کو گمراہ تو کہہ سکتے ہیں، کافر نہیں۔

(3) صحابہ کرام ﷺ کے بعد، کسی بھی زمانے والوں کا، کسی ایسے مسئلے
پر کیا جانے والا اجماع ہے کہ جس پر، اصحاب رسول ﷺ کی جانب سے کوئی اختلاف
ظاہر نہ ہوا ہو۔

حکم:-

یہ اجماع، بمنزلہ خبر مشہور ہے۔ یعنی یہ قلبی اطمینان کا باعث تو ہے، لیکن مفید یقین نہیں۔ چنانچہ اس کے مطابق عمل تو واجب ہوگا، لیکن انکار، فقط گمراہی ہے، کفر نہیں۔

اس میں عدم قطعیت کی ایک عقلی توجیہ یہ بھی بیان کی گئی ہے کہ چونکہ صحابہ کرام رضی اللہ عنہم کے علاوہ کے اجماع کا حجت ہونا، مُخْتَلَف فیہ ہے، جیسا کہ ماقبل، احناف اور محی الدین ابن عربی و امام احمد بن حنبل رضی اللہ عنہم وغیرہ کا اختلاف مذکور ہوا، چنانچہ اس کے حجت ہونے میں ایک قسم کا شبہ پیدا ہو گیا، جس کے باعث قطعیت باقی نہ رہی۔

(4) صحابہ کرام رضی اللہ عنہم کے بعد کسی بھی زمانے والوں کا، کسی ایسے مسئلے

پر کیا جانے والا اجماع ہے کہ جس میں اصحاب رسول رضی اللہ عنہم کے مابین، باہم اختلاف ثابت ہو یعنی صحابہ رضی اللہ عنہم سے اس مسئلے میں دو مختلف اقوال منقول تھے، پھر بعد والوں نے کسی ایک قول پر اجماع کر لیا۔

حکم:-

یہ مرتبے میں سب سے کم اور بمنزلہ خبر واحد کے ہے۔ چنانچہ اس سے علم یقینی تو حاصل نہیں ہوتا، لیکن اس پر عمل، واجب ہے۔ اور معارض آجانے کی صورت میں، قیاس پر فوقیت رکھتا ہے۔



أصول
اکمّل
جماع کا بیان

278

باعتبارِ ناقلین، مَرَاتِبِ اِجْمَاع

ناقلین کے اعتبار سے اجماع کے، دو مراتب ہیں۔

(1) ان میں سے **اقویٰ** وہ اجماع ہے، جس کی خبر دینے والے ہر دور میں حد تو اتر تک پہنچے ہوں یعنی ہر زمانے میں ناقلین کی اتنی کثرت رہی کہ جن کا جھوٹ پر جمع ہونا، عقلاً محال تھا۔ جیسے قرآن کے کتاب اللہ ﷺ ہونے اور نماز کی فرضیت پر اجماع۔

حکم:-

ایسا اجماع، خبر دینے والوں کی کثرت کی بناء پر قطعی طور پر علم و عمل کو واجب کر دیتا ہے۔ یعنی اس پر اعتقاد رکھنا فرض، انکار کفر اور تقاضائے شرع کے موافق عمل، واجب ہے۔

(2) وہ اجماع ہے جسے نقل کرنے والے حد تو اتر تک نہ پہنچے ہوں۔ جیسے صحابہ کا ظہر سے پہلے چار رکعت کی محافظت اور خلوتِ صحیحہ سے مہر کے لزوم پر اجماع۔

حکم:-

یہ بمنزلہ خبر واحد کے ہوتا ہے، جو عمل تو واجب کرتا ہے، علم نہیں۔ چنانچہ اس کے تقاضے مطابق عمل واجب ہوگا، لیکن انکار کرنا، کفر نہیں۔



الاصل الرابع

قیاس

قیاس سے متعلقہ ضروری ابھات

- بھت اول:- قیاس کی تعریف۔
- بھت ثانی:- قیاس کی حجیت کے دلائل۔
- بھت ثالث:- ارکان قیاس کا بیان۔
- بھت رابع:- قیاس کی شرائط اور حکم۔

أصول
اکمل

قیاس کا بیان

قیاس کی تعریف

قیاس کا لغوی معنی، اندازہ کرنا اور اصطلاحی طور پر، کسی علت جامعہ مشترکہ پر، ایک شے کے ثابت شدہ حکم کو، کسی دوسری، غیر ظاہر الحکم شے کے لئے ثابت کرنا۔

یاد رکھیں کہ علت جامعہ مشترکہ سے مراد، کسی حکم کی وہ علت، جو دو چیزوں میں مشترک اور انہیں ایک حکم میں جمع کرنے والی ہو۔ جس شے کا حکم، پہلے سے ثابت شدہ ہو، اسے اصل اور **مَقِیْسٌ عَلَیْہِ** اور جس کے لئے ظاہر کیا گیا ہو، اسے فرع اور **مَقِیْسٌ** کہتے ہیں۔ مثلاً

ہیروئن کا حکم شرع، براہ راست قرآن وحدیث میں موجود نہ تھا۔ چنانچہ اس کے استعمال کی شرعی حیثیت کی معرفت کے لئے، اولاً غور کیا گیا کہ اس سے مقصود اور اس کا نتیجہ کیا ہے، تو معلوم ہوا کہ مقصود، نشے کا حصول اور نتیجہ، حالت نشہ میں مبتلاء ہو کر دنیا و مافیہا سے غافل ہو جانا ہے۔ لہذا اس کا شرعی حکم معلوم کرنے کے لئے کسی ایسے مسئلہ منصوصہ کا جائزہ لیا گیا، جس میں کسی حکم شرع کے ثبوت کے لئے، وصفِ نشہ کو علت قرار دیا گیا ہو۔

بعد تحقیق و جستجو معلوم ہوا کہ اللہ ﷻ نے شراب کو، علت نشہ کی ہی بنا پر، پہلے قابل مذمت قرار دیا، پھر مخصوص حالات میں ترک کرنے اور پھر دائمی طور پر چھوڑ دینے کا حکم ارشاد فرمایا۔ جیسا کہ

اللہ ﷻ نے ارشاد فرمایا،

يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ

وَمَنَافِعُ لِلنَّاسِ وَإِثْمُهُمَا كَبِيرٌ مِّنْ نَّفْعِهِمَا۔ یعنی (اے رسول صلی اللہ

علیک وسلم!) یہ لوگ آپ سے شراب اور جوئے کے بارے میں پوچھتے ہیں۔ آپ فرما دیجئے کہ ان دونوں میں بہت بڑا گناہ ہے اور لوگوں کے لئے کچھ منافع بھی ہیں اور ان کا گناہ، ان کے نفع سے، عظیم ہے۔

(البقرہ۔ آیت نمبر 219)

دوسرے مقام پر ارشاد ہوا،

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنتُمْ سُكَارَىٰ

حَتَّىٰ تَعْلَمُوا مَا تَقُولُونَ۔ یعنی اے ایمان والو! تم حالت نشہ میں، نماز کے

قریب نہ جاؤ، یہاں تک کہ جو کہہ رہے ہو، اسے اچھی طرح جان لو۔ (النساء۔ 43)

اور تیسرے مقام پر فرمایا،

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنصَابُ

وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ

تُفْلِحُونَ۔ یعنی اے ایمان والو! شراب، جوئے، بت اور تیروں کے ذریعے قسمت

کا حال اور اللہ کا حکم معلوم کرنا، محض گندگی (اور) شیطانی کاموں میں سے ہیں۔ لہذا

ان سے بچتے رہو، تاکہ تم فلاح پا جاؤ۔ (المائدہ۔ آیت نمبر 90)

پس چونکہ دونوں میں نشہ، ایک علتِ جامعہ مشترکہ ہے، لہذا جو حکم، شراب



أَصُولُ
الْحَمَلِ

قیاس کا بیان

کا تھا، وہی ہیروئن کے لئے تسلیم و ثابت کر کے، اسے بھی حرام قرار دے دیا گیا۔

چنانچہ یہاں شرابِ مَقِیْس عَلَیْہِ یا اصل..... ہیروئنِ مَقِیْس
یا فرغ.... نشہِ علت اور اس علت کی بناء پر مَقِیْس عَلَیْہِ کا حکمِ حرمت، مَقِیْس کے
لئے ظاہر کرنا، قِیاس ہے۔

سوال:-

قیاساً، صرف حکمِ حرمت ہی کیوں متعدی ہوا، شراب کی مثل، حد کا حکم جاری
کیوں نہیں کیا گیا؟...

جواب:-

حد، اللہ ﷻ کی جانب سے مقرر شدہ ایک ایسی سزا کا نام ہے، جس میں اس
کے بندوں کو تغیر و تبدل کا کوئی اختیار حاصل نہیں۔ لہذا باتفاقِ علمائے اسلام، تمام
حدود و کفارات کا ثبوت، سماع پر موقوف ہے، قیاس پر نہیں۔ جب کہ کسی چیز کا حرام
ونا جائز ہونا، اکثر قیاسی ہوتا ہے اور فقہاء اس حکم جواز یا عدم جواز کی کوئی نہ کوئی علت،
ضرور تلاش کرتے ہیں، تاکہ بوقتِ ضرورت، کسی غیر ظاہرِ احکم شے میں اس کے پائے
جانے پر، مَقِیْس عَلَیْہِ کا حکم، اس کی جانب متعدی کر سکیں۔ لہذا مذکورہ مسئلے میں
بھی، علتِ جامعہ مشترکہ کی بناء پر، حکمِ حرمت تو متعدی کیا گیا، لیکن حکمِ حد، مَقِیْس
عَلَیْہِ کے ساتھ ہی خاص رکھا گیا۔

نوٹ:- حکم کے متعدی ہونے سے مراد، مَقِیْس عَلَیْہِ کے لئے ثابت

شدہ حکم کو، کسی اور مقام پر ثابت کرنا ہے۔

قیاس کی حُجَّت کے دلائل

حجیتِ قیاس کو قرآن و سنت و اجماع و عقل سلیم، چاروں دلائل سے ثابت

کیا جاتا ہے۔ چنانچہ

﴿قرآن سے حجیتِ قیاس کا ثبوت﴾

اللہ ﷻ کا فرمان ہے،

وہ (اللہ ﷻ) وہی ہے، جس نے کفار میں سے اہل کتاب کو، پہلی مرتبہ کسی دوسری جگہ منتقل ہونے کے لئے، ان کے گھروں سے باہر نکالا۔ تم یہ گمان نہیں رکھتے تھے کہ وہ نکلیں گے اور یہود کا گمان تھا کہ ان کے مضبوط قلعے، انہیں اللہ ﷻ سے بچالیں گے۔ (لیکن) پھر اللہ ﷻ کا عذاب ان تک ایسی جگہ سے پہنچا کہ جس کا انہوں نے گمان تک نہ کیا تھا اور اللہ ﷻ نے ان کے قلوب میں (مسلمانوں کا) رعب و دبدبہ ڈال دیا۔ وہ خود اپنے ہاتھوں سے اور مسلمانوں کے ذریعے، اپنے گھروں کو برباد کر رہے تھے۔

فَاعْتَبِرُوا يَا أُولِيَ الْأَبْصَارِ۔ یعنی اے عقل والو! (اس انجام سے) عبرت حاصل

کرو۔ (الحشر۔ آیت نمبر 2)

اس آیت کریمہ میں مشرکین کو، یہود کے عبرت ناک انجام پر، اپنے انجام کو قیاس کرنے کی دعوت دی جا رہی ہے۔ علوٰ جامعہ مشترکہ، مضبوط قلعوں، کثرتِ تعداد، مال کی فراوانی اور آلاتِ جنگ کے استعمال میں مہارت کی بناء پر، عجب و خود پسندی و تکبر میں مبتلاء ہو کر، اللہ و رسول و اسلام و مؤمنین کی دشمنی اختیار کرنا تھی۔



تفسیر بیضاوی میں اسی مقام پر ہے،

وَاسْتَدِلُّ بِهِ عَلَى أَنَّ الْقِيَاسَ حُجَّةٌ - یعنی اس آیت سے اس

پر استدلال کیا گیا ہے کہ قیاس، ایک (شرعی) حجت ہے۔

﴿حَدِيثٌ سَعْدِ بْنِ أَبِي وَقْدَةَ فِي قِيَاسِ كَاتِبَاتٍ﴾

مروئی ہے کہ

جب رسول اللہ ﷺ نے، حضرت معاذ بن جبل ؓ کو یمن کی جانب (حاکم بنا کر) بھیجنے کا ارادہ کیا، تو فرمایا، اے معاذ! جب آپ کے سامنے کوئی مقدمہ پیش ہوگا، تو (لوگوں کے مابین) کس چیز سے فیصلہ کریں گے؟... عرض کی، میں اللہ ﷻ کی کتاب کے ساتھ فیصلہ کروں گا۔ آپ نے دریافت فرمایا، اگر کتاب اللہ میں مسئلہ کمال نہ پائیں تو؟... عرض کی، اللہ کے رسول ﷺ کی سنت کے ذریعے حل نکالوں گا۔ فرمایا، اگر اللہ کے رسول ﷺ کی سنت میں بھی نہ ملے، تو؟... عرض کی، تو میں اپنی رائے کے ساتھ اجتہاد کروں گا۔ تو رسول اللہ ﷺ نے (خوش ہو کر) آپ کے سینے پر اپنا دست مبارک مارا اور فرمایا، **الْحَمْدُ لِلَّهِ الَّذِي وَفَّقَ رَسُولَ رَسُولِ اللَّهِ لِمَا يَرْضَى** **رَسُولُ اللَّهِ**۔ تمام خوبیاں اللہ ﷻ کے لئے ثابت ہیں، جس نے اپنے رسول کے قاصد کو اس چیز کی توفیق عطا فرمائی، جس سے اس کا رسول راضی ہے۔

(السنن لابن داؤد۔ حدیث نمبر 3592)

﴿بِذَرِيْعَةِ إِجْمَاعٍ، حَجِيْتِ قِيَاسِ كَاتِبَاتٍ﴾

حضرت حسن بصری ؓ سے مروی ہے کہ

حضرت علیؑ نے ارشاد فرمایا، جب رسول اللہ ﷺ نے دنیا سے پردہ فرمایا، تو ہم نے اپنے (حکومتی) معاملے میں غور و فکر کیا، تو ہم نے یہ معاملہ پایا کہ رسول اللہ ﷺ نے (اپنی غیر موجودگی میں)، حضرت ابو بکرؓ کو نماز (کی امامت) کے لئے آگے کیا تھا، **فَرَضِينَا لِدُنْيَانَا مَا رَضِيَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِدِينِنَا**۔ چنانچہ ہم اپنے دنیاوی معاملات کے لئے اس شخص کو (اپنا امام بنانے) پر راضی ہو گئے، جس سے اللہ کے رسول ﷺ ہمارے دینی معاملات کے لئے راضی تھے۔

(المسند لابی بکر بن خلف رضی اللہ عنہ۔ روایت نمبر 333)

مذکورہ روایت سے بخوبی معلوم ہوا کہ صحابہ کرامؓ کا قیاس کے حجتِ شرعیہ ہونے پر اتفاق و اجماع تھا، ورنہ کبھی، حضرت صدیق اکبرؓ کی، دینی معاملے میں امامت پر، دنیوی معاملے کو قیاس نہ فرماتے۔

﴿عقل سلیم کے ذریعے، حبیتِ قیاس کا ثبوت﴾

ماقبل میں مذکور حدیثِ معاذ بن جبلؓ سے بخوبی نتیجہ نکالا جاسکتا ہے کہ امت کو، زمانہٴ مستقبل میں، بے شمار ایسے مسائل کا سامنا کرنا پڑے گا، جن کا براہِ راست حل، نہ قرآن میں ہے، نہ سنت میں۔ چنانچہ عقل سلیم بھی اس بات کا تقاضا کرتی ہے کہ قرآن و حدیث میں بیان کردہ مسائل پر غور و فکر کر کے، ان نوپید مسائل کا حل تلاش کیا جائے، کیونکہ اگر ایسا نہ کیا جائے، تو عوام، اس قسم کے تمام مسائل کا حل، اپنی عقل و سمجھ کے مطابق نکالنے کی کوشش کرے گی اور گمراہ ہوگی۔



أَصُولُ
أَكْمَلُ

قیاس کا بیان

ارکان قیاس کا بیان

کسی بھی شے کا رکن، اس چیز کا نام ہے، جس پر اس شے کا وجود موقوف ہو۔

جیسے نماز کے لئے رکوع و سجود اور حج کے لئے وقوف عرفہ اور طواف زیارت۔

قیاس کے ارکان:-

ارکان قیاس، چار ہیں۔

(1) أصل.. یا.. مَقِیْس عَلَیْهِ۔ (2) فرع.. یا.. مَقِیْس۔

(3) علتِ جامعہ مشترکہ۔ (4) حکمِ شرع۔

(1) أصل.. یا.. مَقِیْس عَلَیْهِ:-

اس شے کا نام ہے، جس کے لئے، بذریعہ نص یا اجماع، کوئی

شرعی حکم ثابت کیا گیا ہو اور پھر کسی علتِ جامعہ مشترکہ کی بناء پر، اس حکم کو، کسی دوسری

غیر ظاہر الحکم شے کے لئے ثابت کیا جائے۔ جیسے ما قبل میں مذکور تفصیل کے مطابق

شراب کہ نص کے ذریعے اس کا حرام ہونا ثابت تھا اور پھر علتِ نشہ کی بناء پر، اس حکم

حرمت کو، ہیروئن کے لئے بھی ثابت کیا گیا۔

(2) فرع.. یا.. مَقِیْس:-

اس شے کا نام ہے، جس کے ثبوتِ حکم کے لئے کوئی نص یا اجماع

وارد نہ ہوا ہو، بلکہ حصول حکم کی غرض سے، اس کی جانب، کسی علتِ جامعہ مشترکہ کی بناء پر، **مَقِيسٌ عَلَيْهِ** کا ثابت شدہ حکم، متعدی کیا جائے۔ جیسے ہیروئن کہ اس کی جانب، علتِ نشہ کی بناء پر، خمر کا حکم حرمت، متعدی کیا گیا۔

﴿3﴾ علتِ جامعہ مشترکہ:-

وہ وصف ہے، جو مَقِيسٌ عَلَيْهِ اور مَقِيسٌ، دونوں میں پایا

جائے اور کسی حکم شرع کے، اصل سے، فرع کی جانب متعدی ہونے کا سبب بنے۔

﴿4﴾ حکم شرع:-

وہ حکم ہے، جو اصل کے لئے وارد شدہ نص یا اجماع اور اس میں

موجود علت کے ملاحظہ سے ثابت ہوا ہو۔

أَصُولُ
الْحَمَلِ

قیاس کا بیان

بحثِ رابع:-

قیاس کی شرائط اور حکم

شرائطِ قیاس:-

قیاس کی چار شرائط ہیں۔ جن میں سے دو، عَدَمِی اور دُوْ وَجُوْدِی

ہیں۔

عَدَمِی شَرَايَط

شرطِ اوّل:-

مَقِيْسٌ عَلَيْهِ يَأْصُلُ، كَسِي دُوسَرِي نَصِّ كَيْ بَاعْثٌ، اِپْنِي حَكْمِ كَيْ سَاتْه

خَاصٌ نَهْ يَهْوُ جِيْسَا كَيْ

رسول اکرم ﷺ نے فقط حضرت خُزَيْمَةَ بنی گوامی، دو اشخاص کے

برابر قرار دی تھی۔ حالانکہ عمومی حکم یہی ہے کہ بوقتِ ضرورت، دو مردوں یا ایک مرد اور

دو عورتوں کی گوامی درکار ہوتی ہے۔ جیسا کہ

اللہ ﷻ کا فرمان ہے،

وَاسْتَشْهِدُوا شَهِيدَيْنِ مِنْ رَجَالِكُمْ فَاِنْ لَمْ يَكُونَا

رَجُلَيْنِ فَرَجُلٌ وَامْرَأَتَانِ۔ یعنی (اے مسلمانو! اپنے باہمی معاملات کے حل کے

لئے) اپنے مردوں میں سے دو گواہ بناؤ، پھر اگر دو مرد میسر نہ ہوں، تو ایک مرد اور دو

(البقرہ۔ آیت نمبر 282)

عورتیں۔

معلوم ہوا کہ یہ اجازت صرف حضرت خُزَیْمَہ ﷺ کے ساتھ خاص ہے، لہذا اس پر قیاس کرتے ہوئے کسی دوسرے فرد واحد کی گواہی، دو کے برابر قرار نہیں دی جاسکتی، چاہے وہ حضرت خُزَیْمَہ ﷺ سے علم و عمل میں فوق ہی کیوں نہ ہو۔

نوٹ:-

یہاں مَقِیْسُ عَلِیْہِ، حضرت خُزَیْمَہ ﷺ... مفروض مَقِیْسُ، دیگر اصحابِ رسول ﷺ... علتِ جامعہ مشترکہ، بے شمار معاملات میں، بنا دیکھے، رسول اللہ ﷺ کی تصدیق کرنے والا ہونا.. اور.. حکم، ایک کی گواہی کا دو کے برابر ہونا ہے۔ اور جس نص کی بناء پر یہ خصوص حاصل ہوا، وہ یہ ہے کہ

رسول اللہ ﷺ نے کسی اعرابی سے، ایک گھوڑا خریدا اور ثمن کی ادائیگی کے لئے اسے اپنے پیچھے آنے کا حکم دیا۔ دورانِ سفر نبی کریم ﷺ تیزی سے آگے نکل گئے اور اعرابی کچھ آہستہ ہو گیا۔ پھر کچھ لوگ اس اعرابی کو ملے، جو یہ نہ جانتے تھے کہ حضور ﷺ اس سے گھوڑا خرید چکے ہیں، چنانچہ انہوں نے اس سے بھاؤ تاؤ شروع کر دیا۔ تو اس اعرابی نے رسول اللہ ﷺ کو مخاطب کر کے عرض کی کہ اگر آپ اسے خریدنا چاہتے ہیں، تو ٹھیک، ورنہ میں انہیں بیچ دوں گا۔ سید عالم ﷺ نے ارشاد فرمایا، کیا میں اسے آپ سے خرید نہیں چکا؟... اعرابی نے عرض کی، اگر ایسا ہے، تو اس پر کوئی گواہ لائیں۔ یہ سن کر حضرت خُزَیْمَہ ﷺ نے عرض کی، میں گواہی دیتا ہوں کہ رسول اللہ ﷺ نے تجھ سے یہ خریدا ہے۔ یہ سن کر حضور ﷺ نے دریافت فرمایا، اے خُزَیْمَہ! آپ نے کس سبب سے یہ گواہی دی (حالانکہ آپ ایجاب و قبول کے وقت موجود نہ تھے)؟... انہوں

اصول
اکمل

قیاس کا بیان

290

نے عرض کی، یا رسول اللہ صلی اللہ علیک وسلم! اس معاملے میں آپ کی تصدیق کے سبب (کیونکہ اس سے بڑے بڑے معاملات میں ہم، آپ کی خبر پر آپ کے حق ہونے کی گواہی دیتے رہے ہیں)۔ تو رسول اللہ ﷺ نے حضرت خُزَیْمَةُ ؓ کی گواہی، دو مردوں کی گواہی کے برابر قرار دے دی۔

(السنن لابن داؤد۔ حدیث نمبر 3607)

شرطِ ثانی:-

مَقِيسٌ عَلَيْهِ، خِلافِ قِياسِ نہ ہو۔

کیونکہ جب اصل ہی خلاف قیاس ہو، تو اس پر کسی اور کو کیسے قیاس کیا جاسکتا ہے۔ جیسا کہ رسول اللہ ﷺ کا نماز میں تہتہ کو، زوال طہارت کا سبب قرار دینا۔

حضرت ابو العالیہ ؓ کہتے ہیں کہ

رسول اللہ ﷺ اپنے اصحاب ؓ کو نماز پڑھا رہے تھے، تو اسی دوران ایک شخص آیا، جس کی آنکھوں میں کوئی بیماری تھی، تو وہ مسجد میں واقع ایک کنویں میں گر گیا، جس کے باعث اصحاب میں سے بعض (بصورت تہتہ) ہنس پڑے۔ **فَلَمَّا**

انْصَرَفَ اَمْرٌ مَنْ ضَحِكَ اَنْ يُعِيدَ الْوُضُوءَ وَالصَّلَاةَ۔ یعنی پس جب رسول اللہ ﷺ نماز سے فارغ ہوئے، تو جو جو ہنسا، آپ نے انہیں نماز اور وضو کے اعادہ کا حکم فرمایا۔

(المصنف لابن ابی شیبہ۔ حدیث نمبر 3917)

یقیناً مخفی نہیں کہ فی نفسہ تہتہ کا، نجاست نہ ہونے کے باوجود، وضو ٹوٹنے کا

سبب بنا، خلاف قیاس ہے۔ لہذا اس پر کسی اور غیر نجس شے کو قیاس کر کے، زوال طہارت کا حکم دینا بھی درست نہ ہوگا۔ مثلاً اگر کوئی حالت نماز میں معاذ اللہ مرتد ہو

جائے، تو نماز تو ٹوٹ جائے گی، لیکن بطریق قیاس، ارتداد مذکور کو، زوالِ طہارت کا سبب قرار دینا، صحیح نہ ہوگا۔

نوٹ:-

یہاں مَقِیْس عَلَیْہ، تہقہہ... مفروض مَقِیْس، نماز کے ادب کے خلاف، دیگر غیر نجس اشیاء... علتِ جامعہ مشترکہ، ان امور کا نماز کے ادب کے منافی ہونا.. اور.. حکم، زوالِ طہارت ہے۔

وُجُودِ شَرَايِط

شرطِ ثالث:-

مَقِیْس عَلَیْہ سے ثابت ہونے والا حکمِ شرع، بغیر کسی رد و بدل کے، اپنی ہم نظیر و مساوی فرع کی جانب مُتَعَدِّی ہو اور اس فرع کے بارے میں پہلے سے کوئی نص موجود نہ ہو۔

وضاحت:-

غور کرنے پر منکشف ہوگا کہ مذکورہ شرط، مزید چار شروط پر مشتمل ہے۔

[i] حکم متعدی، شرعی ہو، نہ کہ لغوی۔

[ii] نص سے ثابت ہونے والا حکمِ شرعی، بغیر کسی رد و بدل کے، بعینہ

فرع کی جانب متعدی ہو۔

[iii] فرع، اصل کی نظیر اور اس کے مساوی ہو، اس سے کم تر نہ ہو۔

[iv] فرع کے لئے پہلے سے کوئی نص موجود نہ ہو۔



ان سب کی تفصیل

[۱] حکم متعدی، شرعی ہو، نہ کہ لغوی:-

وجہ شرط یہ ہے کہ چونکہ تمام زبانیں الہامی ہیں، قیاسی نہیں، لہذا اہل لسان کے استعمال کے بغیر، کسی وصفِ مشترک کی بناء پر، اولاً ایک چیز کا نام، کسی دوسری شے کے لئے ثابت کرنا اور پھر پہلی کا حکم بھی، دوسری کے لئے متعدی کر دینا، بالکل جائز نہ ہوگا۔ مثلاً

یہ بات مسلمہ ہے کہ اہل عرب، فقط انگور کی شراب کو خمر کا نام دیتے ہیں، باقی کسی مشروب کو خمر نہیں کہتے۔ لیکن اس کے باوجود اگر کوئی کہے کہ

خمر کو خمر، اس لئے کہا گیا کہ یہ عقل کو ڈھانپ لیتی ہے، کیونکہ لغت میں خمر کا یہی معنی درج ہے، لہذا ہر وہ مشروب، جسے حدِ نشہ تک پیا جائے اور وہ عقل پر غالب آجائے، خمر کہلائے گا اور پھر جو حکم، خمر کا ہے یعنی اس کا قلیل و کثیر سب حرام اور سب اجرائے حد ہے، وہی اس کا بھی ہونا چاہیے، لہذا اس شرابِ مشروب پر بھی حد جاری کی جائے گی۔

تو یہ ہرگز درست نہ ہوگا، کیونکہ اسمِ خمر کو انگور کی شراب کے علاوہ دیگر مشروبات کے لئے ثابت کرنا، ایک حکمِ لغوی ہے، نہ کہ حکمِ شرعی۔ اور علت کی ضرورت حکمِ شرعی کے لئے ہوتی ہے، نہ کہ لغت کے اثبات کے لئے، کیونکہ تمام لغتیں الہامی و سماعی ہیں، انہیں قیاس سے ثابت نہیں کیا جاسکتا۔ لہذا یہ قیاس بھی صحیح نہ ہوگا۔

[ii] نص سے ثابت ہونے والا حکم شرعی، بغیر کسی رد و بدل کے، بعینہ فرع کی

جانب متعدی ہو۔

وجہ شرط یہ ہے کہ قیاس کے تقاضے کے مطابق، فرع کے لئے، اصل کا حکم متعدی ہونا چاہیے، جب کہ کسی تغیر کے ساتھ حکم کا متعدی ہونا، ثابت کرتا ہے کہ یہ تبدیل شدہ حکم، اصل کے لئے ثابت نہیں، لہذا اس سے یقیناً یہ نتیجہ مرتب ہوگا کہ فرع کے لئے اصل کا نہیں، بلکہ ایک نیا حکم ثابت کیا جا رہا ہے اور جب فرع کے لئے اصل کا حکم ثابت ہی نہیں ہو رہا، تو قیاس کا وجود کیسے ہوگا؟... مثلاً اگر کوئی کہے کہ

ظہار کے کفارے کا جو حکم، مسلمان کے لئے ثابت ہے، وہی ذمی کا کافر کے لئے بھی ہونا چاہیے، کیونکہ کفارے کی علت، ظہار ہے، جو مسلم و کافر دونوں میں یکساں ہے۔

تو یہ قیاس درست نہ ہوگا، کیونکہ ہمارے نزدیک کفارے میں، عبادت یا عقوبت یعنی سزا، دونوں کا معنی پایا جاتا ہے۔ کیونکہ اگر اللہ ﷻ کے حکم کی تعمیل کی جہت سے دیکھا جائے، تو یہ ایک عبادت ہے، کیونکہ حکم الہی کی تعمیل کا نام ہی عبادت ہے اور اگر ایک جرم کی سزا کی جہت سے دیکھا جائے، تو یہ ایک عقوبت ہے۔ اور عبادت کا اہل صرف مسلمان ہے، کافر نہیں، کیونکہ عبادت پر ثواب آخرت مرتب ہوتا ہے، جب کہ کافر کے لئے آخرت میں کوئی حصہ نہیں۔ لہذا مسلمان کا کفارہ ادا کرنا، ظہار سے پیدا شدہ حرمت کو ختم کر دے گا، جب کہ کافر کے لئے یہ حرمت دائمی ہوگی، چاہے کفارہ ہی کیوں نہ ادا کر دے۔ معلوم ہوا کہ اگر قیاساً ذمی کے لئے کفارہ ثابت کیا

أصول
الحکم

قیاس کا بیان

294

جائے، تو سقوطِ حرمت کا حکم، بعینہ اس کی جانب متعدی نہیں ہو سکتا، لہذا یہ قیاس بھی صحیح نہ ہوگا۔

[iii] فرع، اصل کی نظیر اور اس کے مساوی ہو، اس سے کم تر نہ ہو۔

بنائے شرط یہ ہے کہ جب کسی ادنیٰ کے لئے حکم ثابت ہو جائے، تو اسی جنس کے اعلیٰ کے لئے بدرجہ اولیٰ ثابت ہوگا، نہ کہ برعکس۔ جیسے قرآنِ عظیم میں ماں باپ کو علتِ اذیت کی بناء پر، اف کہنا منع و حرام ہے، تو گالیاں بکنا اور مارنا، بدرجہ اولیٰ حرام و ممنوع ہوگا، کیونکہ ان میں موجودہ اذیت، پہلے کے مقابلے میں کہیں زیادہ ہے۔ لیکن یہ نہیں ہو سکتا کہ اعلیٰ کے لئے ثابت حکم، ادنیٰ کے لئے خود بخود ثابت ہو جائے۔ چنانچہ اگر کوئی یہ کہے کہ

چونکہ رسول اللہ ﷺ نے، حالتِ روزہ میں، ناسی یعنی بھولے سے کھاپی لینے والے کو روزہ مکمل کرنے کا حکم دیا، تو اسی پر قیاس کرتے ہوئے مُشْرَہ و خاطمی سے، روزے کے منافی عمل کے صدور کے باوجود، روزے کی بقا کا حکم دیا جائے گا۔ کیونکہ ناسی، بظاہر عمدہ یعنی جان بوجھ کر روزہ توڑتا ہے، بس اسے روزہ یاد نہیں ہوتا۔ جب کہ مُشْرَہ و خاطمی، عمدہ روزہ نہیں توڑتے، کیونکہ پہلا مجبوراً اور دوسرا غلطاً روزہ توڑتا ہے۔ لہذا جب عمدہ توڑنے والے کا روزہ نہ گیا، تو جہاں عمدہ پایا جائے، بدرجہ اولیٰ روزہ باقی رہنا چاہیے۔

تو اسے جواب دیا جائے گا کہ یہ قیاس درست نہیں۔ کیونکہ رسول اللہ ﷺ نے ناسی کے فعل کو، اس کا نہیں، بلکہ اللہ ﷻ کا فعل قرار دیا ہے۔ جیسا کہ

حضرت ابو ہریرہ رضی اللہ عنہ سے مروی ہے کہ

إِذَا نَسِيَ فَأَكَلَ وَشَرِبَ فَلَيْتَمَّ صَوْمَهُ فَإِنَّمَا أَطَعَمَهُ اللَّهُ

وَسَقَاهُ۔ یعنی جب روزہ دار بھول جائے، پھر کچھ کھاپی لے، تو اسے چاہیے کہ اپنا روزہ

پورا کرے، کیونکہ اسے اللہ نے کھلایا، پلایا ہے۔ (اصحیح للبخاری۔ حدیث نمبر 1933)

جب کہ مُكْرَهٌ و خاطی کا فعل، خود ان کا فعل کہلاتا ہے۔ لہذا تفصیل یہ ہے

کہ چونکہ یہاں ناسی، اصل اور مُكْرَهٌ و خاطی، فرع ہیں اور فرع مذکور، اصل سے کم

درجہ رکھتی ہے، کیوں کہ خاطی و مُكْرَهٌ کا عذر، ناسی کے عذر سے کم ہے۔ اور اس کی وجہ

یہ ہے کہ نسیان کی صورت میں ارتکابِ فعل، فاعل کے اختیار سے نہیں ہوتا، اسی بناء پر

شارع رضی اللہ عنہ نے اسے اللہ تعالیٰ کی جانب منسوب کیا، جب کہ خاطی و مُكْرَهٌ کا فعل،

خود ان کی جانب منسوب کیا جاتا ہے، نہ کہ فاعل حقیقی رضی اللہ عنہ کی طرف۔ کیونکہ خاطی

کو روزہ یاد ہوتا ہے، لیکن غفلت کی وجہ سے مخالفِ روزہ فعل سرزد ہو جاتا ہے، جب کہ

مُكْرَهٌ، ارتکابِ فعل پر مجبور تو ہوتا ہے، لیکن اسے اس کے خلاف کرنے پر بھی قدرت

حاصل ہوتی ہے۔ لہذا معلوم ہوا کہ ان دونوں کا عذر، ناسی کے عذر کی مثل نہیں، لہذا

ناسی کا روزہ باقی رہے گا اور ان دونوں کا فاسد ہو جائے گا۔

[iv] فرع کے لئے پہلے سے کوئی نص موجود نہ ہو۔

کیونکہ جب فرع کے لئے، کسی علیحدہ نص سے حکم ثابت ہو رہا ہو، تو قیاس

کے ذریعے اظہارِ حکم کی کیا ضرورت باقی رہ جاتی ہے؟.... چنانچہ

اگر کوئی کفارہ قتل پر قیاس کرتے ہوئے، کفارہ یمین و ظہار میں بھی غلام



أَصُولُ
أَكْمَلُ
قیاس کا بیان

کے مؤمن ہونے کی قید لگائے، تو اس کا انکار کیا جائے گا، کیونکہ جب دونوں کے لئے الگ الگ نصوص موجود ہیں، تو قیاس کی کیا ضرورت ہے؟... بلکہ ہر ایک کا حکم، اس کی اپنی نص سے لیا جائے گا۔

اللہ ﷻ نے کفارہ ظہار کے بارے میں ارشاد فرمایا،

وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ

لِمَا قَالُوا فَتَحْرِيرُ رَقَبَةٍ مِنْ قَبْلِ أَنْ يَتَمَاسَا۔ یعنی اور وہ لوگ، جو اپنی بیویوں سے ظہار کر بیٹھیں، پھر اپنی کہی ہوئی بات سے رجوع کریں، تو (ان پر) ایک دوسرے سے تعلق قائم کرنے سے پہلے، ایک غلام آزاد کرنا (لازم) ہے۔

(المجادلہ۔ آیت نمبر 3)

اور قسم کے کفارے کے بارے میں، اللہ ﷻ کا فرمان ہے،

فَكَفَّارَتُهُ إِطْعَامُ عَشْرَةِ مَسَاكِينَ مِنْ أَوْسَطِ مَا

نُطِعْمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ فَمَنْ لَمْ يَجِدْ

فَصِيَامُ ثَلَاثَةِ أَيَّامٍ۔ یعنی قسم کا کفارہ، دس مساکین کو ویسا کھانا کھلانا ہے، جیسا

تم اپنے گھر والوں کو اوسط درجے کا کھلاتے ہو... یا... انہیں کپڑا پہنا دینا... یا... ایک غلام کا آزاد کرنا۔ پھر اگر وہ (غلام، کھانا یا کپڑا) نہ پائے، تو تین روزے رکھنا ہے۔

(المائدہ۔ آیت نمبر 89)

جب کہ قتلِ خطا کے کفارے کے بارے میں ارشاد فرمایا،

وَمَنْ قَتَلَ مُؤْمِنًا خَطَا فَتَحْرِيرُ رَقَبَةٍ مُؤْمِنَةٍ۔ یعنی اور جس

نے کسی مؤمن کو غلطی سے قتل کر دیا، تو (اس پر) ایک مؤمن غلام کا آزاد کرنا (لازم) ہے۔

(النساء۔ آیت نمبر 92)

ہاں اگر نص سے ثبوتِ حکم کے ساتھ ساتھ، مزید تقویت و تاکید و تائید کی

غرض سے، اسی حکم کو قیاس کے ذریعے بھی ثابت کر دیا جائے، تو کوئی حرج نہیں، جیسے

صاحبِ ہدایہ اکثر مقامات پر، فروعات کے لئے علیحدہ نصوص موجود ہونے کے

باوجود، قیاساً بھی حکم ظاہر فرمادیتے ہیں۔

شرطِ رابع:-

مَقِيسٌ عَلَيْهِ كالحکم، متعدی ہونے کے بعد بھی، اپنے مفہوم لغوی کے

اعتبار سے اسی طرح باقی رہے، جیسے پہلے تھا۔

اس شرط کی وجہ یہ ہے کہ انسان کو اپنی ذاتی رائے سے، نص کے مفہوم میں

تبدیلی کا اختیار نہیں، کیونکہ اگر اس کی اجازت دے دی جائے، تو قیاسی دخل اندازی

کے باعث، نصوص کے وہ احکام باقی نہ رہیں گے، جو اصلاً مطلوبِ شرع ہیں اور یقیناً

یہ امر، باطل ہے۔ چنانچہ

اگر کوئی حدِ قذف کو، باقی جرائم کی حدود پر قیاس کرتے ہوئے یوں کہے کہ

چونکہ چوری یا زنا یا شربِ خمر کا مجرم، اجرائے حد کے بعد توبہ کر لے، تو اس کی گواہی

مقبول ہوتی ہے، لہذا حدِ قذف کے اجراء کے بعد بھی، تائب مجرم کی گواہی مقبول ہونی

چاہیے، تو یہ قیاس بالکل فاسد ہوگا، کیونکہ حدِ قذف کی نص میں، بعدِ اجرائے حد، مجرم کی



أَصُولُ
الْحُكْمِ

قیاس کا بیان

298

گواہی کے عدم مقبول ہونے کے بیان میں، ابداً کی قید ذکر کی گئی ہے۔ جیسا کہ
اللہ ﷻ کا فرمان ہے،

وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ
شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً

أَبَدًا۔ یعنی اور (اے حکمرانو!) جو پارسا عورتوں پر زنا کی تہمت لگائیں، پھر (اس زنا کو اپنی
آنکھوں سے دیکھنے کا دعویٰ کرنے والے) چار گواہ نہ لائیں، تو ان (الزام لگانے والوں) کو (بطور
حد) اسی (80) کوڑے لگاؤ اور (کسی بھی معاملے میں) ان کی کوئی گواہی، کبھی قبول نہ کرو۔
(النور۔ آیت نمبر 4)

اور اس قید کا تقاضا ہے کہ بعد توبہ بھی ان کی گواہی، کبھی مقبول نہ ہو۔ جب
کہ باقی حد میں اس قسم کی کسی قید کا ذکر نہیں۔ لہذا قیاساً ان کی توبہ کی مقبولیت کا حکم
دینا، لفظ لہذا کے لغوی مفہوم کو تبدیل کرنا ہے اور قیاساً ایسا کرنا جائز نہیں۔

حکم قیاس:-

اس کا حکم یہ ہے کہ احتمالِ خطا اور غالب رائے کے ساتھ، اصل
کا حکم، فرع کی طرف متعدی ہو جاتا ہے اور چونکہ غالب رائے کی بناء پر قطعیت باقی
نہیں رہتی، لہذا اس سے ثابت ہونے والا حکم، اکثر ظنی ہوتا ہے، قطعاً نہیں۔



سبق نمبر 12:-

اِسْتِحْسَان

کابیان

اِسْتِحْسَان سے متعلقہ ضروری اَبْحَاث

بحث اول:- اِسْتِحْسَان کی تعریف و اقسام۔

بحث ثانی:- حجیت اِسْتِحْسَان کے دلائل۔

اَصُوْل
اَكْمَل

اِسْتِحْسَان کابیان

300

استحسان کی تعریف و اقسام

استحسان کی تعریف:-

استحسان کا لغوی معنی، کسی شے کے اچھے ہونے کا اعتقاد رکھنا اور اصطلاحی طور پر، اس دلیل کا نام ہے، جو کسی قیاسِ جلی کے معارض و مقابل ہو۔

نوٹ:- یہاں قیاسِ جلی سے، قیاسِ اصطلاحی نہیں کہ جس میں مقیس و مقیس

علیہ و علتِ جامعہ مشترکہ درکار ہوتی ہے، بلکہ ادراکِ عقل مراد ہے۔ چنانچہ قیاسِ جلی، اس واضح قیاس کو کہتے ہیں، جس میں ظہورِ علت کے باعث، عقلِ انسانی فوراً اس کی جانب سبقت لے جائے۔ جب کہ قیاسِ خفی سے مراد، وہ قیاس ہے، جس کے لیے عقلِ انسانی کو غور و تفکر کی ضرورت پڑے۔

استحسان کی اقسام:-

استحسان، اپنے مَاخِذِ مُخْتَلِفَہ سے حصول کے اعتبار سے،

چار اقسام پر مشتمل ہے۔

(1) قرآن و حدیث کی کسی نص کے سبب استحسان۔

(2) اجماع کے سبب استحسان۔

(3) ضرورت کے سبب استحسان۔

(4) قیاسِ خفی کے سبب استحسان۔

ان سب کی تفصیل مع مثال

(1) قرآن وحدیث کی کسی نص کے سبب استحسان:-

بسا اوقات قیاسِ جلی، کسی امر کے ناجائز ہونے کا تقاضا کرتا ہے، لیکن کوئی آیت یا حدیث، کسی صحیح مصلحت کی بناء پر اس کے خلاف کی اجازت دے دیتی ہے۔ مثلاً

چونکہ موت کے بعد، انسان کی اپنے مال پر ملکیت ختم ہو جاتی ہے، لہذا قیاسِ جلی کا تقاضا ہے کہ ورثاء پر، مورث کی مالی وصیت کا پورا کرنا، لازم نہیں ہونا چاہیے۔ لیکن اس کے برعکس اللہ ﷻ نے اسے پورا کرنے کا حکم ارشاد فرمایا ہے۔ جیسا کہ

اللہ ﷻ کا فرمان ہے،

وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ
وَلَدٌ فَإِنْ كَانَ لَهُنَّ وَلَدٌ فَلَكُمْ الرُّبْعُ مِمَّا تَرَكَنَّ مِنْ بَعْدِ

وَصِيَّةٍ يُوصِينَ بِهَا أَوْلَادِيْنَ - یعنی اور (اے شوہرو!) اگر تمہاری بیویوں کی (تم سے یا سابقہ شوہر سے) کوئی اولاد نہ ہو، تو تمہارے لئے ان کے ترکے میں سے نصف ہے اور اگر ان کی کوئی اولاد ہو، تو تمہارے لئے، ان کی طرف سے کی گئی وصیت (کو پورا کرنے) اور قرض (کی ادائیگی) کے بعد، ترکے میں سے چوتھا حصہ ہے۔

(النساء۔ آیت نمبر 12)



أَصُولُ
اَكْمَلُ

استحسان کا بیان

302

یونہی قیاس جلی کا تقاضا ہے کہ معدوم کی بیع جائز نہیں ہونی چاہئے، کیونکہ جس چیز کا ابھی وجود ہی نہ ہو، اس پر بائع کی ملکیت کیسے ثابت ہو سکتی ہے؟... اور جو شے ملکیت میں ہی نہ ہو، اسے بیچنا کیسے جائز ہو سکتا ہے؟....

لیکن اس کے باوجود، بیعِ سَلَم کو جائز قرار دیا گیا ہے۔ کیونکہ بیعِ سَلَم وہ بیع ہے، جس میں ثمن، نقد اور بیع، ادھار اور وہ مال فی الحال، بائع کے قبضے میں بھی نہیں ہوتا۔ اور وجہ جواز، رسول اللہ ﷺ کا اسے، دفعِ حرج کی غرض سے، جائز قرار دینا ہے۔

چنانچہ

حضرت ابن عباس رضی اللہ عنہما کہتے ہیں کہ

جب رسول اللہ ﷺ مدینے تشریف لائے، تو یہاں کے لوگوں کو کھجور میں دو یا تین سال تک بیعِ سَلَم کرتے ہوئے پایا، تو آپ نے ارشاد فرمایا، **مَنْ أَسْلَفَ فِي شَيْءٍ فَفِي كَيْلٍ مَعْلُومٍ وَوَزْنٍ مَعْلُومٍ إِلَىٰ أَجَلٍ مَعْلُومٍ**۔ یعنی جو کسی شے میں بیعِ سَلَم کرے، تو (بیع) کیل معلوم اور وزن معلوم میں، ایک مقررہ مدت

تک (ہونی چاہئے)۔ (اسنن للبخاری - حدیث نمبر 2240)

یونہی قیاس جلی، درندوں کے لعاب اور جس قلیل پانی میں مل جائے، اسے بھی ناپاک و نجس تسلیم کرنے کا تقاضا کرتا ہے۔ کیونکہ لعاب، گوشت سے بنتا ہے، تو جو حکم گوشت کا ہوگا، وہی لعاب کا بھی ہوگا۔ لیکن رسول اللہ ﷺ نے، درندوں کی صفات موجود ہونے کے باوجود، بلی کے لعاب کو پاک قرار دیا۔ جیسا کہ

گنہہ بنت کعب بن مالک (رضی اللہ عنہا) روایت کرتی ہیں کہ

حضرت ابو قتادہ رضی اللہ عنہ میرے پاس تشریف لائے، تو میں نے انہیں وضو کا پانی پیش کیا۔ اتنے میں ایک بلی پانی پینے کی غرض سے آئی، تو آپ نے برتن کو تھوڑا اٹیرھا کر دیا، یہاں تک اس نے پانی پی لیا۔ میں انہیں حیرانی سے دیکھنے لگی، تو آپ نے فرمایا، اے میری بھتیجی! کیا آپ اس پر تعجب کر رہی ہیں؟... میں نے عرض کی، جی ہاں۔ فرمایا، بے شک رسول اللہ صلی اللہ علیہ وسلم نے ارشاد فرمایا، **إِنَّهَا لَيْسَتْ بِنَجَسٍ إِنَّمَا هِيَ مِنَ الطَّوَّافِينَ عَلَيْكُمْ أَوْ الطَّوَافَاتِ**۔ یعنی بے شک یہ ناپاک نہیں ہے، (کیونکہ) یہ تو محض تم پر بار بار چکر لگانے والی ہے۔ (السنن للترمذی - حدیث نمبر 92)

(2) اجماع کے سبب استحسان:-

ما قبل کی مثل، کبھی قیاس جلی، کسی شے کے عدم جواز کا مطالبہ کرتا ہے، لیکن علمائے اسلام رضی اللہ عنہم، کسی حکمت کے باعث، اس کے برعکس حکم پر اتفاق کر لیتے ہیں۔ مثلاً

بیع استصناع، ایک خلاف قیاس بیع ہے، کیونکہ اس میں مشتری، بائع کو ایک چیز کی تیاری کا حکم دیتا ہے۔ مال، بائع کا ہوتا ہے اور شے کی تیاری بھی اسی کے ذمے ہوتی ہے، رقم کی تعیین اور صفات کا بیان کر دیا جاتا ہے، لیکن اس کے باوجود یہ ایک معدوم شے کی بیع ہے، جو اصلاً و قیاساً، ناجائز ہے۔ لیکن جب علمائے اسلام رضی اللہ عنہم نے، اس سلسلے میں، لوگوں میں بکثرت تعامل دیکھا اور اس کو منع کرنے کی صورت میں، حرج شدید میں ابتلاء نظر آیا، تو اسے منع کرنے سے باز رہے، بلکہ حکم جواز ارشاد فرمادیا۔



أَصُولُ
الْحَمَلِ

استحسان کا بیان

(3) ضرورت کے سبب استحسان:-

کبھی قیاسِ جلی، کسی شے کے ہمیشہ ناپاک ہونے کا تقاضا کرتا ہے، لیکن اگر اس کے تقاضے کے مطابق ضروری اشیاء کے استعمال کو ناجائز قرار دیا جائے، تو عرصہٴ حیات تنگ ہونے کا یقین ہوتا ہے۔ لہذا لوگوں کی ضرورت کا لحاظ کرتے ہوئے، دفعِ حرج کی غرض سے، قیاسِ جلی کو ترک اور لوگوں کی ضرورت کو مقدم رکھا جاتا ہے۔ مثلاً

اگر مٹی کے برتن ناپاک ہو جائیں، تو قیاسِ جلی کا تقاضا ہے کہ وہ کبھی پاک نہ ہوں، کیونکہ وہ نجاست کو جذب کر لیتے ہیں، جو صرف پانی بہانے سے نہیں نکل سکتی اور برتنوں کو نچوڑنا بھی ممکن نہیں کہ جذب شدہ تمام نجاست، استعمالِ طاقت کے باعث، باہر نکل جائے، لہذا ان کے لئے دائمی ناپاکی کا حکم ہونا چاہیے۔

لیکن مخفی نہیں کہ اگر اسی پر فتویٰ دیا جاتا، تو لوگ بار بار اپنے اس قسم کے برتنوں کے استعمال سے محروم رہ جانے کے باعث، شدید حرج و تکلیف میں مبتلا ہو جاتے، لہذا اس ضرورت کے پیش نظر، علمائے اسلام رحمہم اللہ نے قیاسِ جلی کو ترک کرتے ہوئے، ان برتنوں کی پاکی کے لئے، صرف پانی بہالینا ہی کافی قرار دیا۔

(4) قیاسِ خفی کے سبب استحسان:-

بسا اوقات قیاسِ جلی، کسی شے کے ناپاک ہونے کا فیصلہ کرتا

ہے، لیکن وہاں ایک قیاسِ خفی بھی ہوتا ہے، جو اس کے، برعکس حکم کا تقاضا کر رہا ہوتا ہے، چنانچہ نظر دقیق رکھنے والے علماء رحمہم اللہ، قوتِ دلیل کے باعث، قیاسِ خفی کو ترجیح

دے دیتے ہیں۔ مثلاً

قیاسِ جلی کے مطابق، شکاری پرندوں، مثل چیل، کوئے، باز، شکرے وغیرہا کا جوٹھاپانی ناپاک ہونا چاہیئے۔ کیونکہ ان کا گوشت، ناپاک ہوتا ہے اور لعاب، گوشت سے ہی پیدا ہوتا ہے، لہذا جب یہ پانی میں اپنی چونچ ڈالیں گے، تو یقیناً منہ کا لعاب پانی سے ملے گا اور پانی کے قلیل ہونے کی صورت میں اسے ناپاک کر دے گا، چنانچہ ان کے جوٹھے کے لئے بھی وہی حکم ہوگا، جو مختلف درندوں مثل شیر، چیتے، گیدڑ وغیرہا کے جوٹھے کا ہوتا ہے۔

لیکن قیاسِ خفی کا تقاضا ہے کہ یہ جوٹھاپاک ہونا چاہیئے، کیونکہ پرندے اپنی چونچ سے پانی پیتے ہیں اور چونچ چاہے زندہ پرندے کی ہو یا مردہ کی، باتفاق علماء رحمہم اللہ، پاک ہوتی ہے، تو جب یہ پانی میں اپنی چونچ ڈالیں گے، تو پانی سے لعاب کے اختلاط کا معاملہ یقینی نہیں، بلکہ مشکوک ہوگا اور محض شک سے کسی شے کو حرام و نجس قرار نہیں دیا جاسکتا، لہذا ان کے جوٹھے کے لئے پاک کا حکم ہوگا، ہاں چونکہ یہاں احتمالِ نجاست ہے، لہذا اس کے علاوہ پاک وغیر مشکوک پانی موجود ہو، تو اس کا استعمال، مکروہ ہوگا۔ جب کہ اکثر درندے، زبان سے پانی پیتے ہیں، لہذا پانی سے لعاب کا ملنا، یقینی ہے، لہذا اسے ناپاک قرار دینے میں کوئی امر، مانع نہیں۔

نوٹ:- پہلی تین اقسام کے، قیاسِ جلی پر فوق ہونے میں کسی کا اختلاف نہیں، لیکن چوتھی قسم میں کبھی قیاسِ جلی اور کبھی قیاسِ خفی کو فوقیت ہوتی ہے۔

بحثِ ثانی :-

حُجَّتِ اسْتِحْسَانِ كَمَا دَلَّاهُ

اولاً یاد رہے کہ استحسان، امامِ اعظم رحمۃ اللہ علیہ کے نزدیک حجت ہے، جب کہ امامِ شافعی رحمۃ اللہ علیہ اس کا انکار فرماتے ہیں۔

احناف رحمۃ اللہ علیہم کی جانب سے حجیتِ استحسان کے سلسلے میں دو دلیلیں پیش کی جاتی ہیں۔

دلیل (1) :-

استحسان کو وہیں فوقیت دی جاتی ہے، جہاں مخلوق خدا کے لئے تنگی سے رہائی اور آسانی کا حصول، ممکن نظر آتا ہے اور یہ اسلام کے بنیادی اصولوں میں سے ہے کہ مخلوق خدا سے حتی الامکان حرج کو دور کیا جائے، انہیں تنگی سے دور رکھا جائے اور آسانیاں دی جائیں، تو گویا کہ استحسان، اللہ سبحانہ و تعالیٰ و رسول صلی اللہ علیہ وسلم کی رضا و مشیت کے عین مطابق ہے۔ جیسا کہ

اللہ سبحانہ و تعالیٰ کا فرمان ہے،

يُرِيدُ اللَّهُ بِكُمْ الْيُسْرَ وَلَا يُرِيدُ بِكُمْ الْعُسْرَ - یعنی (اے

لوگو!) اللہ سبحانہ و تعالیٰ (دینی معاملات میں) تمہارے لئے آسانی کا ارادہ فرماتا ہے اور تمہارے ساتھ تنگی کا ارادہ نہیں فرماتا۔ (البقرہ - آیت نمبر 185)

مزید فرمانِ عالیشان ہے،

مَا جَعَلَ عَلَيْكُمْ فِي الدِّينِ مِنْ حَرَجٍ - یعنی (اے لوگو!) اللہ

ﷺ نے، دین کے معاملے میں، تمہیں کسی حرج میں مبتلا نہیں فرمایا۔ (الحج۔ آیت 78)

اور حضرت انس بن مالک ؓ کہتے ہیں کہ

رسول اللہ ﷺ نے ارشاد فرمایا، **يَسْرُوْا وَاَوْلا تَعَسِرُوْا وَاَبْسِرُوْا**
وَلَا تَنْفِرُوْا۔ یعنی (اے میرے اصحاب! لوگوں کے لئے) آسانیاں پیدا کرو، انہیں تنگی

میں مبتلا نہ کرو، انہیں بشارتیں دو اور (سختی کر کے) انہیں (دین سے) نفرت میں مبتلا نہ
 کرو۔ (صحیح البخاری۔ حدیث نمبر 69)

دلیل (2) :-

استحسان، ایسے دلائل سے ثابت ہوتا ہے، جن کے شرعی حجت ہونے پر سب
 کا اتفاق ہے، مثلاً قرآن، سنت، اجماع، قیاس خفی وغیرہا، جیسا کہ ماقبل، تفصیل سے
 گزرا اور ان میں سے ہر ایک تقاضا کرتا ہے کہ استحسان کو قیاس جلی پر فوقیت دی
 جائے۔ جس کا مفصل بیان بھی ماقبل میں مذکور ہوا اور دلائل شریعہ جس کی فوقیت کا
 تقاضا کریں، یقیناً اسے بھی ایک دلیل شرعی تسلیم کرنا، بے جا نہ ہوگا۔



احکام اور ان سے متعلقہ امور کا بیان

احکام سے متعلقہ ضروری ابحاث

- بحث اول:- حکم شرعی کی تعریف۔
- بحث ثانی:- احکام سے متعلقہ امور۔
- بحث ثالث:- سبب کی تعریف و اقسام۔
- بحث رابع:- علت کی تعریف و اقسام۔
- بحث خامس:- شرط کا بیان۔

بحث اول:-

حکم شرعی کی تعریف

اصطلاحی اعتبار سے،

الْحُكْمُ الشَّرْعِيُّ عِبَارَةٌ عَنْ خِطَابِ اللَّهِ تَعَالَى الْمُتَعَلِّقِ
بِأَفْعَالِ الْمُكَلَّفِينَ۔ یعنی حکم شرعی، اللہ ﷻ کے اس خطاب کا نام ہے، جو مکلفین
کے افعال سے متعلق ہو۔

وضاحت:-

شرعاً، عاقل بالغ مسلمان، مرد مُكَلَّفٌ.. اور عورت، مُكَلَّفَةٌ کہلاتی
ہے۔ اور خطاب سے مراد، اللہ ﷻ کا وہ کلام ہے، جس میں بندوں کو کسی کام کے
کرنے یا اس سے رک جانے کا حکم دیا گیا ہو۔ جیسے

اقِيمُوا الصَّلَاةَ (یعنی نماز قائم کرو) اور لَا تُبْطِلُوا أَعْمَالَكُمْ (یعنی

اپنے اعمال باطل نہ کرو)۔

نوٹ:-

حکم دینے والا، حاکم، جسے دیا جائے، محکوم اور جس چیز کا حکم
دیا جائے، اسے محکوم بہ کہتے ہیں۔ چنانچہ مذکورہ خطابات میں اللہ ﷻ
حاکم، اس کے بندے، محکوم اور اقامت نماز اور اعمال کو باطل نہ
کرنا، محکوم بہ ہیں۔



أَصُولُ
اَلْحَمْلِ

احکام اور اس سے
متعلقہ امور کا بیان

310

بحث ثانی:-

احکام سے متعلقہ امور

یہ تین ہیں۔

(1) سبب۔ (2) علت۔ (3) شرط۔

وجہ حصر:-

حکم سے متعلقہ شے دو حال سے خالی نہ ہوگی۔ اس پر حکم کا ثبوت موقوف ہوگا، وہ اس میں مؤثر ہوگی اور حکم بلا واسطہ اس کی جانب مضاف ہوگا یا نہیں۔ بصورتِ اول **علت** ہے۔ بصورتِ ثانی پھر دو حال سے خالی نہیں۔ وہ کسی نہ کسی صورت میں فقط حکم تک پہنچانے والی ہے یا اس پر وجودِ حکم موقوف ہے۔ پہلی صورت میں، سبب اور دوسری صورت میں شرط ہے۔

نوٹ:-

اس بحث میں کئی مقامات پر لفظ حکم، خطاب باری تعالیٰ کے بجائے، **الْأَثَرُ الْمُتَرْتَّبُ عَلَى شَيْءٍ** (یعنی کسی شے پر مترتب ہونے والا اثر) کے معنی میں مستعمل ہوگا۔



سبب کی تعریف

لعنوی اعتبار سے، **كُلُّ شَيْءٍ يُتَوَصَّلُ بِهِ إِلَى غَيْرِهِ**۔ یعنی ہر اس شے کو، جس کے ذریعے، اس کے غیر تک پہنچا جاسکے، سبب کہتے ہیں۔ اور شرعی اصطلاح میں، **السَّبَبُ عِبَارَةٌ عَمَّا يَكُونُ طَرِيقًا لِلْوَصُولِ إِلَى الْحُكْمِ الْمَطْلُوبِ**۔ یعنی کسی حکمِ مطلوب تک پہنچنے کے راستے کو، سبب کہا جاتا ہے۔

سبب کی اقسام :-

اس کی چار اقسام ہیں۔

- (1) فقط صورتاً سبب ہو۔ (2) صورتاً و معنی، دونوں طرح سبب ہو۔
- (3) علت کے معنی میں ہو۔ (4) اس میں علت کا شبہ ہو۔

﴿ ان سبب کی تفصیل ﴾

(1) فقط صورتاً سبب ہو :-

اسے مجازاً سبب سے تعبیر کیا جاتا ہے۔ اسی بناء پر اسے سببِ مجازی کے نام سے موسوم کیا گیا ہے۔ کیونکہ تعریف کے مطابق، حکمِ مطلوب تک پہنچنے کے راستے کو سبب کہا جاتا ہے اور اس قسم پر یہ تعریف صادق نہیں آتی، کیونکہ حقیقتاً یہ حکم تک پہنچنے کا نہیں، بلکہ اس دوسری شے تک پہنچنے کا ذریعہ ہے کہ جو علتِ حکم تک پہنچانے کا، وسیلہ ہے۔



مثال :-

قسم کو ظاہر کا اعتبار کرتے ہوئے مجازاً، کفارے کا سبب قرار دیا جاتا ہے۔ حالانکہ حکم کفارہ کا اصل سبب، جنس یعنی قسم توڑنا ہے، جب کہ قسم تو اپنے احترام کے باعث، حث کی راہ میں ایک رکاوٹ ہے۔ چنانچہ معلوم ہوا کہ یہ معنوی اعتبار سے نہیں، بلکہ صرف ظاہری لحاظ سے سبب کفارہ ہے۔ اس کا نام سبب رکھنا، فقط مجازی طور پر ہے، کیونکہ یہ مانع کے زائل ہو جانے کے بعد، بہر حال وجوب کفارہ تک پہنچا دیتا ہے۔ نذر اور طلاق و عتاق معلق بالشرط بھی اس کی مثالیں ہیں۔

(2) صورتاً و معنی، دونوں طرح سبب ہو۔

اسے سبب محض و سبب حقیقی بھی کہا جاتا ہے۔ یہ حکم تک پہنچنے کے لئے ایک راستہ ضرور ہوتا ہے، لیکن اس کی وجہ سے حکم کا ثبوت و وجود کچھ نہیں ہوتا۔ یعنی نہ تو علت کی مثل، حکم میں مؤثر ہونے کی وجہ سے، اس کے باعث حکم کا ثبوت ہوتا ہے، نہ ہی شرط کی مثل اس کے بارے میں یوں کہا جاسکتا ہے کہ جب بھی یہ ہوتا ہے، حکم ضرور ہوتا ہے۔ بلکہ اس کے اور حکم کے درمیان ایک ایسا واسطہ ہوتا ہے، جس کی جانب حکم کو منسوب کیا جاتا ہے اور اسی واسطے کو علت کہتے ہیں۔ نیز عقلاً اس میں علل کا مفہوم کسی بھی طرح نہیں سمجھا جاتا۔ کیونکہ اس صورت میں یہ تیسری یا چوتھی قسم کا سبب ہوتا یعنی ایسا سبب جو علت کے معنی میں ہو یا جس میں علت کا شبہ ہو۔

نوٹ :-

سبب حقیقی کے لئے واسطے کی حیثیت رکھنے والی علت کو، اس کی جانب

مضاف نہیں کیا جاتا یعنی حکم کے بارے میں تو یہ کہنا صحیح ہے کہ اس کے ثبوت کا سبب، علت ہے، لیکن علت کے بارے میں یہ کہنا درست نہیں کہ اس کے وجود کا باعث، ماقبل سبب ہے۔ کیونکہ یہ تسلیم کرنے سے مذکورہ سبب، علت کی علت قرار پائے گا، چنانچہ سبب حقیقی نہ رہے گا، بلکہ تیسری قسم کا سبب ہوگا یعنی ایسا سبب، جس میں علت کا معنی پایا جاتا ہے۔

خلاصہ کلام یہ کہ سبب حقیقی، وہ سبب ہے، جو کم از کم ان پانچ اوصاف سے متصف ہو۔ (i) وہ کسی واسطے یعنی علت کے ذریعے، حکم تک پہنچاتا ہو۔ (ii) اس پر حکم کا ثبوت موقوف نہ ہو۔ (iii) اس پر حکم کا وجود موقوف نہ ہو۔ (iv) اس میں کسی بھی طرح علل کے معانی نہ پائے جاتے ہوں۔ (v) اس کی جانب حکم یا علت کے وجود کی نسبت کرنا صحیح نہ ہو۔

مثال:-

اگر کوئی شخص، کسی کی، مال غیر کی جانب رہنمائی کرے اور وہ اسے تلف کر دے.. یا.. کسی کی خبر دے دے اور اسے قتل کر دیا جائے.. یا.. کسی قافلے کی نشاندہی کر دے اور ڈاکو اسے لوٹ لیں، تو دلالت کرنے والا کسی شے کا ضامن نہ ہوگا۔

یہاں دلالت، سبب حقیقی، فعل سارق، علت اور، مرقہ (کسی شے پر مرتب

ہونے والے اثر کے معنی میں) حکم ہے۔ اور ثبوت حکم کو، علت کی جانب مضاف کیا جائے گا، نہ کہ سبب حقیقی کی طرف۔ نیز سبب حقیقی، وجود علت کا سبب بھی نہیں۔ چنانچہ یہ کہنا صحیح نہ ہوگا کہ تلف مال، قتل نفس اور لوٹ مار کے سلسلے میں کئے گئے فاعل کے فعل



أصول
اکمّل

اسکھوران سے
مصطفیٰ صاحب

314

کا سبب، دلالتِ مذکورہ تھی، کیونکہ عین ممکن ہے کہ دلالت پائی جاتی، لیکن اس کے باوجود، ربِ عظیم کی توفیق سے، قائل کوئی ناجائز کام نہ کرتا، گویا کہ فقط دلالت کے باعث، مذکورہ افعال کا وجود لازم نہیں آتا اور نہ ہی ایسا ہوتا ہے کہ جب بھی دلالت ہو، ضرور اس کے مطابق کوئی نہ کوئی فعل بھی واقع ہو۔

(3) جو علت کے معنی میں ہو:-

جب سبب اور حکم کے درمیان، کوئی ایسی علت پائی جائے کہ جس کا وجود، خود سبب کا مرہونِ منت ہو اور شرعاً، ثبوتِ حکم کو، اس علت کی جانب مضاف یعنی منسوب نہ کیا جاسکتا ہو، تو ایسا سبب، علت کے معنی میں ہوتا ہے، کیونکہ اس وقت یہ سبب، علت کی علت بن رہا ہوتا ہے۔ لہذا حکم کو علت نہیں، بلکہ علت کی علت یعنی سبب کی جانب منسوب کیا جاتا ہے۔

مثال:-

اگر کسی شخص نے، جانور کو کوئی چیز چھوئی، جس سے بدک کراس نے کسی چیز کو تلف کر دیا، تو حکمِ تلف، عملِ اونٹ نہیں، بلکہ ہانکنے والے کے فعل کی جانب مضاف کیا جائے گا، کیونکہ اگرچہ چھونے والے کا عمل، سبب اور اونٹ کا فعل، حکمِ تلف کی علت ہے، لیکن چونکہ جانور اپنے اس فعل میں مجبور تھا، اس نے اپنے ارادے سے کچھ نہیں کیا، بلکہ عملِ انسان اس کا سبب بنا، چنانچہ حکم کو، علت یعنی فعلِ جانور کے بجائے، اس علت کی علت یعنی کارِ انسان کی طرف مضاف کیا جائے گا، چنانچہ لازم ہوگا کہ وہ قیمت کی شکل میں، تلف شدہ شے کی ضمان دے۔ ہاں اگر شرارتِ انسان

کے بعد جانور، حالتِ امن میں آجاتا اور پھر کوئی نقصان کرتا، تو انسان بری الذمہ تھا اور حکم تلف، فقط جانور کی جانب ہی مضاف کیا جاتا۔

(4) اس میں علت کا شبہ ہو:-

جب کوئی شے بظاہر، سبب و علت نہ ہو، نہ ہی وجودِ سبب و علت کے لئے سبب کی حیثیت رکھتی ہو، لیکن اس کی موجودگی کے وقت، عذرِ صحیح کے باعث، حکم کو سبب و علت کے بجائے، اس شے کی طرف مضاف کیا جائے، تو یہ ایک ایسا سبب ہوگا، جس میں شبہِ علت پایا جاتا ہے۔

مثال:-

ایک شخص رستے میں کنواں کھود دے اور کوئی راہ گیر اس میں گر کر مر جائے، تو کھودنے والے پر دیت لازم ہوگی۔ وجہ یہ ہے کہ یہاں چار چیزیں پائی جا رہی ہیں۔

(i) کنواں کھودنا۔ (ii) اس مقام پر راہ گیر کا چلنا۔ (iii) زوالِ رکاوٹ

کے باعث، وزنِ جسمانی کی وجہ سے کنویں میں گرنا۔ (iv) راہ گیر کی ہلاکت۔

غور کیا جائے، تو معلوم ہوگا کہ راہ گیر کا چلنا سبب، اس کا وزن و ثقل، کنویں میں گرنے کی علت اور ہلاک ہو جانا حکم ہے۔ چونکہ یہاں کنواں کھودنا، نہ راہ گیر کے

چلنے کا سبب ہے اور نہ حقیقتاً اس کے گرنے کا۔ لہذا یہ نہ سبب ہے، نہ علت اور نہ ہی وجودِ سبب و علت کا سبب۔ لیکن یہ بھی ایک مسلمہ حقیقت ہے کہ اگر شارع عام پر، یہ

کنواں نہ کھودا گیا ہوتا، تو راہ گیر اس میں گر کر مرتا کیسے۔ تو گویا کہ یہ کنواں کھودنا، اس کے گرنے کا ایک ایسا سبب بن گیا، جو حقیقتاً و اصطلاحاً نہ علت ہے، نہ سبب، لیکن چونکہ

أصول
الحکم

احکام اور ان سے
مصلحت ناموں کا بیان

316

یہاں موجود سبب و علت یعنی چلنے اور وزن و ثقلِ انسان، کی جانب نسبتِ حکم ممکن و مناسب نہیں، کیونکہ نہ چلنا باعثِ ہلاکت ہوتا ہے، نہ وزنِ انسانی، لہذا کنواں کھودنے والے کے فعل میں شہرِ علت کے باعث، اسی کو تصور وارٹھہرایا جائے گا اور دیت، لازم ہوگی۔ گویا کہ کنواں کھودنا، وجودِ حکم کا ظاہری و لغوی اعتبار سے ایک سبب تو ہے، لیکن اسے، اصطلاحی سبب و علت کی مثل، ثبوتِ حکم کا سبب قرار نہیں دیا جاسکتا۔

نوٹ:-

یہاں دیت کا لزوم، بدلِ تلف کے طور پر ہے، نہ کہ فعلِ حافر کی سزا کے لحاظ سے۔ یہی وجہ ہے کہ اس پر قتل کا کفارہ لازم نہیں، نیز اگر گرنے والا، خود اس کا والد ہو، تو اسے میراث سے محروم نہ کیا جائے گا۔

بعض علماء رحمہم اللہ کے نزدیک سبب کی اول الذکر فقط تین ہی اقسام ہیں۔ وہ اس چوتھی قسم کو سببِ مجازی قرار دیتے ہیں۔



علت کی تعریف

لغوی اعتبار سے **اسْمٌ لِعَارِضٍ يَتَغَيَّرُ بِهِ وَصْفُ الْمَحَلِّ**

لِعَرُوضِهِ۔ یعنی علت، ایک ایسی عارض ہو جانے والی شے کا نام ہے، جس کے عارض ہو جانے کے وقت، اس کے سبب، محل کا وصف تبدیل ہو جاتا ہے۔ (مرض کو اسی لئے علت کہتے ہیں کہ یہ بیمار کے جسم کو، قوت سے ضعف کی طرف لے جاتا ہے۔)

اصطلاحی اعتبار سے علت کی کئی تعریفات کی گئی ہیں۔ چنانچہ بعض کے

نزدیک، **الْعَلَّةُ هِيَ مَا يَتَوَقَّفُ عَلَيْهِ وَجُوبُ الشَّيْءِ وَيَكُونُ**

خَارِجًا مُؤَثِّرًا فِيهِ۔ یعنی علت، اس وصف کا نام ہے، جس پر شے (یعنی حکم) کا

وجوب (یعنی ثبوت)، موقوف ہو اور وہ وصف، حکم سے خارج (لیکن) اس میں اثر کرنے

والا ہو۔۔۔ یا۔۔۔ **هِيَ عِبَارَةٌ عَمَّا يُضَافُ إِلَيْهِ وَجُوبُ الْحُكْمِ ابْتِدَاءً**۔ یعنی

وہ اس وصف کا نام ہے، جس کی جانب، بلا واسطہ، ثبوت حکم، منسوب کیا جاتا ہے۔

نوٹ:- وجوب کی قید سے وجوہ حکم کو نکالنا مقصود ہے، کیونکہ یہ شرط پر موقوف ہوتا ہے

اور ابتداء (بلا واسطہ) سے سبب، علامت اور علت کی علت سے احتراز مطلوب ہے۔

علت کی اقسام:-

اس کی دو اقسام ہیں۔

(1) **عِلَّتٌ مُؤَثِّرَةٌ**۔ (2) **عِلَّتٌ طَرْدِيَةٌ**۔



(1) عَلَّتْ مُؤْتَرَهٗ۔

اصطلاحی اعتبار سے، **أَلَعَّتْ الْمُؤْتَرَةُ مَا ثَبَتَ تَأْثِيرُهَا بِنَصِّ أَوْ**

إِجْمَاعٍ مِنْ جِنْسِ الْحَكْمِ الْمُعْلَلِ بِهَا۔ یعنی علت مؤثرہ وہ وصف ہے، جس کا اثر حکم معلل بہا (یعنی وہ حکم، جسے اس علت کا معلول قرار دیا گیا ہو) کی جنس میں، کسی نص یا اجماع کے ذریعے، ظاہر ہو چکا ہو۔ جیسے فقہائے احناف رحمہم اللہ گھر میں بار بار داخل ہونے اور مسکن بنا لینے والے تمام حشرات الارض کا جوٹھا پاک قرار دیتے ہیں۔ کیونکہ اگر بار بار برتنوں کو پاک کرنے اور پانی کی ناپاکی کا حکم دیا جائے، تو لوگ بتلائے حرج شدید ہو جائیں گے۔ گویا کہ ان کے نزدیک گھر میں بار بار آنے جانے یا مسکن بنا لینے کی علت کے باعث، پاکی کا حکم دیا جائے گا۔ اور اسے علت اس لئے تسلیم کیا گیا کہ اس کا اثر، نص کے ذریعے ثابت شدہ ہے۔ جیسا کہ

حضرت داؤد بن صالح رحمہم اللہ اپنی والدہ سے روایت کرتے

ہیں، وہ فرماتی ہیں کہ

انہیں آزاد کرنے والی خاتون نے، سیدہ عائشہ رضی اللہ عنہا کی خدمت

میں، ہر یہ بنا کر بھیجا۔ (جب میں آپ کے پاس پہنچی، تو) میں نے آپ کو نماز پڑھتے ہوئے

پایا، تو آپ نے مجھے اشارے سے اسے رکھنے کے لئے فرمایا۔ پھر ایک بلی آئی اور اس

نے اس میں سے کچھ کھالیا۔ جب آپ نماز سے فارغ ہوئیں، تو آپ نے اسی جگہ

سے تناول فرمایا، جہاں سے بلی نے کھایا تھا، پھر فرمایا،

إِنَّ رَسُولَ اللَّهِ ﷺ قَالَ إِنَّهَا لَيْسَتْ بِنَجَسٍ إِنَّمَا هِيَ مِنْ

الطَّوَّافِينَ عَلَيْكُمْ وَقَدْ رَأَيْتُمْ رَسُولَ اللَّهِ ﷺ يَتَوَضَّأُ بِفَضْلِهَا۔ یعنی بے شک رسول اللہ ﷺ نے ارشاد فرمایا کہ یہ ناپاک نہیں ہے، یہ تو محض بار بار گھر کا چکر لگانے والیوں میں سے ہے۔ اور بے شک میں نے دیکھا کہ رسول اللہ ﷺ بلی کے جوٹھے پانی سے وضو فرما رہے تھے۔

(السنن لابن واؤد۔ حدیث 76)

(2) علتِ طَرْدِيَّةِ:-

اصطلاحی لحاظ سے، **أَلْعَلَّةُ الطَّرْدِيَّةُ هِيَ الْوَصْفُ الَّذِي أُعْتَبِرَ فِيهِ دَوْرَانُ الْحَكْمِ مَعَهُ وَجُودًا فَقَطْ عِنْدَ الْبَعْضِ وَوُجُودًا وَعَدَمًا عِنْدَ الْبَعْضِ** من غیر نظر الی ثبوتِ آثره فی موضعِ بنصِّ أو اجماع۔ یعنی علتِ طردیہ ایک ایسا وصف ہے، جس میں، اس کے ساتھ، بعض کے نزدیک صرف وجودی اعتبار سے اور بعض کے نزدیک وجودی و عدمی دونوں لحاظ سے، دورانِ حکم کا اعتبار کیا گیا ہے، اس سے قطع نظر کہ کسی مقام پر، نص یا اجماع کے ذریعے، اس کا اثر ثابت ہوا ہے یا نہیں۔

وضاحت:-

علت کے ساتھ، فقط وجودی اعتبار سے دورانِ حکم کا مطلب یہ ہے کہ جب علت ہوگی، تو حکم ضرور ہوگا، لیکن اگر علت نہ ہو، تو ضروری نہیں کہ حکم بھی نہ پایا جائے، کیونکہ ایسی صورت میں عین ممکن ہے کہ وہ اس علت کے بجائے کسی اور علت سے ثابت ہو رہا ہو۔ جیسے سیلیں سے کچھ ٹکٹنا، نقضِ وضو کی علت ہے یعنی یہ ہوگا، تو ضرور وضو ٹوٹ جائے گا، لیکن لازم نہیں کہ یہ نہ ہو، تو وضو ضرور قائم رہے، کیونکہ ہو سکتا



اصول
اکمل
اسکالر اور ان سے
مستفادین کا بیان

ہے کہ کسی با وضو عاقل و بالغ شخص نے، جاگتی حالت میں، رکوع و سجود والی نماز میں، قہقہہ لگا دیا ہو۔ ایسی صورت میں سبیلین سے اخراج والی علت نہ پائی گئی، لیکن نقض وضو کا حکم، موجود ہے۔

اور وجودی و عدلی دونوں اعتبار سے دورانِ حکم سے مراد یہ ہے کہ جب علت ہوگی، تو حکم ہوگا اور یہ نہ ہو، تو وہ بھی نہیں پایا جائے گا۔

نوٹ: - احناف رحمہم اللہ، علت مؤثرہ، جب کہ شوائف رحمہم اللہ، علت طردیہ کے قائل ہیں۔

علت مؤثرہ کی اقسام:

اس کی اقسام کے بیان سے قبل، یہ جاننا بے حد مفید ہوگا کہ ہمارے اکابرین رحمہم اللہ نے، حقیقتِ علت کے سلسلے میں، تین امور کا لحاظ فرمایا ہے۔

(i) وہ شرع میں، حکم کے لئے وضع کی گئی ہو اور اس حکم کو، بغیر کسی واسطے کے، اس کی جانب مضاف کیا جائے۔ (ii) وہ، اس حکم کو ثابت کرنے میں مؤثر ہو۔ (iii) حکم، اس علت کے ساتھ، متصلاً، بغیر کسی تراخی کے ثابت ہو، درمیان میں فصل بالکل نہ ہو۔

وضاحت: - امر اول میں وضع شرع سے مراد عام ہے یعنی چاہے شارع ﷺ نے کسی وصف کو حکم کے لئے علت قرار دیا ہو، جیسے بیع و شراء کا ملک کے لئے علت ہونا... یا مجتہدین رحمہم اللہ کے اجتہاد کے نتیجے میں اس کا علت ہونا ثابت ہو، جیسے قدر و جنس کو ربا کی علت قرار دینا۔

پھر اکابرین رحمہم اللہ پہلے امر کے اعتبار سے علت کا نام، **اسمًا**، دوسرے کے لحاظ سے، **معنی** اور تیسرے کے پیش نظر، **حکماً** رکھا ہے۔ پس جب کسی ایک

شے میں، یہ تینوں اوصاف پائے جائیں گے، تو وہ اپنے علت ہونے میں، کاملہ و تامہ اور اگر بعض پائے جائیں، تو ناقصہ ہوگی۔ اور اگر ایک بھی نہ پایا جائے، تو اسے علت ہی شمار نہ کیا جائے گا۔

اس تمہید کے بعد یاد رکھیں کہ ان امور ثلاثہ کے اعتبار سے علت کی چھ (6) اقسام ہیں۔ (1) جو اسمًا و معنی و حکمًا، علت ہو۔ (2) جو فقط اسمًا، علت ہو۔ (3) جو فقط معنی، علت ہو۔ (4) جو فقط اسمًا و معنی، علت ہو۔ (5) جو فقط اسمًا و حکمًا، علت ہو۔ (6) جو فقط معنی و حکمًا، علت ہو۔

﴿ ان سبب کی تفصیل ﴾

(1) جو اسمًا و معنی و حکمًا، علت ہو۔

جیسے **بیع مُطلق**۔ یعنی جو بغیر شرطِ خیار کے ہو۔ یہ اسمًا اس لئے کہ شارع ~~الظاہر~~ نے اسے ملک کی علت قرار دیا ہے اور حکم کو اس کی جانب، بلا واسطہ مضاف کیا جاتا ہے۔ معنی یوں کہ یہ علت، اس میں مؤثر ہے اور **حکمًا** اس سبب سے کہ اس بیع کے بعد، حکمِ ملک، بغیر کسی تراخی کے ثابت ہوتا ہے۔

نوٹ:-

ہماری شریعت، بائع و مشتری کو نقصان سے بچنے اور سوچ بچار کرنے کی غرض سے، ایجاب و قبول کے باوجود، بیع کو، تین دن تک موقوف رکھنے کا اختیار دیتی ہے، اسے خیارِ شرط سے تعبیر کرتے ہیں۔ جس کے پاس یہ خیار ہو، وہ تین دن کے اندر اندر، بیع کو رد یا قبول کر سکتا ہے۔



أُصُولُ
الْحَمَلِ

اسکھ اور ان سے
مصلحت اور کتابیان

322

(2) جو فقط اسما، علت ہو:-

جیسے طلاق مُعَلَّقٌ بالشرط۔ مثلاً شوہر بیوی سے کہے ان دخلت الدار فانت طالق یعنی اگر تو گھر میں داخل ہوئی، تو تجھے طلاق ہے۔ یہاں اسما علت ہے، کیونکہ شارع ﷺ نے لفظ طلاق کی ادائیگی کو وقوع طلاق کے لئے علت قرار دیا ہے اور اگر شرط نہ ہوتی، تو حکم اس کی جانب بلا واسطہ مضاف بھی کیا جاتا۔ لیکن یہ اس اعتبار سے معنی علت نہیں کہ جب تک شرط نہ پائی جائے، یہ حکم کے سلسلے میں اثر انداز نہیں ہو سکتی اور حکماً اس لحاظ سے نہیں کہ یہاں حکم، وجود شرط تک مؤخر ہے گا۔

(3) جو فقط معنی، علت ہو:-

جیسے کسی شادی شدہ شخص کے لئے، ثبوت زنا کی غرض سے، گواہوں کی عدالت کو طلب کرنا۔ کیونکہ عدالت، قبولیت شہادت کی اور شہادت مقبولہ، حکمِ رجم کی، علت ہے۔ یہاں اسما، علت نہیں، کیونکہ شارع ﷺ نے نفسِ عدالت کو رجم کے لئے علت قرار نہیں دیا اور نہ ہی حکم کو اس کی جانب بلا واسطہ مضاف کیا جاتا ہے۔ اور نہ ہی حکماً ہے، کیونکہ صرف ثبوتِ عدالت سے فوراً حکمِ رجم ثابت نہیں ہوتا۔ ہاں معنی اس لحاظ سے ضرور موجود ہے کہ وصفِ عدالت، ثبوتِ حکمِ رجم میں، کسی نہ کسی طرح اثر انداز ضرور ہوتا ہے۔

(4) جو فقط اسما و معنی، علت ہو:-

جیسے بیع فضولی۔ یہ اسما، علت ہے، کیونکہ شریعت نے بہر حال بیع کو، علتِ ملک قرار دیا ہے اور حکم اس کی جانب، بلا واسطہ مضاف کیا جاتا ہے۔ اور معنی بھی ہے، کیونکہ یہ حکم میں اثر انداز بھی ہے۔ لیکن حکماً نہیں، کیونکہ یہاں حکم، اجازت

مالک پر موقوف ہونے کی بناء پر، اس سے مؤثر ہے۔ خیار شرط کے ساتھ بیع بھی اس کی مثال ہے۔

(5) جو فقط اسما و حکما، علت ہو:-

جیسے شرعی سفر کا قصر نماز اور ترک صوم کے وجوب و جواز کی علت ہونا۔ یہ اسما علت ہے، کیونکہ شارع ﷺ نے اسے قصر و رخصت کی علت قرار دیا ہے اور حکم کو اس کی جانب بلا واسطہ مضاف بھی کیا جاتا ہے۔ اور حکما اس لئے کہ حکم، اس کے ساتھ متصل پایا جاتا ہے۔ لیکن معنی علت نہیں، کیونکہ یہ حکم رخصت میں مؤثر نہیں، کیونکہ ثبوت رخصت میں حقیقتاً مشقت مؤثر ہے، لیکن چونکہ یہ ایک مخفی امر ہے، اس لئے حکم کو ظاہر یعنی سفر کی جانب مضاف کر دیا جاتا ہے۔

(6) جو فقط معنی و حکما، علت ہو:-

جیسے قرابت و ملک کی بناء پر ذی رحم محرم کا آزاد ہو جانا۔ الْمُصَنَّفُ لَا بِنِ ابِي شَيْبَةَ میں مروی ہے کہ رسول اکرم ﷺ نے ارشاد فرمایا، مَنْ مَلَكَ ذَا مَحْرَمٍ مِنْ ذِي رَحِمٍ فَهُوَ حُرٌّ۔ یعنی جو اپنے ذی رحم محرم کا مالک ہوا، تو وہ (ذی رحم محرم) آزاد ہے۔

(حدیث نمبر 20077)

یہاں اسما علت نہیں، کیونکہ اگرچہ ذی رحم کا مالک ہونا، آزادی کی علت بن رہا ہے، لیکن شارع ﷺ کی جانب سے فقط اسی کو حکم آزادی کی علت قرار نہیں دیا ہے، بلکہ حقیقتاً علت، دو امور یعنی قرابت و ملک کا مجموعہ ہے۔ ہاں یہاں معنی علت ہے، کیونکہ من جانب شرع، یہ حکم میں مؤثر ہے۔ اور حکما بھی ہے، کیونکہ ذی رحم کا مالک ہوتے ہی، متصل، حکم حریت، ثابت ہوتا ہے۔



أَصُولُ
اَلْاَكْمَلِ
اسکاہ اور ان سے
مصلحہ اور کتابان

شرط کا بیان

لغوی لحاظ سے علامتِ لازمہ کو شرط کہتے ہیں۔ قیامت کی علاماتِ لازمہ

کو اسی لئے اَشْرَاطُ السَّاعَةِ کہا جاتا ہے۔ اور

اصطلاحی اعتبار سے، **هُوَ عِبَارَةٌ عَمَّا يُضَافُ إِلَيْهِ الْحُكْمُ وَجُودًا**

عندہ لا وجوباً بہ۔ یعنی وہ اس شے کا نام ہے، جس کے پائے جانے کے وقت، حکم کو، ثبوت کے اعتبار سے نہیں، بلکہ وجود کے لحاظ سے اس کی جانب مضاف کیا جاتا ہے۔ جیسے

شوہر بیوی سے کہان **دخلت الدار فانت طالق** یعنی اگر تو گھر میں

داخل ہوئی، تو تجھے طلاق ہے۔ تو مخفی نہیں کہ **انت طالق** کو ثبوتِ حکم کی علت

تو قرار دیا جائے گا، لیکن وجودِ حکم، وجودِ شرط پر موقوف رہے گا، چنانچہ جیسے ہی عورت

گھر میں داخل ہوگی، طلاق، واقع ہو جائے گی۔

تَعَارُضٌ يَأْمَعَارُضُهُ

تعارض سے متعلقہ ضروری اباحات

- بحث اول:- تعارض کی تعریف۔
بحث ثانی:- تحقیق تعارض کی شرائط۔
بحث ثالث:- تعارض کا حکم۔
بحث رابع:- آیات و احادیث میں رفع تعارض کے سلسلے میں، کثرت ادلہ کے اعتبار و عدم اعتبار کا بیان۔
بحث خامس:- خبر نفی و اثبات میں تعارض اور فوقیت کا بیان۔



أَصُولُ
أَكْمَلُ

تَعَارُضٌ يَأْمَعَارُضُهُ

بحث اول :-

تعارض کی تعریف

تعارض کا لغوی معنی، ایک دوسرے کے مقابل ہونا اور اصطلاح میں، ایک درجہ و قوت رکھنے والی دو دلیلوں کا، اپنے حکم کے لحاظ سے، ایک دوسرے کے اس طرح مقابل ہونا کہ کسی بھی صورت میں ان کا اجتماع ممکن نہ ہو سکے۔ جیسے بالفرض قرآن کی ایک نص قطعی سے کسی فعل کی حلت اور دوسری نص سے اسی فعل کی حرمت ثابت ہو رہی ہو۔

وضاحت :-

اولاً یاد رہے کہ قرآن وحدیث میں کبھی حقیقۃً تعارض نہیں پایا جاسکتا، کیونکہ اس طرح کا متعارض کلام، عجز کی علامت ہے، کیونکہ اس سے ظاہر ہوتا ہے کہ متکلم غیر متضاد کلام لانے پر قادر نہ تھا اور ایسا کلام لانے سے عاجز آجانا، اس بات کی دلیل ہے کہ متکلم، حقائق اشیاء سے جاہل ہے۔

اور اللہ ﷻ اور اس کے رسول ﷺ کے لئے یہ امر، محال ہے۔ کیونکہ قرآن ہو یا حدیث، حقیقۃً دونوں من جانب اللہ ﷻ ہیں اور عجز و جہالت، عیب ہیں اور اللہ ﷻ ہر عیب سے پاک ہے۔

قرآن کا من جانب اللہ ﷻ ہونا، واضح ہے اور کلام رسول ﷺ کے بارے میں، اللہ ﷻ کی یہ گواہی کافی ہے،

وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا.

یعنی اور (اے لوگو!) یہ رسول تمہیں جو (بھی حکم) دیں، اسے (عمل کرنے کی صورت میں) لو

اور جس چیز سے منع کر دیں، اس سے رک جاؤ۔ (الحشر - آیت 7)

یہی وجہ ہے کہ حدیث کو، وحی خفی کہا جاتا ہے۔ اب اگر کہیں بظاہر تعارض نظر آتا بھی ہے، تو وہ ہماری، تاریخ کے بارے میں جہالت کے باعث، ناخ و منسوخ سے ناواقفی کی بناء پر ہے۔ یعنی ان دونوں دلیلوں میں سے ایک یقیناً ناخ اور دوسری منسوخ ہے، لیکن ان کے ورود و صدور کی تواریخ سے ناواقفی، کسی ایک کو دوسرے پر فوقیت دینے کے سلسلے میں ہمیں، عاجز کر دیتی ہے اور ہم اسے تعارض قرار دینے پر مجبور ہو جاتے ہیں۔



أصول
اکمّل

تعارض یا معارضہ

328

بحثِ ثانی :-

تحقق تعارض کی شرائط

تعارض کی کم از کم چار شرائط ہیں۔ اگر ان میں سے ایک بھی کم ہو، تو تعارض

ثابت نہ ہوگا۔

(1) دونوں دلیلیں بلحاظ ذات و وصف، ایک درجے کی ہوں۔

جیسے قرآن کی دونوں کا باہم متعارض ہونا.. یا.. دو مشہور احادیث کا ایک

دوسرے کے بالکل مخالف ہونا۔ چنانچہ

اگر قرآن و خبر مشہور.. یا.. خاص و عام مخصوص منہ البعض، باہم متعارض نظر

آئیں، تو قرآن و خاص کو بلحاظ ذات، خبر مشہور و عام مخصوص منہ البعض پر فوقیت حاصل

ہوگی۔ یونہی اگر مفسر و محکم.. یا.. عبارت النص و اشارۃ النص میں صورتاً معارضہ نظر آئے،

تو چونکہ محکم و عبارت النص، مفسر و اشارۃ النص پر باعتبار وصف، اولویت رکھتے ہیں،

لہذا انہیں ترجیح ہوگی۔

(2) دونوں، دو متضاد حکم میں وارد ہوئی ہوں۔

مثلاً ایک سے حلت اور دوسری سے حرمت ثابت ہو رہی ہو۔ لہذا اگر ایک

سے حرام اور دوسری سے مکروہ تحریمی.. یا.. ایک سے فرض اور دوسری سے اسی فعل

کا واجب ہونا، ثابت ہو رہا ہو، تو یہ تعارض نہیں۔ مثلاً

اللہ ﷻ کا فرمان ہے،

إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا

أَهْلٌ بِهِ لِيُغَيِّرَ اللَّهُ۔ یعنی (اے لوگو!) اللہ ﷻ نے تم پر محض مردار، (بہتا) خون، خنزیر کا گوشت اور اس جانور (کے کھانے) کو حرام فرمایا، جس پر (بوقت ذبح)، غیر اللہ کا نام پکارا گیا ہو۔ (البقرہ۔ آیت 173)

معلوم ہوا کہ مذکورہ چیزوں کا کھانا، ممنوع ہے اور چونکہ یہ ممانعت ایک ایسی نص سے ثابت ہے، جو قطعی الثبوت اور قطعی الدلالة ہے، لہذا مذکورہ اشیاء کا کھانا، حرام ہوگا۔

جب کہ دوسرے مقام پر اللہ ﷻ نے ارشاد فرمایا،

يَسْأَلُونَكَ مَاذَا أَحَلَّ لَهُمْ قُلْ أُحِلَّ لَكُمْ الطَّيِّبَاتِ۔

یعنی (اے حبیب! آپ کے اصحاب) آپ سے پوچھتے ہیں کہ ان کے لئے کن چیزوں کا کھانا حلال ہے۔ آپ فرمادیجئے کہ تمہارے لئے پاکیزہ چیزیں حلال کی گئی ہیں۔

(المائدہ۔ آیت 4)

مضمون آیت سے پاکیزہ چیزوں کے کھانے کا حلال ہونا، صراحتاً، جب کہ خبیث اشیاء کا حرام ہونا، دلالت ثابت ہو اور جس شے کے تناول کی حرمت دلالت ثابت ہو، وہ مکروہ تحریمی ہوتی ہے اور مردار و خنزیر وغیرہ بھی خبائث میں سے ہیں، لہذا اس آیت کے تحت ان کا کھانا، مکروہ تحریمی ثابت ہوا۔

لیکن مذکورہ دونوں آیات میں کوئی تعارض نہیں، کیونکہ دونوں سے تائید حرمت ہی حاصل ہوئی، نہ کہ ایک سے حلت اور دوسری سے حرمت۔



أَصُولُ
أَكْمَلُ
تَعَارُضُ بِالْمَعْرُوضِ

(3) دونوں کے حکم کا محل ایک ہو۔

مثلاً کسی آیت سے ایک عورت کا حلال ہونا اور دوسری سے اسی کا حرام ہونا، ثابت ہو، تو تعارض ہے۔ چنانچہ اگر محل مختلف ہو جائیں، تو تعارض نہیں۔ جیسے اللہ ﷻ کے فرمان،

فَانِكْحُوا مَا طَابَ لَكُمْ مِنَ النِّسَاءِ۔ یعنی (اے مردو!) تمہیں

عورتوں میں سے جو پسند ہوں، ان سے نکاح کرو۔ (النساء۔ آیت 3)

چونکہ آیت، مطلق ہے، لہذا اس سے بظاہر، ہر عورت سے نکاح کا جواز

ثابت ہوتا ہے، چاہے وہ محرم ہو یا نامحرم۔

اور دوسرے مقام پر فرمان باری تعالیٰ ہے،

تم پر حرام کر دی گئیں تمہاری مائیں، تمہاری بیٹیاں، تمہاری بہنیں، تمہاری

پھوپھیاں، تمہاری خالائیں، تمہارے بھائی کی بیٹیاں، تمہاری بہن کی بیٹیاں، تمہاری

وہ مائیں، جنہوں نے تمہیں دودھ پلایا ہے، تمہاری دودھ شریک بہنیں، تمہاری بیویوں

کی مائیں اور جن بیویوں سے صحبت کر چکے ہو، ان کی وہ بیٹیاں جو تمہاری پرورش میں

ہیں۔ پھر اگر تم نے ان سے صحبت نہ کی تھی، تو پھر ان کی بیٹیوں سے نکاح میں حرج

نہیں۔ (اور تم پر حرام کی گئیں) تمہارے اپنے بیٹوں کی بیویاں اور دو بہنوں کو نکاح میں جمع

کرنا، سوائے اس کے، جو ہو چکا۔ بے شک اللہ بخشنے والا، مہربان ہے۔

(النساء۔ آیت 23)

اس آیت میں ان عورتوں کا بیان ہے، جن سے ہمیشہ کے لئے یا کسی مخصوص

حالت میں نکاح، حرام ہے۔ مخفی نہیں کہ اس تقیید کی بناء پر یہ آیت، ما قبل مذکور آیت سے بظاہر تعارض رکھتی ہے۔ لیکن جب اللہ ﷻ نے اگلی ہی آیت میں ارشاد فرمایا کہ

وَاحِلٌ لَّكُمْ مَا وَرَاءَ ذَلِكَ۔ یعنی (اے مردو!) تمہارے لئے

ان (ذکر کردہ حرام عورتوں) کے علاوہ دیگر عورتیں حلال ہیں۔ (النساء۔ آیت 24)

تو اب یہ تعارض ختم ہو گیا، کیونکہ اس سے واضح ہوا کہ آیت نمبر 3 میں محرمات شامل نہیں۔ لہذا کہا جاسکتا ہے کہ آیت نمبر 23 سے جن عورتوں کی حرمت ثابت ہوئی، وہ آیت نمبر 3 میں شامل ہی نہ تھیں اور ایسی صورت میں ایک آیت سے جن عورتوں کی حلت ثابت ہو رہی ہے، دوسری آیت سے بعینہ انہی کی حرمت کا ثبوت مراد نہیں، چنانچہ دونوں میں تعارض بھی نہیں۔

(4) یہ متضاد حکم، ایک ہی وقت میں ہو۔

چنانچہ اگر ایک وقت میں حلت اور دوسرے وقت میں حرمت کا حکم ہو، تو تعارض نہیں۔ جیسے شروع اسلام میں شراب حلال تھی۔ جیسے اللہ ﷻ کا فرمان،

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَىٰ

حَتَّىٰ تَعْلَمُوا مَا تَقُولُونَ۔ یعنی اے ایمان والو! تم حالت نشہ میں، نماز کے

قریب نہ جاؤ، یہاں تک کہ جو کہہ رہے ہو، اسے اچھی طرح جان لو۔

(النساء۔ آیت 43)

شراب کی حلت ظاہر کر رہا ہے۔ اور پھر بعد میں حرام کر دی گئی۔ جیسا کہ



ارشادِ باری تعالیٰ،

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ
وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ

تُفْلِحُونَ۔ یعنی اے ایمان والو! شراب، جوئے، بت اور تیروں کے ذریعے قسمت
کا حال اور اللہ کی مرضی معلوم کرنا، محض گندگی (اور) شیطانی کاموں میں سے ہیں۔
لہذا ان سے بچتے رہو، تاکہ تم فلاح پا جاؤ۔ (المائدہ۔ آیت 90)

سے صراحتاً ثابت ہے۔

لہذا احلت و حرمت کا حکم ظاہر کرنے والی آیات میں بظاہر تعارض ہے، لیکن

فی الحقیقت ایسا کچھ نہیں۔

أُصُولُ
اِحْتِمَالِ

تعارض یا تعارضہ

تعارض کا حکم

اس کا اجمالی بیان یہ ہے کہ اگر دو متعارض دلیلوں کو ساقط کر کے، ان کے مابعد کسی دلیل شرعی کی جانب رجوع ممکن ہو، تو ایسا کرنا، واجب ہے اور اگر یہ ممکن نہ ہو، تو مُنْسَلَمَہ اصولوں میں سے، کسی اصول کے ذریعے حکم شرع متعین ہوگا۔ اور اس کی تفصیل درج ذیل ہے۔

دو آیات کے مابین تعارض کا حکم:-

اس صورت میں اولاً دونوں کی تاریخ کی جستجو کی جائے گی، اگر معلوم ہو جائے، تو مُسَوِّخِ والی کو اخذ اور مُقَدَّم والی کو منسوخیت کی بنا پر ترک کر دیا جائے گا۔

اور اگر حال تاریخ پر اطلاع نہ ہو سکے، تو یہ دونوں، متعارض حکم کے اعتبار سے ساقط العمل ہو جائیں گی، چنانچہ ایسی صورت میں حدیث کی جانب رجوع کیا جائے گا۔ اور اگر اس سلسلے میں کوئی حدیث موجود نہ ہو، تو احوال صحابہ رضی اللہ عنہم اور قیاس کے ذریعے فیصلہ کیا جائے گا۔

مثال:-

آیتِ کریمہ، **فَاقْرَأْ وَامَاتِيَسِرْمِنَ الْقُرْآنِ**۔ یعنی قرآن میں

سے جو آسان ہو، وہ (نماز میں) پڑھو۔ (المُزِيل - آیت 20)



وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ

تُرْحَمُونَ۔ یعنی اور جب قرآن پڑھا جائے، تو اسے (بغور) سنو اور خاموش

رہو، تاکہ تم پر رحم کیا جائے۔ (الاعراف۔ آیت 204)

مذکورہ دونوں آیات، بالاتفاق، نماز کے حق میں نازل ہوئی ہیں۔ پہلی، اپنے عموم کے باعث، مقتدی پر قرأت کو واجب، جب کہ دوسری، اپنے خصوص کی بناء پر اس کی نفی کر رہی ہے۔ چنانچہ ان دونوں کو اس سلسلے میں ساقط العمل قرار دے کر، حدیث کی جانب رجوع کیا گیا۔ چنانچہ اخذِ حکم کے لئے درج ذیل احادیث سے رہنمائی حاصل ہوئی۔

(۱) حضرت جابر بن عبد اللہ رضی اللہ عنہ کہتے ہیں کہ

(ایک مرتبہ) رسول اللہ صلی اللہ علیہ وسلم نے (ہمیں) نماز پڑھائی۔ آپ کے پیچھے ایک شخص قراءت کر رہا تھا، تو اصحاب رسول رضی اللہ عنہم میں سے ایک شخص، اسے نماز میں (اشارے سے) قراءت کرنے سے منع فرمانے لگے۔ (جب وہ نماز سے فارغ ہوا، تو) اس نے کہا، تم نے مجھے رسول اللہ صلی اللہ علیہ وسلم کے پیچھے قراءت کرنے سے منع کیا تھا؟... پھر ان دونوں میں تکرار ہونے لگی، یہاں تک کہ یہ معاملہ رسول اللہ صلی اللہ علیہ وسلم کی بارگاہ میں پیش کیا

گیا، تو آپ نے ارشاد فرمایا، مَنْ صَلَّى خَلْفَ إِمَامٍ فَإِنَّ قِرَاءَةَ الْإِمَامِ لَهُ قِرَاءَةٌ۔ یعنی جس نے امام کے پیچھے نماز پڑھی، تو بے شک امام کی قراءت ہی اس کی قراءت ہے۔

(الآثار لمحمد بن الحسن۔ حدیث 86)

(ii) امام مسلم رحمہ اللہ، حضرت ابو ہریرہ رضی اللہ عنہ سے مروی حدیث،

وَإِذَا قَرَأَ فَأَنْصِتُوا۔ یعنی (رسول اللہ صلی اللہ علیہ وسلم نے ارشاد فرمایا کہ) اور جب

(امام) قراءت کرے، تو (اے مقتدیو!) تم خاموش رہو۔ (الصحيح لمسلم - حدیث 63)

نقل کر کے فرماتے ہیں، **هُوَ عِنْدِي صَحِيحٌ**۔ یعنی یہ حدیث، میرے

نزدیک صحیح ہے۔

چنانچہ معلوم ہوا کہ امام کے پیچھے مقتدی کو خاموش رہنا، واجب ہے۔

دو احادیث کے مابین تعارض کا حکم:-

اس صورت میں بھی اولاد دونوں کی تاریخی تقدیم و تاخیر تلاش کی

جائے گی، اگر علم ہو جائے، تو مؤخر کو اخذ اور مقدم کو منسوخ کا حکم دے کر متروک

قرار دیا جائے گا۔

اور اگر تاریخ پر اطلاع ممکن نہ ہو سکے، تو دونوں احادیث، آیات کی مثل،

تعارض حکم کے باعث ساقط ہو جائیں گی، چنانچہ اب اقوال صحابہ رضی اللہ عنہم اور قیاس کی

جانب رجوع کیا جائے گا۔ اور ان دونوں میں باہم فوقیت کے سلسلے میں راجح و بہتر قول

یہ ہے کہ اگر مسئلہ خلاف قیاس ہو، تو اقوال صحابہ رضی اللہ عنہم کو فوقیت ہوگی اور اگر قیاسی ہو، تو

قیاس، مقدم ہوگا۔

مثال:-

حضرت عبداللہ بن عمر رضی اللہ عنہما سے مروی ہے کہ رسول اللہ صلی اللہ علیہ وسلم کے دور میں،

سورج کو گرہن لگا، تو آپ (سورج گرہن کی نماز کی ادائیگی کے لئے) کھڑے ہوئے، تو آپ

أَصُولُ
الْحَمَلِ

تَعَارُضُ يَنْفَعُ

336

نے طویل قیام فرمایا۔ پھر طویل رکوع کیا۔ پھر آپ نے طویل قومہ فرمایا۔ پھر طویل سجدہ کیا۔ پھر طویل جلسہ فرمایا۔ پھر طویل سجدہ کیا۔ پھر دوسری رکعت میں بھی ایسا ہی کیا۔

(السنن لابن داؤد۔ حدیث 1194)

جب کہ

حضرت ابن عباس رضی اللہ عنہما سے مروی ہے کہ **صَلَّى رَسُولُ اللَّهِ ﷺ حِينَ كَسَفَتِ الشَّمْسُ ثَمَانِ رَكَعَاتٍ فِي أَرْبَعِ سَجَدَاتٍ**۔ یعنی جس وقت سورج کو گرہن لگا، تو رسول اللہ ﷺ نے (ہر رکعت میں، چار رکوع اور دو سجدے کرتے ہوئے کل) آٹھ رکوع اور چار سجدوں کے ساتھ، (دو رکعت) نماز پڑھی۔

(اصح للمسلم۔ حدیث 908)

چونکہ دونوں احادیث باہم متعارض ہیں، لہذا قیاس کی جانب رجوع کیا گیا اور بقیہ تمام نمازوں پر قیاس کے باعث ایک رکوع اور دو سجدوں کے ساتھ ہی ادا کی گئی۔ سنت قرار دی گئی ہے۔

قیاسات میں باہم تعارض کا حکم:-

جب دو قیاس ایک دوسرے سے متعارض نظر آئیں، تو دونوں کا ساقط کرنا جائز نہیں، بلکہ مذکورہ صورت میں، احناف رضی اللہ عنہم کے نزدیک، مجتہد پر تخری واجب ہوگی۔ چنانچہ بعد غور و فکر اس کا قلب، جس کے درست و حق ہونے کی جانب مائل ہو، وہ اسے ہی اختیار کرے۔ یہی وجہ ہے کہ ایک زمانے اور ایک مسئلے میں، احناف رضی اللہ عنہم کا فقط ایک ہی قول ہوگا۔

جب کہ امام شافعی رحمہ اللہ شہادتِ قلب کو واجب قرار نہیں دیتے، بلکہ ان کے نزدیک مجتہد کو اختیار ہے کہ وہ ان میں سے جسے چاہے اختیار کر لے۔ یہی وجہ ہے کہ ایک ہی زمانے میں، ایک ہی مسئلے کے سلسلے میں، آپ کے دو، بلکہ کبھی اس سے زائد اقوال بھی پائے جاتے ہیں۔

احادیث اور قیاس، دونوں میں تعارض کا حکم:-

یعنی احادیث میں باہم تعارض ہو اور جب انہیں ساقط کر کے، قیاس کی جانب رجوع کیا جائے، تو وہ بھی ایک دوسرے سے متعارض نظر آئیں، تو ایسی صورت میں مُسَلَّمہ اصولوں میں سے کسی کے ذریعے، حکم معلوم کیا جائے گا۔

وضاحت:-

چونکہ یہاں فقط قیاس کے مابین معارضہ نہیں، بلکہ اصلاً احادیثِ کریمہ میں تعارض ہے، لہذا مجتہد کے لئے جائز نہیں کہ انہیں نظر انداز کر کے، بذریعہ تخری، کسی ایک قیاس کی فوقیت کے ساتھ، حکم شرع حاصل کرے، جیسا کہ ماقبل قیاسات کے مابین تعارض کی صورت میں ذکر کیا گیا ہے۔ بلکہ اولاً احادیثِ ساقط ہوں گی اور پھر دونوں قیاس بھی، کیونکہ جب اس قسم کی صورتِ حال میں قیاس متعارض ہوں، تو بر بنائے تعارض، ان دونوں کی علت بھی ساقط ہو جاتی ہے۔ اب چونکہ قیاس میں حکم کا دائرہ مدِ علت ہی پر ہوتا ہے اور علت، نہ رہے، تو حکم شرع ثابت کرنے کا مطلب، بغیر علت کے ابتداءً حکم ثابت کرنا ہے، جو شرعاً جائز نہیں، لہذا یہاں قیاس بھی ساقط ہو جائیں گے اور حصول حکم شرع کا فقط ایک ہی طریقہ ہوگا کہ کسی مُسَلَّمہ اصول

سے مدد حاصل کی جائے۔ جیسا کہ
گھریلو گدھے کے جوٹھے کے بارے میں دلائل متعارض ہیں۔ چنانچہ
اس سے متعلقہ احادیث میں تعارض:-

حضرت عبداللہ ابن عمر رضی اللہ عنہما فرماتے ہیں **أَنَّ رَسُولَ اللَّهِ ﷺ نَهَى
يَوْمَ خَيْبَرَ عَنْ لُحُومِ الْحُمْرِ الْأَهْلِيَّةِ**۔ یعنی بے شک رسول اللہ ﷺ نے
خیبر کے دن، گھریلو گدھوں کے گوشت (کھانے) سے منع فرمادیا۔
(الصحيح للبخاري - حديث 4217)

جب کہ حضرت **عَالِبُ بْنُ أَبِي جَرٍّ** کہتے ہیں، میں نے رسول اللہ ﷺ
سے سوال کیا کہ اے اللہ کے رسول (صلی اللہ علیک وسلم)! میرے پاس
موجود چند گدھوں کے سوا، میرے گھر والوں کے کھانے کی چیزوں میں سے کچھ باقی
نہیں بچا ہے؟ **فَيَقَالَ رَسُولُ اللَّهِ ﷺ أَطَعِمُ أَهْلَكَ مِنْ سَمِينِ
مَالِكَ**۔ یعنی تو رسول اللہ ﷺ نے ارشاد فرمایا، اپنے نفع بخش مال میں سے اپنے گھر
والوں کو کھلاؤ۔
(المعجم الكبير للطبراني - حديث 664)

چونکہ لعاب، گوشت سے بنتا ہے، چنانچہ جب ان کے گوشت کی حلت
و حرمت مشکوک ہوگئی، تو لعاب کا بھی یہی معاملہ ہوگا۔

اسی طرح حضرت جابر رضی اللہ عنہ سے مروی ہے کہ رسول اللہ ﷺ سے پوچھا
گیا، یا رسول اللہ (صلی اللہ علیک وسلم) **أَبْوَصَابِمَا أَفْضَلَتْ**

الْحُمْرُ؟... قَالَ نَعَمْ - یعنی کیا ہم گدھوں کے بچے ہوئے پانی سے وضو کر سکتے

ہیں؟... تو آپ نے فرمایا، ہاں۔ (السنن للدارقطنی۔ حدیث 176)

اور حضرت انس رضی اللہ عنہ فرماتے ہیں، فَاصْبِنَا مِنْ لُحُومِ

الْحُمْرِ فَنَادَى مُنَادِي النَّبِيِّ ﷺ إِنَّ اللَّهَ وَرَسُولَهُ يَنْهَيَانِكُمْ عَنْ

لُحُومِ الْحُمْرِ فَإِنَّهَا رِجْسٌ - یعنی (جب ہم خیر فتح کر چکے) تو ہم نے (گھریلو)

گدھوں کے کچھ گوشت پائے۔ پھر رسول کریم ﷺ کے منادی نے ندا دی کہ (اے

لوگو!) بے شک اللہ ﷻ اور اس کے رسول ﷺ نے تمہیں، گدھوں کے گوشت (کھانے)

سے منع فرماتے ہیں، کیونکہ وہ ناپاک ہے۔ (الصحيح للبخاری۔ حدیث 4198)

اس سلسلے میں قیاس میں تعارض:-

اس مسئلے میں قیاسات بھی متعارض ہیں، کیونکہ اگر اسے ہمارے

کے پسینے پر قیاس کیا جائے، تو پاپا کی کا حکم ہوگا، کیونکہ ظاہر الروایہ کے مطابق اس کا پسینہ

پاک ہے۔

اور اگر اس کے دودھ پر قیاس کیا جائے، تو ناپاکی کا حکم ہوگا، کیونکہ اصح

روایت کے مطابق لبن ہمارے ناپاک ہے۔

اور کبھی اس تعارض کو یوں ذکر کیا جاتا ہے کہ

گوشت سے پیدا ہونے کی علت جامعہ مشترکہ کا اعتبار کرتے ہوئے، اس

کے سور کو، سور کلب پر قیاس کرنا درست نہیں، کیونکہ ہمارے بیشتر گھروں میں رہتا ہے

اور کتابا لکل نہیں یا بہت کم۔ لہذا ہمارے سلسلے میں حرج شدید ثابت ہے اور کتے کے

أَصُولُ
الْحَمَلِ

تَعَارُضٌ يَأْتِيهِ

340

مسئلے میں اس قدر نہیں۔

اور بلی کے جوٹھے پر قیاس کر کے، پاک قرار دینا بھی ممکن نہیں، کیونکہ بلی طوافات میں سے ہے، لہذا اس میں حرج بہت زیادہ ہے، جب کہ گدھے میں ایسا نہیں ہے۔

معلوم ہوا کہ یہاں قیاسات میں بھی باہم تعارض ہے، لہذا ایسی صورت میں اللہ ﷻ کے فرمان،

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا۔ یعنی اللہ ﷻ وہ

ذات ہے، جس نے زمین میں جو کچھ ہے، سب تمہارے نفع کے لئے پیدا فرمایا ہے۔

(البقرہ-29)

سے حاصل شدہ مسلمہ ضابطے، **إِنَّ الْأَصْلَ فِي الْأَشْيَاءِ**

طَهَارَةٌ۔ یعنی تمام اشیاء میں اصل، طہارت ہے، نیز

فرمان باری تعالیٰ،

وَأَنْزَلْنَا مِنَ السَّمَاءِ مَاءً طَهُورًا۔ یعنی اور ہم نے آسمان سے

پاک کرنے والا پانی نازل فرمایا۔ (الفرقان-آیت 48)

سے اخذ شدہ ضابطے **إِنَّ الْأَصْلَ فِي الْمَاءِ طَهَارَتُهُ**۔ یعنی بے شک

پانی میں اصل، اس کا پاک ہونا ہے۔

کی روشنی میں سورج مار کو پاک قرار دیا جائے گا، کیونکہ مذکورہ آیات سے پانی

کے پاک ہونے کا یقین حاصل ہوا اور اس یقین کو زائل کرنے کے لئے، کوئی ایسی ہی

دلیل چاہیے، جو اس یقین کو زائل کرنے کی صلاحیت رکھتی ہو، کیونکہ قاعدہ ہے کہ
اليقين يزول باليقين۔ یعنی یقین، یقین سے زائل ہوتا ہے۔ جب کہ یہاں
 نجاست کو ثابت کرنے والی ادلہ یقینی نہیں، بلکہ ظنی ہیں اور ظن سے یقین زائل نہیں
 ہوتا، کیونکہ ضابطہ ہے **اليقين لا يزول بالشك**۔ یعنی یقین، شک سے زائل
 نہیں ہوتا، چنانچہ حکم شرع یہی ہوگا کہ اگر دوسرا پانی موجود نہ ہو، تو نماز کے سلسلے
 میں اسی پانی سے وضو، فرض ہے۔

لیکن چونکہ آدمی میں اصل اور یقین شدہ امر، اس کا ناپاک ہونا ہے، یہی وجہ
 ہے کہ اسے بے وضو ہونے کی صورت میں، وضو اور.. جنبی ہونے کی حالت میں،
 غسل کا حکم دیا گیا ہے۔ لہذا اس یقینی حدیث کی دوری کے لئے، یقینی طور پر پاک پانی
 ہی درکار ہوگا، تا کہ **اليقين يزول باليقين** پر عمل ہو سکے، جب کہ
 سورج مار کا ظاہر ہونا، تعارض ادلہ کی وجہ سے مشکوک ہے، لہذا احتیاطاً وضو کے ساتھ
 ساتھ تیمم کا حکم بھی دیا جائے۔



بحثِ رابع :-

آیات و احادیث میں رفعِ تعارض کے سلسلے میں کثرتِ ادلّٰہ کے

اعتبار و عدم اعتبار کا بیان

جب دو آیات باہم متعارض ہوں، تو موافقت رکھنے والی تیسری آیت کے سبب، یونہی دو متعارض احادیث میں سے کسی کی تائید کرنے والی، تیسری حدیث کی وجہ سے، کثرتِ ادلّٰہ کو بنیاد بناتے ہوئے، کسی ایک کو ترجیح دی جاسکتی ہے یا نہیں، اس سلسلے میں علمائے اسلام ﷺ کا اختلاف ہے۔

احناف میں سے عبداللہ جر جانی ﷺ اور ایک روایت کے مطابق ابوالحسن

کرنی ﷺ کا موقف :-

ان حضرات کے نزدیک بصورتِ تعارض، کثرتِ ادلّٰہ، باعثِ ترجیح ہیں۔

ان حضرات کی عقلی دلیل :-

جس طرح کثرتِ رُوات، کسی حدیث کی تقویت کا سبب بنتی ہے، مثلاً ایک

حدیث کو تین نے اور دوسری کو دس نے روایت کیا ہو، تو دس والی، زیادتی میلانِ قلب کی بناء پر، دوسری پر فوقیت رکھے گی۔ نیز دو چیزوں میں مقابلے کے وقت، قوی، ضعیف پر غالب رہتا ہے اور یہاں بھی ایسا ہے، کیونکہ کثرتِ روات کی وجہ سے ایک

أَسْئَلُ
أَكْمَلُ

تَعَارُضُ يَأْمُرُ بِهٖ

343

قسم کی قوت پیدا ہوتی ہے، کیونکہ جماعت کا قول، باعتبارِ ظن، ایک یا دو کے قول سے قوی ہوتا ہے، یونہی اس کا سہ سے دور ہونا بھی، اغلب ہے۔

بالکل اسی طرح جب دو آیات یا احادیث میں تعارض ہو، تو اولاً جستجو کی جائے کہ ان میں کسی کی تائید پر مشتمل کوئی آیت یا حدیث ہے یا نہیں، اگر مل جائے، تو کثرتِ ادلہ کے باعث، مُتَعَارِضِينَ میں سے مُؤَيَّد (یعنی تائید شدہ) کو، فوقیت حاصل ہوگی۔

بذریعہ قیاس دلیل :-

یہ حضرات اپنے مَوْقِف کو، طہارۃِ ماء کے مسئلے پر قیاس کے ذریعے بھی ثابت کرنے کی کوشش کرتے ہیں، جس کی تفصیل یہ ہے کہ
امام محمد رحمہ اللہ نے الْمَبْسُوط کی، کتاب الاستِحْسان میں ماء کی طہارت اور طعام کی حلت کا مسئلہ ذکر کرتے ہوئے فرمایا،

اگر پانی یا طعام کی طہارت و حلت میں شک ہو، اس طرح کہ ایک ان کی طہارت و حلت کی.. اور.. دو افراد، نجاست و حرمت کی خبر دے رہے ہوں، تو دو کی خبر، ایک کی خبر پر ترجیح پائے گی۔

اسی طرح مذکورہ مسئلے میں بھی ہونا چاہئے۔

امام اعظم، امام ابو یوسف اور ہمارے عام اصحاب رحمہم اللہ کا موقف :-

ان حضرات کے نزدیک کثرتِ رواہ، ہمیشہ باعثِ تقویت نہیں ہوتے،

بلکہ یہ فائدہ اسی وقت حاصل ہوگا کہ جب ان کی کثرت کی بناء پر وہ حدیث، اخبار



أَصُولُ
الْمَكْمَلِ

تَعَارُضُ بِالْمَعَارِضِ

آحاد سے، حد تو اترو شہرت تک پہنچ جائے۔ کیونکہ اس سے قبل، راوی چاہے ایک ہو یا کثیر، افادہ بظن میں سب برابر ہیں۔

علمائے متاخرین ﷺ کا موقف :-

علمائے متاخرین ﷺ، جمہور کا موقف اختیار کرتے ہوئے، مخالفین کو دو طرح

جواب دیتے ہیں۔

(i) آپ حضرات کا موقف، چونکہ ہمارے جمہور اسلاف ﷺ کے مذہب

کے مخالف ہے، کیونکہ وہ آپ کے ذکر کردہ قاعدے کے باعث نہیں، بلکہ ضبط و اتقان و ثقہ کی زیادتی کے سبب ترجیح کے قائل تھے، لہذا مذہبِ قلیل، متروک ہوگا۔

(ii) آپ کا اس مسئلے کو پانی اور کھانے کی طہارت و حلت پر قیاس کرنا،

قیاس مع الفارق ہے۔ کیونکہ طہارت و حلت کی خبر، مشاہدے اور ذات کی خبر ہے،

لہذا اس میں گواہی کا پہلو نمایاں ہے اور یقیناً گواہی کے باب میں عدد، غلام و آزاد

ہونا.. یا.. مرد و عورت ہونے کا اعتبار ہوتا ہے، جب کہ ہم جس مسئلے میں کلام کر رہے

ہیں، وہ خبر کے بارے میں، خبر دینے سے تعلق رکھتا ہے۔ لہذا اس میں، عدالت و ضبط

و اتقان اور ثقہ کو بنیاد بنایا جائے گا۔

بحثِ خامس:-

خبر نفی و اثبات میں تعارض اور فوقیت کا بیان

اگر دو نصوص، اثبات و نفی میں باہم مختلف ہوں، اس طرح کہ ایک،
مُثَبِّت ہو یعنی کسی امر زائد کا اثبات کر رہی ہو، جب کہ دوسری **سُتَاتِی** ہو یعنی اس کا
انکار کرتے ہوئے، شے کو اس کی سابقہ حالت پر باقی رکھ رہی ہو، جیسے انسان میں
اصل اس کا آزاد ہونا ہے، پھر غلامی اس کو عارض ہوتی ہے، تو اس کی آزادی کی مُخْبِر
نص، نافی اور غلامی کی، مُثَبِّت ہوگی، تو ان میں تعارض و فوقیت کے سلسلے میں علماء
باہم اختلاف رکھتے ہیں۔

وجود تعارض اور فوقیت میں اختلاف

اس سلسلے میں حضرت ابوالحسن کرخی ؒ اور حضرت عیسیٰ بن ابان ؒ میں
اختلاف ہے۔

حضرت ابوالحسن کرخی ؒ کا موقف:-

آپ اور اصحابِ شافعی ؒ کے نزدیک اثبات و نفی میں حقیقۃً کوئی تعارض
نہیں، چنانچہ اگر کہیں نظر آتا بھی ہے، تو وہ فقط صورتاً ہی ہوگا۔ اور اثبات، نفی پر فوقیت
رکھے گا۔

أُصُولُ
الْأَكْمَلِ

تَعَارُضٌ يَأْتِيكَ

346

دلیل:-

فوقیت کی دلیل یہ ہے کہ مُثَبِّت، کسی شے کی حقیقت کی خبر دیتا ہے، جب کہ نافی، فقط ظاہر پر اعتماد رکھتا ہے۔ جیسے کسی راوی پر جرح کرنے والا، اسے عادل قرار دینے والے پر فوقیت رکھے گا، کیونکہ جارح، تحقیق کے بعد خبر دیتا ہے، جب کہ معدل، فقط ظاہر کا اعتبار کر کے عدالت کا حکم دیتا ہے۔ لہذا مُثَبِّت کو زیادتی علم پر مشتمل ہونے کی وجہ سے، نافی پر فوقیت حاصل ہوگی۔

حضرت عیسیٰ بن ابان ؑ کا موقف:-

آپ کے نزدیک اثبات و نفی میں حقیقۃً متعارض پایا جاتا ہے۔ چنانچہ وجوہ ترحیح میں کسی کے ذریعے، ایک کو دوسرے پر فوقیت دی جائے گی۔

دلیل:-

ان کی دلیل یہ ہے کہ مُثَبِّت میں، راوی کے صدق پر، جن امور مثلاً عقل، ضبط، اسلام و عدالت، سے استدلال کیا جاتا ہے، وہ نافی میں بھی موجود ہوتے ہیں، چنانچہ دونوں متعارض ہوں گے اور حکم شرع کے حصول کے لئے اختتامِ تعارض کی صورتوں میں سے کسی صورت کو اختیار کیا جائے گا۔

علمائے متقدمین ؑ کا عمل:-

اس سلسلے میں علمائے متقدمین یعنی امام اعظم، امام ابو یوسف اور امام محمد ؑ کبھی مُثَبِّت اور کبھی نافی پر عمل کیا کرتے تھے۔ جیسا کہ

مثبت پر عمل کی مثال:-

آزادی جانے والی عورت کے خیار کے سلسلے میں ہے۔ یعنی جب کسی شادی شدہ لونڈی کو آزاد کر دیا جائے، تو اس کا شوہر چاہے غلام ہو یا آزاد، احناف رحمہم اللہ کے نزدیک اسے فسخ نکاح کا اختیار دیا جائے گا یعنی چاہے، تو اسی شخص کی زوجیت میں باقی رہے اور منظور ہو، تو نکاح کو فسخ کر دے۔

اس سلسلے میں اصل، سیدہ عائشہ سے مروی حدیث ہے، جس کی ایک سند کے مطابق، سیدہ عائشہ صدیقہ رضی اللہ عنہا کی آزاد کردہ لونڈی، حضرت بریرہ رضی اللہ عنہا کا شوہر، غلام اور دوسری کے مطابق آزاد تھا۔ جیسا کہ ترمذی میں ہے،

عَنْ اِبْرَاهِيْمَ عَنِ الْاَسْوَدِ عَنْ عَائِشَةَ قَالَتْ كَانَ زَوْجَ بَرِيْرَةَ حُرًّا فَخَيَّرَ هَا رَسُوْلُ اللّٰهِ ﷺ۔ یعنی حضرت ابراہیم سے مروی ہے، وہ اسود سے اور وہ سیدہ عائشہ رضی اللہ عنہا سے روایت کرتے ہیں کہ آپ نے فرمایا، بریرہ کا شوہر آزاد تھا، پس رسول اللہ ﷺ نے بریرہ کو (آزادی کے بعد، فسخ نکاح) کا اختیار دیا۔

پھر مزید نقل کیا گیا،

هَكَذَا رَوَى هِشَامٌ عَنْ اَبِيهِ عَنْ عَائِشَةَ قَالَتْ كَانَ زَوْجَ بَرِيْرَةَ عَبْدًا۔ یعنی اسی طرح ہشام اپنے والد اور وہ سیدہ عائشہ رضی اللہ عنہا سے روایت کرتے ہیں کہ آپ نے فرمایا، بریرہ کا شوہر غلام تھا۔ (سنن للترمذی۔ حدیث 1115)



أَصُوْلُ
اَكْمَلُ

تَفَاضُلٌ بِالْمَعْلُوْمَةِ

348

اس میں کسی کا اختلاف نہیں کہ بریرہ کا شوہر مغیث، غلام تھا۔ اختلاف اسے آزاد تسلیم کرنے میں ہے۔ چنانچہ اسے غلام ثابت کرنے والی روایت نافی ہے، کیونکہ وہ ایک امرزاند یعنی حریت کی نفی کر کے، شوہر کو اس کی حالت سابقہ یعنی غلامی پر باقی رکھ رہی ہے۔ جب کہ آزاد ظاہر کرنے والی مُثَبِّت ہے، کیونکہ یہ حریت والے امرزاند کا اثبات کر رہی ہے۔ اس مسئلے میں علمائے متقدمین رحمہم اللہ نے مُثَبِّت کو فوقیت دی ہے۔

منفی پر عمل کی مثال:-

اگر کوئی شخص پانی کے پاک ہونے کی خبر دے رہا ہو، تو یہ مجبر، نافی ہے۔ کیونکہ پانی میں اصل، طہارت ہے، چنانچہ اس کے طاہر ہونے کی خبر دینے والا، گویا کہ اس کی سابقہ حالت کی خبر دے رہا ہے۔ اور اگر دوسرا اسے ناپاک قرار دے، تو یہ مجبر، ایک امرزاند یعنی نجاست کے سلسلے میں مُثَبِّت ہے۔ علماء نے یہاں، نافی کو اختیار کیا ہے۔



نسخ کا بیان

نسخ سے متعلقہ ضروری انجاث

- بحث اول :- نسخ کی تعریف۔
- بحث ثانی :- علم نسخ کی اہمیت۔
- بحث ثالث :- ثبوت نسخ کے دلائل۔
- بحث رابع :- تلاوت و حکم کے لحاظ سے، نسخ کی اقسام۔
- بحث خامس :- باعتبارِ ناسخ، نسخ کی اقسام۔
- بحث سادس :- شرائط نسخ کا بیان۔
- بحث سابع :- نسخ میں پوشیدہ حکمتیں۔
- بحث ثامن :- نسخ کے عدم جواز کا بیان۔



أصول
اکمل

نسخ کا بیان

نسخ کی تعریف

لغوی اعتبار سے ازالہ اور نقل اور اصطلاحی لحاظ سے، **رَفْعُ حُكْمٍ دَلِيلٍ** **شَرْعِيٍّ أَوْ لَفْظِيٍّ بِدَلِيلٍ مِنَ الْكِتَابِ وَالسُّنَّةِ**۔ یعنی کتاب و سنت کی کسی دلیل سے، (پہلے سے ثابت شدہ) کسی دلیل شرعی کے حکم.. یا.. لفظ کو اٹھا دینے کا نام، نسخ ہے۔

وضاحت:-

معاذ اللہ ﷺ نسخ کا مطلب ہرگز یہ نہیں کہ سابقہ حکم کے بیان میں کوئی غلطی یا کوتاہی رہ گئی تھی، جس کے ازالے کے لئے ایک نیا حکم لایا گیا۔ کیونکہ اللہ ﷻ و رسول ﷺ کی جانب سے اس کا صدور، محال ہے۔ بلکہ بعد میں نازل کیا جانے والا نیا حکم، صرف ماقبل حکم کی مدت کے بیان کے لئے آتا ہے۔ یعنی یہ ظاہر کرتا ہے کہ ماقبل حکم، ایک مخصوص مدت کے لئے تھا اور اب اس مدت کا اختتام ہو گیا ہے، لہذا آج کے بعد، اس نئے حکم پر عمل پیرا ہونا لازم ہے۔ نیز رفع حکم سے مراد، حکم حرمت کو اباحت.. یا.. اباحت کو حرمت سے بدل دینا اور رفع لفظ کا مطلب، قرآن سے تلاوت کا منسوخ ہو جانا ہے، اس طرح کہ وہاں لفظ ہی باقی نہ رہیں۔ نیز تعریف سے معلوم ہو گیا کہ نسخ کے لئے فقط دلیل قرآن و حدیث کا اعتبار ہے، لہذا اجماع یا قیاس سے قرآن کا نسخ، جائز نہیں۔ جیسا کہ عنقریب بیان کیا جائے گا۔



علمِ نسخ کی اہمیت

اہل علم و فتویٰ کے حق میں، ناخ و منسوخ کے علم کا حصول، انتہائی ضروری ہے، کیونکہ اس سے صرف نظر کرنے پر، استدلال کے سلسلے میں بے شمار غلطیوں میں مبتلا ہونے اور اس کے نتیجے میں اپنی اور دوسروں کی ہلاکت کا سامان کرنے کا قوی اندیشہ ہے۔ اس سلسلے میں اکابرین ؓ کے درج ذیل اقوال کو بطور دلیل پیش کیا جاسکتا ہے۔

حضرت ابوالبختری ؓ سے روایت ہے کہ

حضرت علی ؓ مسجد میں داخل ہوئے، تو ملاحظہ فرمایا کہ ایک شخص لوگوں کے قلوب میں (اللہ کا) خوف پیدا کر رہا ہے۔ تو آپ نے پوچھا، یہ کون ہے؟... تو اصحاب نے بتایا کہ یہ ایک ایسا شخص ہے، جو لوگوں کو نصیحت کرتا ہے۔ آپ نے اس شخص تک پیغام بھجوایا کہ کیا تم ناخ و منسوخ کا علم رکھتے ہو؟... اس نے عرض کی، جی نہیں۔ تو آپ نے فرمایا، **فَاخْرُجْ مِنْ مَسْجِدِنَا وَلَا تَذَكِّرْ فِيهِ**۔ یعنی ہماری مسجد سے

نکل جا، تو اس میں وعظ و نصیحت نہیں کر سکتا۔ (الناسخ والمنسوخ للنحاس - صفحہ 47)

حضرت ضحاک بن مزاحم ؓ بیان کرتے ہیں کہ

ایک مرتبہ حضرت ابن عباس ؓ ایک قصے بیان کرنے والے شخص کے پاس سے گزرے، جو اس وقت بھی قصہ بیان کر رہا تھا، تو آپ نے اسے اپنے پیر سے ایک ٹھوکرا لگائی اور پوچھا، کیا تو جانتا ہے کہ ناخ و منسوخ کیا ہے؟... اس نے عرض



کی، جی نہیں۔ فرمایا، **هَلَكْتَ وَاهْلَكْتَ**۔ یعنی تو (خود) ہلاک ہو اور (دوسروں کو) بھی ہلاک کیا۔
(المعجم الكبير للطبرانی۔ حدیث 10603)

اور حضرت علی بن ابی طلحہ رضی اللہ عنہ، حضرت ابن عباس رضی اللہ عنہما سے، اللہ سبحانہ و تعالیٰ کے فرمان، **وَمَنْ يُؤْتِ الْحِكْمَةَ فَقَدْ أُوتِيَ خَيْرًا كَثِيرًا**، کی تفسیر روایت کرتے ہوئے کہتے ہیں کہ آپ نے فرمایا،
(حکمت سے مراد) قرآن کے نسخ، منسوخ، حکم، تشابہ، مقدم و مؤخر، حلال

و حرام اور ان کے ہم مثل امور کی معرفت ہے۔ (الناسخ والمنسوخ للنُّعْمَانِ - صفحہ 49)
اور حضرت حذیفہ رضی اللہ عنہ فرمایا کرتے تھے کہ

لوگوں کو، ان تین میں سے کوئی ایک ہی فتویٰ دیتا ہے۔

(i) وہ شخص جو قرآن کے نسخ و منسوخ کا علم رکھتا ہو۔ لوگوں نے عرض

کی، وہ کون ہے؟... فرمایا، وہ عمر فاروق رضی اللہ عنہ ہیں۔

(ii) وہ شخص جو قاضی ہو اور اسے قضا کے علاوہ کوئی چارہ کار نہ ہو۔

(iii) تکلف میں مبتلاء احمق شخص۔

امام ابن سیرین رضی اللہ عنہ اس روایت کو ذکر کر کے فرمایا کرتے تھے کہ میں پہلے

دو اشخاص میں سے نہیں اور مجھے امید ہے کہ تیسرا میں کبھی ہوں گا نہیں۔

(اسنن للدارمی۔ حدیث نمبر 178)

بحث ثالث :-

ثبوت نسخ کے دلائل

نسخ، عقلاً و شرعاً دونوں طرح ثابت ہے۔

نقلی دلائل :-

نسخ، قرآن و حدیث، دونوں سے ثابت ہے۔ چنانچہ

دلیل اول :-

اللہ ﷻ کا فرمان ہے، **مَا نَنْسَخُ مِنْ آيَةٍ أَوْ نُنسِهَا نَأْتِ**

بِخَيْرٍ مِنْهَا أَوْ مِثْلَهَا لَمْ تَعْلَمْ أَنَّ اللَّهَ عَلَىٰ كُلِّ شَيْءٍ قَدِيرٌ۔

یعنی جب ہم کوئی آیت منسوخ فرمادیں... یا... اسے بھلا دیں، تو اس سے بہتر یا اسی کی

مثل لے آتے ہیں۔ (تو اے مخاطب!) کیا تجھے خبر نہیں کہ اللہ ہر شے پر قادر ہے۔

(البقرہ۔ آیت نمبر 106)

دلیل ثانی :-

اللہ ﷻ کا ارشاد ہے، **وَإِذَا بَدَلْنَا آيَةً مَكَانَ آيَةٍ وَاللَّهُ أَعْلَمُ**

بِمَا نُنزِلُ قَالُوا إِنَّمَا نَتْمَنُّ بِكَ مُفْتَرٍ بَلْ أَكْثَرُهُمْ لَا يَعْلَمُونَ ۝ قُلْ

نَزَّلَهُ رُوحُ الْقُدُسِ مِنْ رَبِّكَ بِالْحَقِّ لِيُثَبِّتَ الَّذِينَ

آمَنُوا وَهُدًى وَبُشْرَىٰ لِلْمُسْلِمِينَ۔ یعنی اور (اے رسول!) جب ہم ایک



أصول
أكمل

نسخ کا بیان

آیت (کو منسوخ کر کے، اس) کی جگہ دوسری آیت نازل فرمائیں اور اللہ جو نازل فرماتا ہے، (وہی، اس کی حقیقت و مصلحت بھی) خوب جانتا ہے، تو کافر کہتے ہیں کہ اسے تم نے اپنے پاس سے ایجاد کر لیا ہے۔ (معاملہ اس طرح نہیں) بلکہ ان میں سے اکثر (فوائدِ نسخ) کا علم نہیں رکھتے۔ 0 (اے رسول!) آپ (ان سے) فرما دیجئے کہ اسے تمہارے رب کی جانب سے، پاکیزہ روح نے، حق کے ساتھ نازل کیا ہے، تاکہ اس بناء پر مؤمنین کو (دین پر) ثابت قدمی عطا کرے اور مسلمانوں کے لئے (باعثِ ہدایت اور) سبب (بشارت بنائے۔

(النحل - آیت نمبر 101, 102)

دلیل ثالث:-

حضرت أَبُو الْعَلَاءِ بْنِ شَيْخِ بْنِ عَسَاكِرٍ ؓ، کہتے ہیں، كَانَ رَسُولُ اللَّهِ ﷺ يَنْسَخُ حَدِيثَهُ بَعْضُهُ بَعْضًا كَمَا يَنْسَخُ الْقُرْآنُ بَعْضُهُ بَعْضًا۔ یعنی رسول اللہ ﷺ کی بعض احادیث، بعض کو منسوخ کر دیتی ہیں، جیسے قرآن کا بعض، بعض کو منسوخ کر دیتا ہے۔ (اصح مسلم - صفحہ 269)

دلیل رابع:-

حضرت عبد اللہ بن عمر ؓ سے مروی ہے کہ رسول اللہ ﷺ نے ارشاد فرمایا، إِنَّ أَحَادِيثَنَا يَنْسَخُ بَعْضُهَا بَعْضًا كَمَا يَنْسَخُ الْقُرْآنُ۔ یعنی بے شک ہماری حدیثوں میں سے بعض، قرآن کے نسخ کی مثل، بعض کو منسوخ کر دیتی ہیں۔ (اسنن اللہ ارقطنی - حدیث نمبر 4278)

تلاوت و حکم کے لحاظ سے،

نسخ کی اقسام

اس اعتبار سے نسخ کی تین قسمیں ہیں۔

(i) بقائے تلاوت کے ساتھ، صرف حکم کا

منسوخ ہونا

بسا اوقات کسی حکم کے بیان پر مشتمل آیت کو باقی رکھا جاتا ہے، لیکن حکم، منسوخ ہو جاتا ہے۔ یہاں بقائے تلاوت سے مقصود، امت پر اظہارِ شفقت کرتے ہوئے حصولِ ثواب کا دروازہ کھلا رکھنا ہے۔ مثلاً، شروع اسلام میں شراب کا پینا، مباح رکھا گیا تھا۔ جیسا کہ درج ذیل آیت سے واضح طور پر معلوم ہوتا ہے۔ چنانچہ اللہ ﷻ نے ارشاد فرمایا،

يَا أَيُّهَا الَّذِينَ آمَنُوا لَا تَقْرُبُوا الصَّلَاةَ وَأَنْتُمْ سُكَارَىٰ

حَتَّىٰ تَعْلَمُوا مَا تَقُولُونَ - یعنی اے ایمان والو! تم حالتِ نشہ میں، نماز کے قریب

نہ جاؤ، یہاں تک کہ جو کہہ رہے ہو، اسے اچھی طرح جان لو۔ (النساء - آیت نمبر 42)

پھر بعد میں حکم حرمت نازل فرمایا گیا۔ جیسا کہ

اللہ ﷻ کا فرمان ہے،

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ

وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ

تُقْلِحُونَ۔ یعنی اے ایمان والو! شراب، جوا، بت اور تیروں کے ذریعے قسمت

کا حال اور اللہ کا حکم معلوم کرنا، محض گندگی (اور) شیطانی کاموں میں سے ہیں۔ لہذا ان سے بچتے رہو، تاکہ تم فلاح پا جاؤ۔ (المائدہ۔ آیت نمبر 90)

لیکن اظہارِ اباحت والی آیت، ابھی بھی قرآن میں موجود ہے اور اس کی تلاوت پر ویسا ہی ثواب مرتب ہوتا ہے، جیسا غیر منسوخ آیت کی تلاوت سے حاصل ہوتا ہے۔

(ii) بقائے حکم کے ساتھ، فقط تلاوت

کی منسوخی

بسا اوقات کسی حکم پر مشتمل نازل کردہ آیت کو کچھ عرصے بعد قرآن سے اٹھا لیا جاتا ہے، لیکن اس کا حکم باقی رہتا ہے۔ یہ ثبوتِ رفعِ آیت، صحیح و مستند احادیث سے حاصل کیا جاتا ہے۔ اور اس سے مقصود، امت کے ایمان کا امتحان ہوتا ہے، کیونکہ وہ قرآن میں لفظ نہیں پاتے، لیکن احادیث سے حصولِ ثبوت کے بعد، اس حکم پر عمل پیرا ہونا اپنے حق میں لازم پاتے ہیں اور یوں ان کے نفوس، اطاعتِ شرع کے سلسلے میں امتحان میں مبتلاء ہو جاتے ہیں۔ جیسا کہ

حضرت ابن عباس رضی اللہ عنہما سے مروی ہے کہ

میں نے سنا، حضرت عمر رضی اللہ عنہ منبرِ رسول ﷺ پر بیٹھے ارشاد فرما رہے تھے کہ بے

شک اللہ ﷺ نے محمد ﷺ کو حق کے ساتھ مبعوث فرمایا اور آپ پر کتاب نازل فرمائی۔ پھر اللہ ﷺ نے جو نازل فرمایا، اس میں آیتِ رجم بھی تھی۔ پس ہم نے اسے پڑھا اور سمجھا اور محفوظ رکھا۔ (پھر اس کے تقاضے کے مطابق) رسول اللہ ﷺ نے رجم فرمایا اور آپ کے بعد، ہم نے بھی رجم کیا۔ پھر مجھے خوف ہوا کہ اگر لوگوں پر زمانہ طویل ہو گیا، تو کوئی کہنے والا کہے گا کہ خدا کی قسم! ہم اللہ ﷺ کی کتاب میں آیتِ رجم نہیں پاتے ہیں۔ پھر وہ ایک ایسے فرض کو ترک کرنے کے سبب گمراہ ہو جائیں گے، جسے اللہ ﷺ نے نازل فرمایا تھا۔ اور اللہ ﷺ کی کتاب میں رجم، مردوں یا عورتوں میں، زنا کرنے والے کے حق میں ثابت ہے، جب کہ وہ شادی شدہ ہو (اور اس کے خلاف) گواہ قائم ہو جائیں یا عورت حاملہ ہو یا وہ (از خود زبان سے) اقرار کر لے۔ (الصحيح لمسلم - حدیث نمبر 1691)

نوٹ:-

منسوخ شدہ آیت یہ تھی، **الشَّيْخُ وَالشَّيْخَةُ إِذَا زَانِيَا**
فَارْجُمُوهُمَا الْبَتَّةَ۔ یعنی شادی شدہ مرد اور عورت جب زنا کریں، تو تم انہیں یقینی طور پر رجم کر دو۔ (السنن لابن ماجہ - حدیث نمبر 2553)

(iii) دونوں کا منسوخ ہونا

بعض اوقات آیت و حکم، دونوں منسوخ ہو جاتے ہیں۔ جیسا کہ سابقہ انبیاء علیہم السلام پر نازل کردہ صحائف کے ساتھ ہوا۔ کیونکہ قرآن کریم میں ان کا ذکر ضرور ہے، جیسا کہ

سورہ اعلیٰ میں ارشاد فرمایا،

إِنَّ هَذَا فِي الصُّحُفِ الْأُولَى ۝ صُحُفِ إِبْرَاهِيمَ

وَمُوسَى۔ یعنی بے شک یہ (تذکیہ نفس کر لینے والے کے کامیاب ہونے اور آخرت کے دنیا سے بہتر ہونے کا بیان، قرآن سے) پہلے (نازل کردہ) صحائف یعنی ابراہیم و موسیٰ کے صحائف میں بھی تھا۔ (الاعلیٰ۔ آیت نمبر 7، 8)

لیکن اب دنیا میں کہیں ان کی تلاوت موجود ہے اور نہ ان احکام کی کوئی عملی صورت نظر آتی ہے، لہذا ان کی منسوخیت کا قائل ہونا، لازم ہے۔



أَصُولُ
الْكَمَلِ
نَسْخِ كَابِيَانِ

باعتبارِ نسخ، نسخ کی اقسام

اولاً ملحوظ رہے کہ مُتَّفِقَهُ اَدْلُهُ شَرْعِيَّه، چار ہیں۔

(i) قرآن۔ (ii) سنت۔ (iii) اجماع۔ (iv) قیاس۔

اور ان کے نسخ ہونے، نہ ہونے میں کچھ تفصیل ہے۔ چنانچہ

قیاس کا نسخ ہونا:-

جمہور علماء کے نزدیک قیاس سے قرآن و سنت کا نسخ، جائز نہیں۔

کیونکہ صحابہ کرام رضی اللہ عنہم باوجود اپنی جلالتِ علمی کے، قرآن و سنت کے مقابلے میں، اپنی رائے کو ترک فرما دیا کرتے تھے۔ جیسا کہ حضرت علی رضی اللہ عنہ فرمایا کرتے تھے کہ

لَوْ كَانَ دِينَ اللَّهِ بِالرَّأْيِ لَكَانَ بَاطِنُ الْخُفِّ أَحَقُّ
بِالْمَسْحِ مِنْ أَغْلَاهُ وَلَقَدْ رَأَيْتُ رَسُولَ اللَّهِ ﷺ يَمْسَحُ هَكَذَا
بِأَصَابِعِهِ۔ یعنی اگر اللہ کا دین، رائے سے (حاصل) ہوتا، تو مسح (کئے جانے) کے سلسلے

میں، ضرور موزے کا باطن، اس کے ظاہر سے اولیٰ ہوتا۔ اور بے شک میں نے رسول اللہ ﷺ کو دیکھا کہ آپ اس طرح، اپنی انگلیوں کے ساتھ (موزے کے ظاہر پر) مسح فرما رہے ہیں۔ (السنن الكبرى للبيهقي۔ حدیث نمبر 1387)

معلوم ہوا کہ ذاتی رائے سے نص قرآن و حدیث کا حکم بالکلیہ اٹھا دینا،

شرعاً جائز نہیں۔

اجماع کا نسخ ہونا۔

اس میں علمائے احناف رحمہم اللہ کا اختلاف ہے۔ چنانچہ

بعض اس کے جواز کے قائل ہیں۔ ان کے نزدیک چونکہ اجماع بھی مُوجِبِ علم یقینی ہے، لہذا اس کے ذریعے نص کا نسخ، جائز ہوگا۔ نیز اجماع، بالاتفاق خبر مشہور سے اقویٰ ہوتا ہے، تو جب خبر مشہور، قرآن میں زیادتی کا باعث بن سکتی ہے، تو اجماع، بدرجہ اولیٰ، اثر انداز ہوگا۔

لیکن جمہور علماء، عدم جواز کے قائل ہیں۔ اس سلسلے میں ان کے، تین دلائل ہیں۔

(1) اجماع، کسی مسئلے پر آراء کے اجتماع کا نام ہے۔ اور یہ امر مُسَلَّم ہے کہ رائے کے ذریعے، قرآن وحدیث کو منسوخ نہیں کیا جاسکتا، جیسا کہ ماقبل میں قیاس کے نسخ ہونے کے ضمن میں بیان ہوا۔

(2) کسی شے کے حَسَن یا قَبِيح ہونے کے وقت کی انتہاء، ذاتی رائے سے متعین نہیں کی جاسکتی، بلکہ اس کی معرفت، اللہ تعالیٰ اور اس کے رسول صلی اللہ علیہ وسلم کے خبر دینے سے ہی ممکن ہے۔ اب چونکہ نسخ، کسی شے کے، وقت حسن و قبح کے اختتام کو ہی ظاہر کرتا ہے، لہذا اس کے ثبوت کے لئے اجماع، نا کافی ہے۔

(3) پھر اس امر میں کسی کا اختلاف نہیں کہ نسخ کا احتمال، زمانہ رسول صلی اللہ علیہ وسلم تک ہی ممکن تھا، کیونکہ اس کے بعد پورا قرآن اور تمام احادیث، محکم ہو چکی ہیں اور

اب ان کے احکام میں تبدیلی بمعنی نسخ ممکن نہیں۔ اور وہ اجماع، جو شرعی دلیل کے طور پر جانا جاتا ہے، زمانہ رسول ﷺ کے بعد ہی کا معتبر ہے، کیونکہ آپ کے دور مبارک میں، اجماع کے بجائے، آپ کا حکم ہی کافی تھا، نیز آپ کے حکم کے برخلاف، تمام اصحاب ﷺ کی رائے کا مجتمع ہونا بھی، مجال تھا، لہذا نتیجہ یہی نکلا کہ اجماع کے ذریعے نسخ، باطل محض ہے۔

اعتراض:-

قرآن نے مصارفِ زکاۃ، آٹھ بیان فرمائے ہیں۔

{i} فقراء۔ {ii} مساکین۔ {iii} ابن السبیل (مسافر)۔

{iv} غارم (قرض دار)۔ {v} رقاب (غلام آزاد کرنا)۔

{vi} فی سبیل اللہ (اللہ کی راہ میں)۔ {vii} عامل (زکوٰۃ وصول کرنے والا)۔

{viii} مؤلفۃ القلوب (جن کے قلوب اسلام کی جانب مائل کئے گئے)۔

(التوبہ۔ آیت نمبر 60)

مؤلفۃ القلوب سے مراد وہ کفار و مشرکین یا نو مسلم تھے، جنہیں ابتدائے

اسلام میں، افرادی قوت میں اضافے اور اسلام میں استقامت کی غرض سے، میلان

قلب کے لئے زکوٰۃ دی جاتی تھی۔ لیکن جب دو صدیق ﷺ میں، لوگوں کے جوق

درجوق دخول اسلام کے باعث، افرادی قوت میں کمی نہ رہی، تو مؤلفۃ القلوب کا

مصرف ساقط کر دیا گیا اور کسی نے اس پر اعتراض نہ فرمایا، جس سے اس مصرف کے

سقوط پر اجماع کا تحقق ہوا، لہذا معلوم ہوا کہ اجماع، نسخ قرآن ہو سکتا ہے۔

جواب:-

علمائے احناف رحمہم اللہ کے نزدیک مذکورہ مصرفِ زکاۃ کے سقوط کا سبب، اجماع نہیں، بلکہ قرآن و حدیث اور ایک مسلمہ اصول کو بنیاد بنایا گیا ہے۔ چنانچہ

دلیل قرآن:-

اللہ ﷻ کا فرمان ہے،

وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ

فَلْيُكْفُرْ إِنَّا نَعْتَدُ لِلظَّالِمِينَ نَارًا۔ یعنی اور (اے رسول!) آپ فرمادیجئے کہ

(یہ قرآن کی صورت میں) حق، تمہارے رب کی جانب سے ہے۔ پس (اب) جو چاہے ایمان لائے اور جو چاہے، کفر اختیار کرے۔ (الکہف۔ آیت نمبر 29)

معلوم ہوا کہ جس وقت یہ کلام نازل کیا گیا، اسلام کو افرادی قوت کی ضرورت باقی نہ رہی تھی، ورنہ اس کے بجائے کوئی ایسا حکم نازل کیا جاتا، جس میں تالیفِ قلوب کی ترغیب یا حکم ہوتا۔

دلیل حدیث:-

حضرت ابن عباس رضی اللہ عنہما سے مروی ہے کہ بے شک رسول اللہ ﷺ نے حضرت معاذ رضی اللہ عنہ کو یمن کی جانب (حاکم بنا کر) بھیجا، تو فرمایا،

انہیں لا الہ الا اللہ اور بے شک میں اللہ کا رسول ہوں، کی گواہی کی دعوت دیجئے۔ پس اگر وہ اطاعت کر لیں، تو انہیں بتائیے کہ اللہ ﷻ نے ان پر ہر دن و رات میں، پانچ نمازیں فرض کی ہیں۔ پھر اگر وہ یہ بھی مان لیں، تو انہیں خبر دیں، **أَنَّ اللَّهَ**



أَصُولُ
أَكْمَلُ
نَسْخِ كَابِيَانِ

افْرَضَ عَلَيْهِمْ صَدَقَةً فِي اَمْوَالِهِمْ تُوْخَذُ مِنْ اَغْنِيَائِهِمْ وَتُرَدُّ
عَلَى فُقَرَائِهِمْ۔ یعنی اللہ نے ان پر، ان کے اموال میں زکوٰۃ فرض فرمائی
ہے، جو ان کے مال داروں سے لی جائے گی اور ان کے غریبوں میں لوٹادی جائے
گی۔ (اصحح للبخاری۔ حدیث نمبر 1395)

مقام بیان میں، رسول اللہ ﷺ کی جانب سے زکوٰۃ کا مصرف، فقط غریب
مسلمانوں کو قرار دینے سے معلوم ہوا کہ اس وقت تالیفِ قلوب کے لئے زکوٰۃ کی
ادائیگی کی ضرورت باقی نہ رہی تھی۔

دلیل اصول:-

اس مصرف کا سقوط، اِنْتِهَاءُ الْحُكْمِ لِاِنْتِهَاءِ عِلْتِهِ۔ یعنی حکم کا، اپنی
علت کی انتہاء کے باعث، منتہی ہو جانا، کے قبیل سے ہے۔ جس کی تفصیل یہ ہے کہ
تالیفِ قلب کی غرض سے زکوٰۃ کی ادائیگی کے جوازِ حکم کی علت، دین کو عزت و تقویت
فراہم کرنا تھی۔ لیکن جب اللہ ﷻ نے، لوگوں کے کثیر تعداد میں دخولِ اسلام کے
باعث، اسلام کو عزت و وقار سے نواز دیا، تو اب مذکور مصرف میں صرف زکوٰۃ کی
حاجت نہ رہی، چنانچہ یہ مصرف بھی ساقط ہو گیا۔

تالیفِ قلوب کی غرض سے زمین طلب کرنے والوں کو حضرت عمر فاروق
رضی اللہ عنہ نے اسی وجہ کو بنیاد بنا کر، درج ذیل جواب دیا تھا،

يُعْطِيكُمْوَهُ لِيَتَأَلَّفَكُمْ عَلَى الْاِسْلَامِ وَالْآنَ فَقَدْ اَعَزَّ اللهُ الْاِسْلَامَ
وَاعْنَى عَنْكُمْ فَاِنْ بُنِمُ عَلَى الْاِسْلَامِ وَالْاَفْبَيْنَا وَبَيْنَكُمْ السَّيْفُ۔ یعنی

رسول اللہ ﷺ تمہیں عطا فرمایا کرتے تھے، تاکہ تمہیں اسلام کی جانب مائل فرمائیں اور اب بے شک اللہ ﷻ نے اسلام کو عزت سے نوازا دیا ہے اور اسے تم سے بے نیاز کر دیا ہے، پس اگر تم اسلام پر ثابت قدم رہو (تو ٹھیک) ورنہ پس ہمارے اور تمہارے درمیان تلوار ہے۔

(فتح القدر - جلد 2 - صفحہ 260)

قرآن و سنت کا نسخ ہونا:-

اس لحاظ سے نسخ کی چار اقسام ہیں۔

(1) قرآن کے ذریعے قرآن کا نسخ۔ (2) سنت کے ذریعے سنت کا نسخ۔

(3) قرآن کے ذریعے سنت کا نسخ۔ (4) سنت کے ذریعے قرآن کا نسخ۔

احناف ﷺ کے نزدیک ان چاروں کا امکان، بلکہ وجود ہے۔ جیسا کہ درج

ذیل دلائل سے ثابت ہے۔

(1) قرآن کے ذریعے قرآن کا نسخ:-

شروع اسلام میں حق مہاجرت و دین کے باعث، غیر قرابت

دار مؤمنین و مہاجرین بھی وراثت میں حصہ دار ہوتے تھے۔ جیسا کہ

فرمان باری تعالیٰ ہے،

أُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ

مِنَ الْمُؤْمِنِينَ وَالْمُهَاجِرِينَ۔ یعنی اور قرابتی رشتے دار (حق قرابت کے

باعث)، اللہ کی کتاب کے مطابق، دیگر مؤمنین و مہاجرین کے مقابلے میں، (وراثت

أَصُولُ
أَكْمَلُ

نسخ کا بیان

366

کے زیادہ حق دار ہیں۔ (الْأَحْزَابِ - آیت نمبر 6)

لیکن پھر وراثت کے احکام کے نزول کے ذریعے ان کا منسوخ ہونا، ظاہر

فرمایا گیا۔

تفسیر جلالین میں، اس کے تحت ہے،

كَانَ أَوَّلَ الْإِسْلَامِ فَنَسَخَ۔ یعنی (غیر قرابت دار مؤمنین اور مہاجرین کے

وراثت میں حق دار ہونے کا) یہ حکم، شروع اسلام میں تھا، پھر (ذوی الفروض کے حصص کے بیان

کے ذریعے) منسوخ کر دیا گیا۔

(2) سنت کے ذریعے سنت کا نسخہ:-

حضرت سُلَيْمَانَ بن بُرَيْدَةَ رضی اللہ عنہ، اپنے والد سے روایت کرتے

ہیں کہ

رسول اللہ ﷺ نے ارشاد فرمایا، **كُنْتُ نَهَيْتُكُمْ عَنْ لُحُومِ**

الْأَضَاحِيِّ فَوْقَ ثَلَاثٍ لِيَتَسِعَ ذُو الطَّوْلِ عَلَى مَنْ لَا طَوْلَ لَهُ

فَكُلُوا مَا بَدَأَ الْكُفْمُ وَأَطْعَمُوا وَأَدْخِرُوا۔ یعنی میں نے تمہیں، قربانی کے

گوشت، تین دن سے زائد (جمع رکھنے سے) منع کیا تھا، تاکہ (قربانی پر) قادر، غیر قادر

کے لئے (گوشت کے سلسلے میں) وسعت پیدا کرے، پس (اب حکم یہ ہے کہ) جو گوشت

تمہیں میسر ہو، اسے کھاؤ، کھلاؤ اور ذخیرہ کرو۔ (السنن للترمذی۔ حدیث نمبر 1510)

(3) قرآن کے ذریعے سنت کا نسخہ:-

یعنی کبھی حدیث سے ایک حکم ثابت ہوتا ہے، لیکن پھر قرآن کی

کوئی آیت، اسے منسوخ کر دیتی ہے۔ جیسا کہ

حضرت نبراء بن عازب رضی اللہ عنہ کہتے ہیں کہ

رسول اللہ ﷺ (بعد ہجرت)، سولہ (16)۔ یا۔ سترہ (17) ماہ، بیت المقدس کی

جانب رخ کر کے نماز پڑھتے رہے۔ اور آپ کعبے کی جانب متوجہ ہونا، محبوب رکھتے

تھے۔ پھر اللہ ﷻ نے یہ آیت نازل فرمائی،

(اے رسول!) بے شک ہم (تبدیلی قبلہ کی امید میں) آپ کا بار بار آسمان کی

جانب متوجہ ہونا، ملاحظہ فرما رہے ہیں، تو ہم ضرور آپ کو اس قبلہ کی جانب پھیر دیں

گے، جسے آپ پسند فرماتے ہیں۔ پس اپنا رخ، مسجد حرام کی جانب کر لیں اور (اے

مسلمانو!) تم جہاں کہیں بھی ہو، اس کی جانب اپنے رخ پھیر لو۔ (بقرہ۔ آیت 144)

پس آپ کعبے کی جانب متوجہ ہو گئے۔ (الصحيح للبخاری۔ حدیث نمبر 339)

معلوم ہوا کہ ہجرت کے بعد، حکم حدیث، تقریباً سولہ یا سترہ ماہ تک، بیت

المقدس کی جانب رخ کر کے نماز ادا کی جاتی رہی، پھر قرآن کی مذکورہ آیت نے اس

حکم کو منسوخ کر دیا۔

(4) سنت کے ذریعے قرآن کا نسخہ:-

یہ احناف رضی اللہ عنہم کے نزدیک جائز ہے، لیکن اس کے لئے حدیث

متواتر... یا۔ کم از کم حدیث مشہور درکار ہے۔ جیسا کہ

مَسْحَ عَلٰی الْخُفَّيْنِ كِي حَدِيثٍ مَشْهُورَةٍ، نص قرآنی میں موجود غَسْل

رِجْلَيْنِ كِي حَكْمٌ كُو مَنسُوخٌ مَانَا گيا ہے۔ اس کی تفصیل یہ ہے کہ



أَصُولُ
الْحَكْمِ

نسخ کا بیان

368

اللہ ﷻ نے، دونوں پیروں کو ٹخنوں سمیت دھونا، وضو کے فرائض میں، شمار فرمایا ہے۔

ارشادِ باری تعالیٰ ہے،

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا
وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ
وَأَرْجُلَكُمْ إِلَى الْكَعْبَيْنِ۔ یعنی اے ایمان والو! جب تم نماز کا ارادہ

کرو، تو اپنے چہروں اور دونوں ہاتھوں کو کہنیوں سمیت دھو اور اپنے سروں کا مسح کرو اور اپنے دونوں پیڑھوں سمیت دھو۔
(المائدہ۔ آیت نمبر 6)

لیکن حضرت سعد بن ابی وقاص رضی اللہ عنہ روایت کرتے ہیں کہ

أَنَّهُ مَسَحَ عَلَى الْخُفَّيْنِ۔ یعنی بے شک آپ صلی اللہ علیہ وسلم نے موزوں پر مسح فرمایا۔ (الصحيح للبخاری۔ حدیث نمبر 202)

معلوم ہوا کہ موزوں پر مسح، پیر دھونے کے سلسلے میں کفایت کرے گا۔

نوٹ:-

بعض اوقات لفظِ نِخ، کسی وصفِ لفظِ قرآنی کی تبدیلی کے لئے بھی بولا جاتا ہے۔ جیسے خبر مشہور سے قرآن کے مطلق کو مقید کر دیا جائے، تو کہا جاتا ہے کہ اس خبر نے، لفظِ قرآنی کے وصفِ اطلاق کو منسوخ کر دیا۔

بحثِ سادس:-

شرائطِ نسخ کا بیان

کسی دلیل کے نسخ یا منسوخ ہونے کی تعیین کے لئے چند شرائط ہیں۔
چنانچہ اگر یہ شرائط نہ پائی جائیں، تو کسی دلیل کو نسخ یا منسوخ قرار نہیں دیا جاسکتا۔

شرط اول:-

دونوں دلیلوں کو جمع کرنا ممکن نہ ہو۔ چنانچہ اگر ان کا اجتماع ممکن ہو، تو ثبوتِ نسخ نہیں ہو سکتا، کیونکہ دونوں پر عمل پیرا ہونے کا امکان موجود ہے۔

شرط ثانی:-

کسی نص یا خبر صحابی یا تاریخ کے ذریعے، نسخ کا متاخر ہونا

معلوم ہو۔

نوٹ:-

بعض علماء کے نزدیک، نسخ کا منسوخ سے اقویٰ ہونا، لازم ہے۔ چنانچہ ان کے نزدیک، حدیث متواتر کو، خبر واحد سے منسوخ کرنا، جائز نہ ہوگا۔ لیکن صحیح یہی ہے کہ اس میں اقویٰ یا اضعف ہونے کو کوئی دخل حاصل نہیں، کیونکہ حدیث مشہور سے قرآن کا نسخ جائز ہے، حالانکہ قرآن یقیناً اقویٰ ہے۔



أصول
اکمل
نسخ کا بیان

بحثِ سابع:-

نسخ میں پوشیدہ حکمتیں

اللہ ورسول ﷺ کی جانب سے کسی حکم کو منسوخ کرنے میں متعدد

حکمتیں ہیں۔ مثلاً

- (i) مخلوق خدا ﷻ کے لئے، دین و دنیا میں زیادہ نفع کی غرض سے، کسی امر کو جائز اور کسی کو ناجائز قرار دینے کے ذریعے، فوائد و مصالح کی رعایت کرنا۔
- (ii) بندوں کے حق میں، شریعت کو، بتدریج درجہ کمال تک پہنچانا۔
- (iii) دوسرے حکم کو قبول کرنے اور اس پر راضی رہنے کے سلسلے میں، مکلفین کو امتحان میں مبتلا فرمانا۔
- (iv) احکام کی تخفیف کے ذریعے، مکلفین کی شکرگزاری اور ان میں سختی پیدا کر کے، ان کے صبر کا امتحان لینا۔



بحثِ ثامن:-

نسخ کے عدم جواز کا بیان

کم از کم تین مقامات پر نسخ جائز نہیں۔

(1) اخبار میں:-

نسخ کا مکمل، فقط حکم و انشاء ہے۔ کیونکہ اگر اخبار میں نسخ ہو، تو لازم آئے گا کہ نسخ و منسوخ میں سے ایک خبر جھوٹی اور دوسری، ضرور سچی ہے۔ اور اللہ ﷻ و رسول ﷺ کی اخبار میں وجودِ کذب، مجال ہے۔

(2) ان احکام میں، جو زمانے اور مقام کی قید کے بغیر، مصلحتاً لازم کئے گئے ہیں۔ مثلاً اختیارِ ایمان و اخلاقِ حسنہ اور انکارِ کفر و ترکِ افعالِ قبیحہ کا حکم۔

(3) عام محاورات میں۔

یعنی نسخ، قرآن میں ہو گا یا حدیث میں، عام محاورات میں اس کا کوئی تصور نہیں۔ چنانچہ اگر کسی شخص نے اپنی زوجہ سے کہا، **طَلَّقِي نَفْسِكَ**۔ یعنی اپنے آپ کو طلاق دے لے۔ تو اس مجلس میں عورت کو طلاق کا مکمل اختیار ہے، شوہر اس حکم و اجازت کو منسوخ نہیں کر سکتا۔



أصُول
الْحَمَلِ

نسخ کا بیان

سبق نمبر 16:-

مفہوم کا بیان

مفہوم کی تعریف:-

جو کچھ کلام سے سمجھا جائے، اسے مفہوم کہتے ہیں۔

اس کی تقسیم و اقسام:-

اس کی دو اعتبارات سے تقسیم کی جاتی ہے۔

پہلی تقسیم:-

وہ کلام سے صریحاً حاصل ہو رہا ہے یا نہیں۔ اس اعتبار سے

اس کی دو اقسام ہیں۔

{i} مَنْطُوقٌ بِهِ۔ {ii} مَسْكُوتٌ عَنْهُ۔

{i} مَنْطُوقٌ بِهِ:-

جس مفہوم کو کلام میں بیان کیا ہو، اسے منطوق بہ کہتے ہیں۔

{ii} مَسْكُوتٌ عَنْهُ:-

کلام میں جس مفہوم کو بیان نہ کیا گیا ہو، اسے مسکوت عنہ کہتے ہیں۔

دوسری تقسیم:-

منطوق بہ حکم میں، مسکوت عنہ کے موافق ہے یا نہیں۔ اس

لحاظ سے بھی مفہوم کی دو قسمیں ہیں۔

{i} مفہوم موافق - {ii} مفہوم مخالف۔

{i} مفہوم موافق:-

جب منطوق بہ حکم میں، مسکوت عنہ کے موافق ہو، تو اسے مفہوم موافق کہتے ہیں، بشرطیکہ فہم لغت رکھنے والا، غیر مجتہد اہل لسان بھی اس موافقت کا ادراک کر سکتا ہو۔

وضاحت:-

اگر کلام سننے والا، اہل لسان میں سے ہو اور نظر و فکر و اجتہاد کی صلاحیت نہ رکھنے کے باوجود بھی جان جائے کہ منطوق بہ کا حکم، مسکوت عنہ کے لئے ثابت ہو رہا ہے، تو کلام سے حاصل ہونے والے اس مفہوم کو، مفہوم موافق کہیں گے۔

نوٹ:-

اگر اس موافقت کا ادراک کرنے والے، صرف مجتہدین ﷺ ہوں، تو یہ اصطلاحی اعتبار سے مفہوم موافق نہیں اور علماء ﷺ کا یہ عمل، اجتہاد یا قیاس کہلائے گا۔ نیز اس میں احناف و شوافع ﷺ کا کوئی اختلاف نہیں۔

مثال:-

اللہ ﷻ کا فرمان ہے، **فَلَا تَقُلْ لَّهُمْ آفٌ**۔ یعنی ان دونوں (ماں

(آل اسراء۔ آیت نمبر 23)

باپ) کو اف مت کہو۔

یہاں اف کہنے کی ممانعت، منطوق بہ ہے، جس سے بظاہر معلوم ہوتا ہے کہ



أصول
اکمل
مفہوم کا بیان

374

والدین کے لئے باعثِ اذیت و تکلیف ہو یا نہ ہو، انہیں مخاطب کرتے ہوئے اف کہنا، منع ہے۔ چنانچہ انہیں مختلف ذرائع سے اذیت نہ پہنچانے کا حکم، مسکوت عنہ ہے۔ اب ایک عام اہل لسان بھی بخوبی جان سکتا ہے کہ لفظ اف کا تلفظ، کسی چیز سے بیزاریت و نفرت و کراہت کی بناء پر ہی بولا جاتا ہے۔ اور جب اسے والدین کے سامنے بولا جائے، تو اولاد کی جانب سے، اس لفظ کے ذریعے بیزاریت کا اظہار، یقیناً والدین کے لئے باعثِ اذیت و تکلیف ہوگا، لہذا اھیئتاً اس لفظ کے تلفظ سے نہیں، بلکہ والدین کو اذیت پہنچانے سے منع کیا جا رہا ہے، لہذا اب باعثِ تکلیف ہونا کسی بھی طریقے سے ہو، والدین کو اذیت و تکلیف پہنچانا، منع ہوگا۔

چونکہ ایک عام شخص بھی ممانعت پر مشتمل حکم منطوق بہ، مسکوت عنہ کے لئے ثابت ہونا سمجھ سکتا ہے، لہذا اس منطوق بہ کو، مفہومِ موافق کہیں گے۔

{ii} مفہومِ مخالف:-

جب حکم منطوق بہ، مسکوت عنہ کے مخالف ہو، تو اسے مفہومِ مخالف کہتے ہیں۔

وضاحت:-

یعنی جب کلامِ دلالت کر رہا ہو کہ مسکوت کے لئے منطوق کا نہیں، بلکہ اس کی ضد کا حکم ثابت ہو رہا ہے، تو ایسے منطوق کو، مفہومِ مخالف کہیں گے۔ اس ادراک کے لئے مجتہدین درکار ہیں، غیر مجتہد اہل لسان کو اس کا ادراک حقیقی حاصل نہیں ہو سکتا۔

مثال:-

فقہی عبارات میں موجود قیودات اس کی بہترین مثالیں ہیں۔

مفہوم مخالف کا اعتبار کرنے، نہ کرنے کے سلسلے میں

اضافہ و شوافع کا موقف

احناف کا موقف :-

احناف کے نزدیک، اخذ احکام کے سلسلے میں، عموماً ان سات (7) چیزوں کو ہی مُسْتَدَل، بنایا جاتا ہے۔

(i) قرآن۔ (ii) سنتِ رسول ﷺ۔ (iii) اجماع۔ (iv) قیاس۔

(v) موافق و مخالف قیاس، اقوالِ صحابہ ﷺ۔

(vi) فقہی عبارات۔ (vii) محاورات و عام بول چال۔

ان کے نزدیک، مذکورہ ماخذ میں سے قرآن و سنتِ رسول ﷺ اور صحابہ کرام ﷺ کے خلاف قیاسِ اقوال میں، مفہومِ مخالف کا بالکل اعتبار نہ کیا جائے گا، چنانچہ مسکوت عنہ کے لئے منطوق بہ کے مطابق یا مخالف حکم کے ثبوت کے لئے، الگ دلیل ضرور درکار ہوگی۔

اس کی وجہ یہ ہے کہ جب اخذ احکام کے سلسلے میں ان ماخذِ مذکورہ پر غور کیا گیا، تو واضح ہوا کہ ہر جگہ ذکر کردہ قیدِ احترازی نہیں، بلکہ بہت سے مقامات پر اتفاقی بھی ہے۔ لہذا ضروری نہیں کہ جو حکم منطوق بہ ہے، مسکوت عنہ کے لئے اس کی ضد، ضرور ثابت ہو۔ جیسا کہ

اللہ ﷻ نے محرمات کا تذکرہ کرتے ہوئے ارشاد فرمایا،

أَصُولُ
الْحَمَلِ

مفہوم کا بیان

376

وَرَبَائِكُمْ اللَّاتِي فِي حُجُورِكُمْ مِنْ نِسَائِكُمُ اللَّاتِي

تِي دَخَلْتُمْ بِهِنَّ - یعنی (اے مردو! تم پر) تمہاری مدخولہ بیویوں کی، تمہاری پرورش میں موجود وہ بیٹیاں (بھی حرام کی گئی ہیں)، جو ان کے پہلے شوہروں سے ہیں۔

(النساء - آیت نمبر 23)

اس آیت میں موجود **فِي حُجُورِكُمْ** کی قید سے بظاہر ایسا معلوم ہوتا ہے کہ بیوی کی جو بیٹیاں، شوہر ثانی کی پرورش میں نہیں، ان سے نکاح جائز ہونا چاہئے، لیکن بالاتفاق ایسا نہیں، بلکہ مسکوت یعنی وہ سوتیلی بیٹیاں جو پرورش میں موجود نہیں، سے نکاح بھی حرام ہی ہوگا۔

نوٹ:-

صحابہ رضی اللہ عنہم کے خلاف قیاس احوال کو حکمنا قرآن و حدیث کے ساتھ رکھنے کی وجہ یہ ہے کہ غیر قیاسی دینی معاملات میں صحابہ رضی اللہ عنہم اپنی جانب سے کچھ نہیں فرما سکتے، بلکہ یہ صرف سید عالم صلی اللہ علیہ وسلم کی جانب سے خبر دینے پر موقوف ہے۔ لہذا اگر یہ نفوس قدسیہ اس قسم کے کلام کو، رحمت کو نین رضی اللہ عنہم کی جانب منسوب نہ کریں، تب بھی اصول مذکور کی روشنی میں اسے قول رسول صلی اللہ علیہ وسلم ہی قرار دیا جائے گا۔

مَا خِذِ مَذْكَورَہِ كَ سَلْسَلِہِ مِیْن قَائِمِ كَرْدِہِ اَصْوَلِہِ كِی بِنَاءِہِ پْر ہٰی اِحْتَا فِہِ كٰہٰی
صورتوں میں مفہوم مخالف کا اعتبار نہیں کرتے۔ مثلاً ان کے نزدیک اگرچہ،
کلام میں کوئی شرط ذکر کی جائے۔ جیسے

وَإِنْ كُنَّ أُولَاتٍ حَمَلٍ فَأَنْفِقُوا عَلَيْهِنَّ حَتَّى يَضَعْنَ

حَمْلُهُنَّ۔ یعنی اور اگر وہ (مطلقہ عورتیں) حاملہ ہوں، تو جب تک بچہ پیدا نہ

ہو جائے، انہیں نان نفقہ دو۔ (الطلاق۔ آیت نمبر 6)

نوٹ: اس شرط کا تقاضا ہے کہ غیر حاملہ مطلقہ کو نان نفقہ دینا لازم نہیں۔

نیز اسے مفہوم شرط کہتے ہیں۔

.. یا.. کوئی وصف مذکور ہو، جیسے

وَفِي كُلِّ خَمْسٍ مِنَ الْإِبِلِ السَّائِمَةِ شَاةٌ۔ یعنی سال

کا اکثر حصہ، جنگل میں چرنے والے ہر پانچ اونٹوں میں، ایک بکری زکوٰۃ ہے۔

(المستدرک للحاکم۔ حدیث نمبر 1447)

نوٹ: اس وصف کا تقاضا ہے کہ **عَلُوْفُه** یعنی خریدے گئے چارے

پر پلنے والے اونٹوں میں زکوٰۃ نہیں ہونی چاہیے۔ نیز اسے مفہوم صفت کہتے ہیں۔

.. یا.. کوئی غایت ذکر کی جائے، جیسے

فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا

غَيْرَهُ۔ یعنی پھر اگر شوہر، بیوی کو (تیسری) طلاق دے دے، تو وہ اس کے لئے حلال

نہ ہوگی، حتیٰ کہ وہ عورت، اس (پہلے شوہر) کے علاوہ، کسی اور شخص سے نکاح کر لے۔

(البقرة۔ آیت نمبر 230)

نوٹ: اس غایت کا تقاضا ہے کہ جب عورت، غیر زوج اول سے نکاح

کر لے، تو وہ پہلے کے لئے حلال ہو جائے گی۔ نیز اسے مفہوم غایت کہتے ہیں۔

.. یا.. کوئی عدد ذکر کیا گیا ہو، جیسے

الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً

جَلْدَةٌ - یعنی (غیر شادی شدہ) زانی مرد و عورت میں سے ہر ایک کو (بطور حد) سو (100)

کوڑے مارو۔ (النور - آیت نمبر 2)

نوٹ:- عدد مذکور کا تقاضا ہے کہ زنا کے مرتکب شادی شدہ مرد و عورت

کو مذکورہ تعداد میں کوڑے نہ لگائے جائیں۔ نیز اسے مفہوم عدد کہتے ہیں۔

.. یا.. حکم کو کسی اسم جامد کے ساتھ معلق کیا گیا ہو۔ جیسے

لَيْسَ فِي الْعَنْبِرِ زَكَاةٌ - یعنی عنبر میں زکوٰۃ نہیں ہے۔

(المصنف لابن ابی شیبہ - حدیث نمبر 10059)

نوٹ:- ذکر اسم جامد (عنبر) کا تقاضا ہے کہ اس کے ماسواہر چیز میں زکوٰۃ

ہو۔ نیز اسے مفہوم لقب کہتے ہیں۔

بہر صورت، مفہوم مخالف کا اعتبار نہ کیا جائے گا، جب تک کہ اس کے لئے

علیحدہ مستقل دلیل حاصل نہ ہو جائے۔

اور مذکورہ تین کے علاوہ، باقی تمام میں، مفہوم مخالف معتبر ہوگا، چنانچہ

منطوق سے جو حکم ثابت ہو رہا ہو، مسکوت کے لئے اس کی ضد و جانب مخالف، اکثر

ثابت ہوگی۔ جیسا کہ

مروی ہے کہ حضرت عمر رضی اللہ عنہ نے حالت احرام میں ایک درندے کو جان سے

مارا اور اس کے بدلے میں بطور دم، ایک مینڈھا ذبح کیا۔ پھر فرمایا، بے شک (ہم نے

دم اس لئے دیا کہ اس جانور نے حملے میں پہل نہ کی تھی، بلکہ) ہم نے (اسے ہلاک کرنے سے)

ابتداء کی تھی۔ (شرح عقود رسم الحبشہ - صفحہ 71)

چونکہ آپ نے وجوب دم کے سلسلے میں کسی آیت و حدیث سے نہیں، بلکہ اجتہاد سے کام لیا، لہذا کلام مذکور کی بنیاد پر، مسکوت کے لئے جانب مخالف کا اعتبار کرتے ہوئے، یہ حکم دینا بالکل درست ہوگا کہ اگر جانور، حملے میں پہل کرے اور محرم اپنے دفاع میں اسے قتل کر دے، تو اس پر کوئی دم و کفارہ لازم نہ ہوگا۔

یونہی فقہی عبارات میں ذکر کردہ اکثر قیودات و شرائط، احترازی ہوتی ہیں، لہذا ان کا لحاظ رکھتے ہوئے، اولاً مسکوت عنہ کے لئے منطوق بہ کی ضد کا ثبوت کیا جائے گا، بشرطیکہ کسی دلیل سے ان کا اتفاق ہونا، ثابت نہ کر دیا جائے۔

شوافع کا موقف:-

شوافع سوائے مفہوم لقب کے، باقی تمام میں مفہوم مخالف کا اعتبار کرتے ہیں۔

نوٹ:-

قید سے مراد، کلام میں مذکور وہ لفظ ہے، جو ایک شے کے، کسی دوسری شے کے ساتھ خاص ہونے اور اس مقام پر اس کی ضد کی نفی پر دلالت کرے۔ یہ عموماً شرط، صفت، حال، غایت وغیرہا ہوتی ہیں، جیسا کہ ماقبل مذکورہ مسئلہ سے ظاہر ہے۔ جس کی قید ذکر کی جائے، اسے **مُقَيَّد** کہتے ہیں۔ اب اگر اس قید کے ذریعے **مُقَيَّد** کے غیر کو، حکم **مُقَيَّد** سے خارج کرنا مقصود ہو، تو اسے **قید اخترازی** اور مقصدِ اخراج کے بغیر ذکر کی جائے، تو **قید اتفاقی** کہتے ہیں۔



أَسْئَلُ
أَكْمَلُ
مفہوم کا بیان

380

تعارفی کلمات برائے الفرقان اسکالرز اکیڈمی

اللہ ﷻ کے فضل و کرم سے آج سے تقریباً 12 سال قبل الفرقان اسکالرز اکیڈمی کا آغاز کیا گیا تھا۔ جس کے قیام کے بڑے مقاصد میں سے چند یہ ہیں۔ (i) دینی طلبہ و طالبات کو ایک پروقار و بااعتماد ماحول کی فراہمی۔ (ii) لڑکوں کے ساتھ ساتھ لڑکیوں کے لئے بھی فرض کفایہ علوم کے حصول کو ممکن بنانا (جس پر اکثر مقامات پر کوئی توجہ نہیں دی جاتی)۔ (iii) فی زمانہ مصروف ترین زندگی کو ملحوظ رکھتے ہوئے طلبہ و طالبات کے لئے مختصر و جامع سلیبس کا انتخاب۔ (iv) موجودہ زمانے اور جدید تقاضوں سے ہم آہنگ فقہ پر دسترس رکھنے والے علماء و مفتیان کرام کی تیاری۔ (v) طلباء کی ذہنی و شخصی تعمیر و ترقی کے لئے انتہائی موثر تربیتی نشستوں کا اہتمام۔ (vi) مختلف فنون پر دسترس رکھنے والے بہترین اور تربیت یافتہ ٹیچرز کی تیاری۔ (vii) ملک و قوم کی تربیت اور رہنمائی کا فریضہ سرانجام دینے والے اور تحریر و بیان کے ذریعے معاشرے کی اصلاح کرنے کی صلاحیت رکھنے والے، نیز پرنٹ و الیکٹرونک میڈیا کے ذریعے پوری دنیا میں، بسرعت، تبلیغ دین کے ذریعے اصلاح کرنے والے خواتین و حضرات کی تیاری۔

الفرقان اسکالرز اکیڈمی مکمل انٹرنیشنل ادارہ ہے۔ جس کے پرسکون ماحول میں، کرسیوں پر براہمان، جدید ٹیکنالوجی سے استفادہ کرتے ہوئے، تحصیل علم دین کرنے والے طلباء و طالبات خود میں بے پناہ اعتماد محسوس کرتے ہیں، جو موجودہ دور میں ایک عالم دین کے لئے، باوقار خدمت دین کے سلسلے میں از حد ضروری ہے۔ ادارے میں معمولی فیس رکھی گئی ہے، تاکہ عمومی مشاہدے کے مطابق، علم دین کا مفت حصول، نظر و ذہن میں اس کی حقارت نہ پیدا ہونے دے۔ لیکن اگر کوئی طالب علم فیس کی استطاعت نہ رکھتا ہو، تو اس کی عزت نفس مجروح کئے بغیر، کل یا بعض حصہ معاف کر دیا جاتا ہے۔ نیز جو مزید احتیاج رکھتا ہو، اسے وظائف، بلکہ گھر والوں کے مالی امداد کا بھی اہتمام کیا جاتا ہے۔ الفرقان اسکالرز اکیڈمی میں، صبح 9.00 سے 1.00 اور رات میں 9.30 سے 11.30، دو اوقات میں کلاسز ہوتی ہیں۔ اس کے علاوہ دوپہر میں خواتین کے لئے علیحدہ کلاسز کا اجراء بھی زیر غور ہے۔ نیز ہر اتوار 2.00pm سے 5.00pm مختلف موضوعات پر مختصر دورانیے کے کورسز بھی منعقد کئے جاتے ہیں۔ جن میں ترجمہ و تفسیر و ترویج قرآن، وراثت، حقوق زوجین، فرض علوم عربی گرامر، عقائد اسلام، طہارت اور تجارت کورس وغیرہ شامل ہیں۔ نیز جون جولائی میں اسکولز و کالجوں میں زیر تعلیم طلباء و طالبات کے لئے خصوصی تربیتی کورسز بھی کروائے جاتے ہیں۔

الفرقان اسکالرز اکیڈمی، کاشمار پاکستان کے ان چند اداروں میں ہوتا ہے، جن میں %90 طلباء و طالبات، شہر سے تعلق رکھنے والے اور تعلیم یافتہ ہیں۔ یہاں عمر کی کوئی قید نہیں۔ لڑکیوں کے لئے شرعی پردہ لازم ہے، لیکن لڑکوں کے سلسلے میں حکمتانزی اور چشم پوشی سے کام لیا جاتا ہے۔ چنانچہ داڑھی کا نہ ہونا، پینٹ شرٹ زیب تن کرنا اور برہنہ سر ہونا، داخلے کی راہ میں رکاوٹ نہیں۔ لیکن یہ نرمی بے عملی قائم رکھنے کی غرض سے نہیں ہوتی، چنانچہ الحمد للہ تسلسل سے حصول علم اور مسلسل تربیت کی برکت سے بغیر سختی کے، یہی نوجوان کچھ ہی عرصے میں باعمل بن جاتے ہیں۔ مفتی محمد اکمل صاحب اور ان کی زیر نگرانی مخلص اساتذہ کی ٹیم کی انتھک و لگاتار محنت کے بدولت اب تک سیکڑوں طلباء و طالبات، عالم و عالمہ و مفتی و مفتیہ کا کورس مکمل کرنے اور سند فراغت حاصل کرنے کے بعد مختلف مقامات پر علم دین کی شمع روشن کر رہے ہیں۔ ہمارے مستقبل کے مقاصد میں، جدید علوم اور مختلف زبانوں کو سلیس کا حصہ بنانا، مروجہ کتب پر نظر ثانی کر کے ان کے مضامین کو موجودہ تقاضوں کے ہم آہنگ کرنا، ایک بڑی جگہ حاصل کر کے زیادہ وسیع پیمانے پر مزید مختلف شعبوں میں دین کے کام کی ترویج و ترقی شامل ہیں۔ ہر مسلمان کو چاہیے کہ معاشرے اور اپنی ذات سے جہالت کی دوری کے لئے نہ صرف خود اکیڈمی میں داخلہ لے، بلکہ دوسروں اور خصوصاً اپنے گھر والوں اور بچوں کو داخلے کی ترغیب دے۔ یاد رہے کہ دیگر مقامات پر 10 سال میں اختتام پزیر ہونے والا اسکالر و مفتی کورس، یہاں صرف 6 سال میں مکمل کروایا جاتا ہے۔ بہترین انداز تدریس کی بناء پر، اس وقت قبیل میں تیار ہونے والا عالم، کسی بھی لحاظ سے دوسروں سے کم نہیں ہوتا۔ یوں زندگی کے قیمتی 4 سال بچاتے ہوئے، عالم دین بننے کے بعد، زیادہ خدمت اسلام کے وسیع امکانات ہیں۔

خیر حضرات، احسانات اسلام کے جواب میں، کایرین کے سلسلے میں اپنی ذمہ داری محسوس کرتے، بذریعہ مال اور ادارے کے لئے مختلف علاقوں میں جگہ فراہم کرنے کے لحاظ سے تعاون کریں، تو یقین ہے کہ ان کا یہ عمل بہت بڑے ثواب جاریہ اور اسلام کی خدمت عظیم کا سبب ہوگا اور دیکھا جائے، تو یہ عمل، حقیقہ خود اپنی ہی مدد کرنا ہے، کیونکہ اللہ (ﷻ) کا فرمان ہے، **يَا أَيُّهَا الَّذِينَ آمَنُوا إِن تَنْصُرُوا اللَّهَ يَنْصُرْكُمْ**۔ یعنی اے ایمان والو! اگر تم اللہ (کے دین) کی مدد کرو گے، تو وہ تمہاری امداد فرمائے گا۔ (محمد آیت نمبر 7)

مفتی محمد اکمل مدنی صاحب سے براہ راست رابطے کے لئے

فون اور واٹس ایپ نمبر: 00923212447434

ای میل ایڈریس: muftiakmalqtv2@gmail.com

اکیڈمی کے ساتھ مالی تعاون کے ذریعے اپنے لئے عظیم الشان ثواب جاریہ کے خواہشمند خواتین

و حضرات، مفتی صاحب سے براہ راست رابطہ کریں۔



أصول
اکمل
اکیڈمی کا تعارف

اُصولِ اکمل کی منفرد خصوصیات

- ❁ دو کلرز کے ساتھ بہترین کمپوزنگ اور عمدہ کاغذ۔
- ❁ انتہائی عام فہم۔
- ❁ مستند کتب سے اخذ شدہ مواد۔
- ❁ مع دلائل، ذکر اختلافِ علمائے اسلام ﷺ سے مزین۔
- ❁ مضامین کی منفرد و مفید ترتیب۔
- ❁ عزیمت و رخصت، مطلق و مقید، استحسان، سبب و علت و شرط، تعارض
نسخ اور فہوم موافق و مخالف جیسے اہم عنوانات پر تفصیلی بحث۔
- ❁ اساتذہ و تلامذہ، دونوں کے لئے مفید۔
- ❁ بے حد مناسب قیمت۔



Soldier Bazar No. 1, Near Chhipa Hall,
Garden East Karachi. Ph: 021-32242226